

HÜSEYN CAVİD

ƏSƏRLƏRİ

BEŞ CİLDDƏ

II CILD

**“LİDER NƏŞRİYYAT”
BAKİ-2005**

*Bu kitab “Hüseyin Cavid. Əsərləri. Dörd cilddə. I, II cildlər”
(Bakı, Yaziçı, 1982) nəşrləri əsasında təkrar nəşrə hazırlanmışdır*

Tərtib edənisi:

Turan Cavid

Redaktoru:

Teymur Kərimli

894.3611 - dc 21

AZE

Hüseyin Cavid. Əsərləri. Beş cilddə. II cild. Bakı, “Lider nəşriyyat”, 2005, 352 səh.

XX yüzil bədii fikrimizin mərdlik və əyilməzlik simvoluna çevrilən şəxsiyyəti, böyük mütefəkkir Hüseyin Cavidin nəsillərə örnek olacaq zəngin və bənzərsiz yaradıcılıq irsi zaman keçidkəcə daha çox aktuallıq kəsb etməkdədir.


Şair və ədiblərimiz içərisində ən müstəsna, ən zərif və narın bir dille yazan Cavid yaradıcılığa poeziya ilə başlasa da, Azərbaycan ədəbiyyatı tərəfində daha çox dramaturq kimi şöhrət tapmış, dramatik janrin bir çox təkrarsız nümunələrini yaratmışdır. Cavidin get-gedə dramatik növün ağırlığı ilə müşayiət olunan ədəbi fəaliyyətində fəlsəfi ruhun hakim kəsildiyi poeziyasından gələn çalarların aparıcı olduğu aşkar duyulmaqdadır; onun dram əsərlərinin mühüm bir qisminin mənzum forma daşıması bununla şərtlənir.

Ədibin “Əsərləri”nin II cildində “Ana”, “Maral” və “Şeyda” pyesləri ilə yanaşı, Azərbaycan ədəbiyyatının ilk mənzum dramlarından “Şeyx Sənan”, “Uçurum” faciələri daxil edilmişdir.

Böyük sənətkarın öz əsərlərinin sonunda etdiyi “İmlasına toxunmamalı!” qeydində əməl olunmuş, mətnlərin dil və üslubunun qorunulmasına çalışılmışdır.

ISBN 9952-417-26-6

© “LİDER NƏŞRİYYAT”, 2005



Azərbaycan Respublikasının Prezidenti
İLHAM ƏLİYEVİN
**“Azərbaycan dilində latin qrafikası
ilə kütləvi nəşrlərin həyata
keçirilməsi haqqında”**
12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir

Dram
assolri

ANA

Dram – 1 pərdə

ƏŞXAS

Səlma – Ana.

Qanpolad – Onun oğlu.

İsmət – Qanpoladın nişanlısı (çerkəs qızı).

Səlim – İsmətin qardaşı.

Gənc bir ləzgi – Səlimin arqadaşı.

Orxan – İsmətə vurulmuş bir dəliqanlı.

İzzət }
Murad } – Orxanın arqadaş və qonaqları.

Səhnə Dağıstanda otlu, ağaçlı küçük bir bağça ərz edər. Bağçanın ucunda sadə və fəqirənə bir evciyəz görünür. Uzaqda lətif, rəngarəng bulutlar, yüksək və mavi dağlar nəzərə çarpar.

Səlma

(Qapı önündə oturub pək düşüncəli görünür, iki dəqiqə sonra qalqıb yüzünü göy səmtinə tutar. Sinirlı və həyəcanlı bir səslə)

Ey mərhəmət kəni, ey ulu Tanrı!
Ey yerlərin, göylərin hökmədarı!
İnayət qıl, yoq başqa bir havadar,
Yalnız varım-yoqum tək bir oğlum var.
Ah, Qanpolad!.. Nuri-didəm, evladım!
Üç ay var ki, məktubunu almadım.
Üç ay var ki, taqət qalmamış bəndə,
Gözüm yollarda, intizar içində.
Hər gecə gördüküm qanlı röyalar
Göstərir ki, qorqulu bir xəbər var.
Bir yıldan fəzlədir hər ay, hər on beş
Məktub yollardı, eylərdi sipariş.

Niçin o şimdi olsun böylə qafıl?
Xayır, xayır, oğlum vəfasız deyil.
Lakin bəni məhv edər bu intizar,
Gündən-günə qəlbimdə şübhə artar.

(İsmətin gəldiyinə diqqət edərək)

Ah, gəliyor İsmət, nasıl da məhcub!
Qız deyil, bir mələkdir...

İ s m e t

(Gülər yüzlə)

İştə məktub!

S e l m a

Kimdən, quzum?

İ s m e t

Qanpoladdan.

S e l m a

Kim verdi?

İ s m e t

Qomşumuz, Qorqmaz oğlu Müslim verdi.

S e l m a

Nasıl Qanpoladım?

İ s m e t

Şükür, sap-sağlam...

S e l m a

Gəlmiyormu?

İsmət

Məktubda yazmış tamam.

Səlma

Ah, gözəl İsmətim, otur evdə sən,
Bir az təkbaşına çalğı çal, əylən.
Bən də şimdi məktubda hər nə varsa
Oqtdurub tez gəlirim...

İsmət

Pək ə'la.

(*Səlma gedər*)

İsmət

(*Kəndi kəndinə*)

Of! Qanpolad kim bilir şimdi nerdə?
Bən burda yalnız, o, qürbət ellərdə.
Bir yıl əvvəl nişanlandım bən ona,
Tale o gündən düşman olmuş bana.
Artıq onsuz hər şey gözümdə məhzun,
Bir an həyatımdan olmadım məmənun.
İştə bahar olmuş, hər yer gülümsər,
Quşlar civildəşir, bülbüllər ötər,
Açılmış hər yanda güllər, çiçəklər,
Qızlar, oğlanlar sevişir, seyr edər.
Bəzənmiş bir gəlin kibi kainat,
Fəqət bənim qəlbim açılmaz, heyhat!..

(*Qapıyı açıb içəri girər. Bir az sonra Orxan ilə İzzət
bir tərəfdən çıqar.*)

Orxan

İzzət, İzzət! Sən bir tərəfdə bəklə,
Saqın! İsmət səni görməsin hələ.

İzzət

Kim bilir! Bəlkə hiç o yoqdur evdə.

(*Bu sıradə qarmon səsi eşidilir.*)

Orxan

İştə qarmon səsi! Odur əlbəttə.
Odur, o!.. Baq, nasıl ruhlu bir çalğı?

İzzət

Əvət, məhzun gönül, məhzun musiqi.

Orxan

Ah, qız nə qız! Sultanlara layiqdir,
Fəqət zalim Qanpolada aşiqdir.
Hər gün xəbər tutar gedib-gələndən,
Onun adı bir an düşməz dilindən.
Zavallı! Kəndi hüsnündən xəbərsiz,
Bilməy ki, eşqində divanəyiz!
Bilməm ona nasıl dərd anlatmalı,
Yalnız yalvarmalı, ya qorqutmalı.
Kəndisi arqasız, yoqsuldur gərçi
Lakin o qızda bir böyüklük var ki,
Hər zaman rast gəlsəm ruhum sarsılır,
Dilim söz söyləməkdən aciz qalır.

İzzət

Orxan, sən bir yigidsən! Düşün bir az,
Billah, bu hal sana əsla yaraşmaz.

Orxan

Pəki nə yapmaq gərək?

İzzət

Bıraq varsın,
Qız kəndisi gəlsin sana yalvarsın.

Orxan

Xayır, bu iş mümkün deyildir haşa!
Bən dərdimi açıb da başdan-başa
Eşqimi söylərim, riza göstərsə
Xoşbaxt olur...

İzzət

Büsbütün rədd edərsə?

Orxan

Qəm yemə, Orxan pək də aciz deyil.

(Qarmonun səsi kəsilir)

Haydı, İzzət, susdu qarmon, sən çəkil!

İzzət dörd-beş adım çəkilir.

Orxan

(Qayət hiddətli)

İnan ki, alt-üst eylərim aləmi,
İsmət Orxanı rədd edər, öyləmi?!
Allah şahid, bana olmazsa dəmsaz,
Bu topraqda ondan bir iz də qalmaz.
Yaşar dağlar başında qartal kibi,
Qoşar səhralarda bir maral kibi.
Bəndən başqa bulunmaz bir ənisi...
Zərər yoq, gəlsə gəlsin nişanlısı;
Gəlsin Qanpolad, qarşı qoysun bana,
İsmət ya qismətdir bana ya ona.

Bu sırada İsmət dışarı çıqar.

Orxan

Aman, nə yosma qız!

İzzət

Ah!..

Orxan

Çəkil, çəkil!

(İzzət çəkilir, Orxan kəndi-kəndinə)

Yazıq! Əsla qızın könlü şad deyil,
Allah, Allah! Həm dalğın, həm də məhzun.
Bir baqışda eylər insani məcnun.

(*İsmətə doğru*)

Aman, yarəbb, İsmət, İsmət!

İsmət

(*Orxani görünçə heyrətlə*)

Ah, Orxan!

Orxan

Nə var, nə yoq?

İsmət

Çoq şükür, Qanpoladdan
Bu gün bir məktub gəldi...

Orxan

Nerdə Səlma?

İsmət

Qomşudadır, şimdi gəlir...

Orxan

Pək ə'la,
Fəqət niçin?

İsmət

Getmiş mollayı bulsun,
Məktubu oqutsun, xatircəm olsun.

Orxan

Pəki, evdə kim var?

İsmət

Kimsə yoq...

Orxan

(Əlini İsmətin omuzuna qoyaraq)

İsmət!

Allah əsirgəsin, nədir bu halət?
Bət-bənizin solmuş, çöhrən dəyişmiş,
Qolay sanma, deyil bu sadə bir iş.

İsmət

(Geri çəkilərək)

Əvət doğru, fəqət məraq, intizar
Bir az sıqmış bəni...

Orxan

Qərib halın var!
Qanpolad getsin qürbətdə sürünsün,
Sən burda ancaq sol, qayğı çək, düşün!

İsmət

Lakin təhəmmüldən başqa çarə nə?

Orxan

Yazlıq İsmət, yazlıq!.. Sənin hüsnünə
Bənim kibi binlərcə aşiq varkən...

İsmət

Ah, sus, Orxan, sus!

Orxan

Allahın sevərsən,
Söylədiyim sözlər yalanmı? Söylə!
Söylə, İsmət, yalanmı? Bir fikr eylə
Bütün Dağıstända var bir şöhrətim,
Yüksək dağlardan böyükdür həşmətim,
Hürmətim, izzətim, varım, sərvətim,
Nəslim, nəcabətim, gücüm, qüdrətim.
Günəş kibi parlayorkən, fəqət bən
Yalnız məftunum sana, ah, yalnız sən!..

İsmət

Orxan! Yetər, yetər...

Orxan

İsmət, bir düşün!
Səndən başqa bir düşüncəm yoq bu gün.
Bütün qızlar əsir ikən eşqimə,
Bən sənin eşqində batmışım qəmə.
Səbrim tükənmiş, taqətim kəsilmiş,
Huşum, əqlim uçmuş, uyqum çəkilmiş.
Səndə əsla mərhəmət yoqmu?

İsmət

(Barmağındakı yüzüyü göstərərək, hiddətlə)

Orxan!

İşte barmağında gördüğün nişan
Qanpoladdan bir yadigarır bana,
Ömrüm olduqca bağıyım bən ona.

Orxan

Bir yüzükdənmi eylərsən ihtaraz?

İsmət

Əvət, bu bir zəncir ki, hiç qırılmaz.

Orxan

İsmət, onun hiç bir mə'nası yoqdur,
O bir boş xəyaldır, səni qorqudur.
Yüzük, nişan yalnız gönüldür, gönü'l!
Olma çocuq... Sən gəl bana ver gönü'l!
Yarın atlanıb bu köydən çıqalıq,
Yigit kimsə, qarşı çıqsın baqalıq.

(*Kəndi-kəndinə heyrətlə*)

Allah, Allah, yenə çatıldı qaşlar!
Dəhşət verir qartalvari baqışlar!

(İsmətə)

Söylə, fikrin nədir? Cavab ver, İsmət!

İsmət

(*Usanmış və sinirli bir halda*)

Artıq yetər, Allah için, çəkil get,
Hürmətin, izzətin, varın, şöhrətin,
Nəslin, nəcabətin, gücün, qüdrətin
Həp sənin olsun, get, çəkil get, Orxan!
Bən ayrılmam o yoqsul Qanpoladdan.
Bütün dünya alt-üst olub dağilsa,
Ondan başqa sevdiyim yoqdur əsla!

Orxan

İsmət, artıq bənim təhəmməlüm yoq...
Sən gəl bu işdə pək inad etmə çoq.
İnan, gözəl, səmər verməz bu inad,
Nə sən sağ qalarsın, nə də Qanpolad.

İsmət

Get, nə yaparsın yap, çəkil get, durma!

Orxan

Ah, öyləmi?

İzzət

(Görünərək)

Orxan, kəndini yorma!
Bir gücsüzə yalvarmaqdən nə hasil?

İsmət

Ah, virdansız, alçaq!..

Orxan

İzzət, sən çəkil!

İzzət

(Çəkilərək)

Pəki, bən çəkildim, sən yalvar, yaqar,
Sanki yalvardıqca məhəbbət artar!

Orxan

Artıq anladıq, çəkil, dəfə ol, İzzət!

İsmət

Ah, xain oğlu xain!..

İzzət

Pəki.

(Çəkilir.)

Orxan

İsmət!

O məcnundur, ondan bir şey umulmaz,
Saçmadır hər sözü, əsla tutulmaz.

İsmət

(İstehza ilə)

Əvət, doğru... yoqsa səni bulmazdı,
Səninlə sirdaş, arqadaş olmazdı.

Orxan

Hər nə söylərsən söylə, xoşdur bəncə,
Bəllidir ki, olmaz dikənsiz qönçə.
Hər nazına bən eylərim təhəmmül,
Ancaq ayrılığa tab etmə müşkül...
Bəndə artıq can qalmamış... mərhəmət,
Mərhəmət qıl, insafsız olma, İsmət!
Ya gəl canımı al, ya ver tazə can,
İştə sən, iştə xəncər, iştə Orxan!

(Xəncərini çəkib İsmətə uzatır.)

İsmət

(Alaraq istehza ilə)

Afərin, afərin bu zərbi-dəstə!
Hiç rast gəlmədim böylə zərbi-şəstə!

Çocuqluqdan bəri bu məmləkətdə
Vardım bu sinnə, amma sən fitrətdə,
Sən xislətdə bir qəhrəman görmədim,
Sən təbiətdə bir insan görmədim.
Bu haqsızlıq, bu acizlik, miskinlik
Bir mərd üçün çəkilməz dərdi-mühlik!..
Yazılıq Orxan! Billah yazıqlar olsun,
Sən bir yigitsin, sana çoq ar olsun!

(Əlindəki xəncəri bir tərəfə atıb gedərək)

Əvət, çoq ar olsun!..

Orxan

Getmə, dur, İsmət!

İsmət

Həzyan eşitməyə yoq bəndə qüdrət.

Orxan

Dur, dedim, dur!

İsmət

Artıq çəkil get, yetər!

Orxan

Billah, məhv olursun...

İsmət

(Xəncəri göstərərək)

Al, iştə xəncər!

(Uzaqlaşır)

İzzət

(Çıqıb yola baqaraq)

Orxan! Gələn var, aman, çəkil, durma!

Orxan

Ah, zalım!..

İzzət

Gəl canım, kəndini yorma.

Orxan

(Azacıq çəkilərək)

İsmət, İsmət! Getdim, unutma lakin...

İsmət

Get hər nə istərsən yap, alçaq, miskin!

(E'tinasızca evə girər)

Orxan

Ah, bənmi?

İzzət

Sus, canım, sus!

Orxan

İsmət!

İzzət

Orxan!

Gəl, haydı...

Orxan

Uff... Sevimli, parlaq yılan!

(Hər ikisi şaşırmış bir halda tez ağaçlığa çəkilib saqlanırlar.)

İsmət

(*Bir az sonra təkrar dışarı çıqar, ətrafına baqaraq*)

Getmiş, artıq əsər yoq qəhrəmandan,
Mütləq bəni eyliyormuş imtihan!
Fəqət bilməz ki, İsmət Qanpoladsız
Məhv olur da dönüklük etməz hərgiz.
Ah, şu xəncər nə? Vay, zavallı Orxan!
Şübhə yoq, unutmuş şaşırıldıqından.

(*Xəncəri yerdən alaraq*)

Gerçəkdən pək gözəl, pək süslü xəncər,
Bir parçacıq polad, lakin bir ejdər...
Bir vuruşda məhv oluyor bir insan.

(*Birdən-birə Səlimi görüb xəncəri gizliyərək*)

Ah, Səlim!

Səlim

İsmət! Söylə, Qanpoladdan
Nə xoş xəbər var? Nə yazmış, nə etmiş?

İsmət

Bilməm...

Səlim

Səlma nerdə?

İsmət

Qonşuya getmiş.

Səlim

Niyə?

İsmət

Məktubdan bir xəbər bilməyə.

Səlim

Fəqət bir təlaş var sənin yüzündə.

İsmət

Nasıl, təlaş?

Səlim

İştə sən! İştə çöhrən!
Səndə bir iş var, gizliyorsun bəndən.

İsmət

İnan ki, yoq burda hiç bir gizli iş.

Səlim

Pəki, səbəb nə öylə rəngin qaçmış?

İsmət

Keçən gecə bir xeyli fikrə daldım,
Düşündüm, düşündüm, uyqusuz qaldım.
Odur ki, bəndə qalmamış bət-bəniz...

Səlim

Xayır, bu uydurma bir sözdür yalnız.

İsmət

Ah, neyləyim, qardaşım! Qanpoladsız
Günüm bir yıl keçər... bir nişanlı qız
Nerdə görülmüş böylə qayğı çəksin,
Bir yıl başdan-başa göz yola diksin.
Allah için, söylə, haqsızmıym?

Səlim

(İsmətin qolundan tutub çəkərək)

Gəl!

Çocuq olma...

İsmət

Sən get!

(Xəncər düşər)

Ah!

Səlim

İştə əngəl?!

(Xəncəri yerdən alaraq)

İsmət, İsmət. Bu xəncər nə yanında?
Bu əjdər nə, saqlamışın qoynunda?

İsmət

Şimdi burdan keçərkən yerdə buldum,
Məraq etdim, kimindir deyə aldım.

Səlim

Bən səni bir doğru qız zənn edərdim,
Səndə ki, aldatmaq da varmış?!

İsmət

Səlim!

İnan, hiç bir sözümdə yoqdur xilaf,
Bən yalan bilməm.

Səlim

(Qızğın)

İstəməz başqa laf!
Söylə, açıq söylə, hər nə var, söylə!
Doğru söylə, İsmət! Şaşırma böylə.

İsmət

(*Kəndisi*)

Allah, Allah! Bir bəlaya tuş oldum.

Səlim

Niçin susdun?

İsmət

Dedim ya! Yerdə buldum.

Səlim

O çığnənmiş bir söz, anladığ, pəki
Kimindir bu xəncər, söylə?

İsmət

Tuhaf şey!
Görüb bilmədiyim bir işdən yana,
Nasıl mə'lumat verəyim bən sana!?

Səlim

Görüb bilmədiyin bir iş, öyləmi?
Bən inanmam, inandırsan aləmi...

(*Xəncəri göstərərək*)

Məcnunmu böylə bir silah sahibi,
Atıb getsin bunu bir çocuq kibi?
Bu bir oyunaq deyil, unutulsun,
Sonra İsmət gəlib də yerdə bulsun!
Bir yigit silahdan nasıl ayrılr?
Silah mərd oğula bir arqadaşdır.

İsmət

Bəlkə bıraqmış bir divanə sərxoş.

Səlim

Xayır, ya burda bir cinayət olmuş,
Yaxud olmaq üzrə imiş...

İsmət

Qardaşım!
Bən yoruldum, artıq ağrıyorum başım.

(*Evə doğru getmək istər*)

Səlim

(*İsməti yaqalayaraq*)

İsmət, inan, qaldım şübhə içində,
Cavab ver, sonra get, bir iş var səndə.

İsmət

Səlim! Vaz keç, bıraq...

Səlim

(*İnadlı*)

İsmət, hiç olmaz.

İsmət

(*Sinirlı*)

Allah İsməti öldürsün!..

(*Səlimin əlindən qurtulub düşüncəli bir halda evə doğru gedər.*)

Səlim

(*Kəndisi*)

Ah, qurnaz!
Baq, nə qadar mahir, nasıl şivəbaz!..
Bir iş var,ancaq saqınır qızçıgaz;
Sırr vermək istəməz, açmaz ağızını,
Xayır, bu halda bən görmədim onu.
Ah, bu qız bir qız deyil, bir afətdir;
Hər bir halı insana dəhşət verir.
Kim bilir! Bəlkə Qanpoladdan yana,
Tükənmiş səbri, qıymaq istər cana.
Lakin bu xəncəri o kimdən almış?!
Bu evdə böylə şey yoq, nerdə bulmuş?
Xayır, xayır, hər an şübhəm artıbor,
Şimdi bən İsməti eylərim məcbur;
Bu sırrı açsin, gərək həp söyləsin;
Ya and içsin, bəni rahət eyləsin.

(İsməti çağıraraq)

İsmət, İsmət!

İ s m ə t

Nə var?

S ə l i m

Sözüm var sana.

İ s m ə t

Allahın sevərsən, çıq get bir yana!

S ə l i m

Gəl bəri, İsmət! Bəri gəl...

İ s m ə t

Səlim, get!

Səlim

(İsmətə yaqınlaşaraq)

Getmək qolay,ancaq sən e'tiraf et!
Anlat başından keçəni büsbütün;
Yoxsa bən sana rahət verməm bu gün.
Qıymaqmı istiyordun sən kəndinə?
Bu xəncərlə oynamaqdan məqsəd nə?

İsmət

Səlim, çıldırdınmı?

Səlim

Əvət, çarə bul!

İsmət

Bəndə bir şey yoq, qardaşım, əmin ol!

Səlim

Kimin bu xəncər, xəbərin yoqmu?

İsmət

Yoq...

Səlim

Ah, bu yalan bir söz, zəhərli bir oq,
Ağzından uçub qəlbimə saplanır.
Vücudumda qan coşar, alavlanır.
Söylə, İsmət!

İsmət

Yoq xəbərim, dedim ya!

Səlim

Öylə isə, and iç, bitsin bu qavğa.

İsmət

Nasıl! And içməkmi?

Səlim

(İsmətin yaqasından tutub silkərək)

Şübhəsiz...

İsmət

(Kəndisi)

Eyvah!

Səlim

Söylə, İsmət, söylə ki: vallah, billah,
Bu xəncərdən hiç xəbərim yoq bənim,
Həm də kimindir bilməm əsla...

İsmət

Səlim!

Bütün dünya dağılsa, bən and içməm.

Səlim

(Hiddətli)

Bən də, inan, ısrarından vaz keçməm,
Səlim çocuq deyil, hərgiz aldanmaz;
“Billah” de, qurtul...

İsmət

(Kəndisi)

Ah, inadlı qanmaz!
And içməsəm susdurmaq olmaz onu,
And içsəm olurum Allah düşmanı;
Fəqət, xayır, mümkün deyil and içmek,
Hər nə varsa açıb söyləyim gərək.

Səlim

İsmət, söylə niçin susdun?

İsmət

Ah, Səlim!..

Səlim

Bəndən qorqma, hiç qorqma!

İsmət

Ah, söyləyim,

Söyləyim, qardaşım,ancaq bu sirri
Bir sən bilməlisin, bir bən...

Səlim

(İsməti bir tərafə çəkərək)

Gəl bəri!..

Hiç qəm eyləmə...

İsmət

Faş edilsə bu sirr,

İnan ki, pək böyük fəlakət verir.

Səlim

Pəki, anladıq, söylə artıq...

İsmət

Şimdi,

Bağçaya çıqmışdım, Orxan göründü...

Səlim

Nasıl Orxan? Bu kim, bu hanki Orxan?

İsmət

Qomşumuz xanzadə, zəngin bir cavan.

Səlim

Çox gözəl, bildim, o bizim əhbabdır;
Sonra?

İsmət

Gördüm yavaş-yavaş yaqlaşır.

Səlim

Əvət, sonra?

İsmət

Məktubdan, Qanpoladdan
Əhval sordu; cavab verdim... bir zaman
Qüvvətindən, varından çoq söylədi.
Sonra birdən e'lani-eşq eylədi,
Gəl qaçalım – dedi – başqa bir yana...

Səlim

Pəki, cəvab vermədinmi sən ona?

İsmət

Əmin ol, pək gözəl cəvablar verdim;
Dəf' ol! dedim, gözlərinə tükürdüm.

Səlim

Nihayət?

İsmət

Pək çoq yalvarıb yaqardı,
Xəncərini tez qınından çıqardı.

Verdi bana, öldür! – dedi – Orxanı,
Öldür! İşgəncədən qurtulsun canı.

Səlim

Öyləmi? Öyləmi? Ah, rəzil, xain!
Pəki, nə yapdın sən?

İsmət

Dedim: get, miskin!
Çəkil get! – dedim, ədəbsiz, həyasız!
Sonra çəkildim evə e'tinasız.

Səlim

Aferin dostumuz, aferin Orxan!
Sonra?!

İsmət

Evdə gecikdim az bir zaman;
Çıqdım, bir də baqdım, ondan yoq xəbər.
Ancaq qalan yadigar, bir bu xəncər!..

Səlim

Hiç zərər yoq, fəqirlər aciz deyil,
Sən bəklə Səlmayı, ondan xəbər bil,
Sonra evimizə get, burda gecikmə!
Həm də söz açma bu işdən hiç kimə!

İsmət

İnsan kəndini hiç eylərmi rüsva?

Səlim

Haydı, get evdə bəklə, burda durma!

İsmət

Pəki, itaət borcumdur, qardaşım!

(Evə doğru gedərək kəndi kəndinə)

Ah, nələr çəkəcək ağrımız başım.

(İçəri girər.)

Səlim

(Kəndi kəndinə hiddətlə)

Orxan istər xan olsun, istər sultan;
Haqsızlıq əfv olumzaz hiç bir zaman.
Şimdi yalnız bulub gizli bir yerdə,
Anlatırim həddini bir xəncərdə.

(Orxanın xəncərinə diqqətlə baqaraq)

Gərçəkdən pək kəskin silahdır, yinə
Ən nihayət qismət olsun kəndinə.
Bir də, dosta əyri baqan azğınlar,
Eşitsinlər də qoy ibrət alsınlar.

*(Xəncəri qoltuğunda gizlər. Ətrafına baqaraq uzaqlaşır. Sonra Orxan
və İzzət ağacliqdan çıqarlar.)*

Orxan

(Qəhqəhə və istehza ilə)

Od-alav saçıyor qəhrəman Səlim,
Eyvah, demək son nəfəsimdir bənim!

(Səlimin getdiyi tərəfə baqaraq)

Get, baqalım, get ara, bul Orxanı!
Get, bul sana dost görünən düşmanı!
Məhv et, parçala! Anlasın həddini,
Bundan sonra küçük saymasın səni.

İzzət

Düşman hər nə qadar aciz olsa da,
Məğrur olub küçük sanma, xanzada!

Orxan

Sözün doğru, pək doğru... lakin, İzzət!
Kim yigitsə söz onundur nihayət.
Hiç tələsmə, burda dur, şimdə bir də
İtmami-höccət eylərim İsmətə;
Təklifimi xoş görürsə nə ə'la!
Rədd edərsə, inan, yaşıtmam əsla!

İzzət

(Şəşqin bir halda göstərərək)

Ah, bu gələn kim?

Orxan

(Usanmış bir halda)

Allahın bələsi!..

İzzət

Səhih kimdir?

Orxan

Qanpoladın anası...

(Hər ikisi təkrar ağacliğa çəkilir. Bu surada İsmət dışarı çıqıb baqınır.)

Səlma

(Gələrək, sevinc ilə)

İsmət! Qızım, müjdəmi ver, müjdəmi!
Bundan sonra gül, sevin, tərk et qəmi!
Şükür, çoq şükür, sap-sağlam, könlü şad!
Bu gün, yarın gəlmək üzrə Qanpolad.

İsmət

(Kəndisi)

Allaha şükür!..

(Aşkar)

Gəlmək üzrəmi?

Səlma

Hay, hay!

Yazdığınıdan bəs bəllidir ki, bir ay,
Tamam bir ay tədarük etməkdədir;
Çoq ehtimal var ki, bu aqşam gəlir.

İsmət

(Heyrətlə)

Nasıl?

Səlma

Əvət, ya bu aqşam, ya sabah,
Qavuşturur sizi o qadir Allah.

(İsməti süzərək)

Həm də yazmış ki, söylərsən İsmətə;
Toy başlanmalıdır gəldiyim həftə!

(İsmət utanıb başını aşağı dikər)

Gəl, utanma, hifz etsin sizi Tanrım;
Gəl, öpəyim səni, gəl, quzum, yavrum!

(İsməti qucaqlayıb öpərək)

Gül rəngin afət görməsin, solmasın!
İsmət! Hiç bir günüm sənsiz olmasın!
Gəl evə, elmasım!

İsmət

Rüxsət versəniz
Şimdi gedib evimizə söylərim tez,
Yenə tez gəlirim; çünkü anamgil
Həp müntəzirdir, kimsə rahət degil.

Səlma

Pəki, quzum! Get söylə, anlat bütün;
Qoy sevinsinlər, fəqət sən çabuq dön!
Çünki evdə bir az hazırlıq görək.

İsmət

(*Gedərək*)

Çoq gecikməm...

Səlma

Haydı get, parlaq çiçək!

İsmət

(*Uzaqlaşaraq kəndi kəndinə*)

Ah, fəqət intiqam dilərsə Orxan,
İsmət xoşbaxt ikən olur bağırı qan.

(*Göyə doğru*)

Ey bizi yoqdan yaradan bir Allah!
Rəhm eylə, səndən başqa yoq bir pənah.

Səlma

(*İsmətin gedişini seyr edərək*)

Ah, qızçığaz sevincindən şaşırmış;
Oğluma pək dərin bir eşqi varmış.

Bən oğul anası, o bir nişanlı;
Lakin o bəndən daha istiqanlı!
Qanpoladsız hər şey ona cəhənnəm...
Bəlkə onsuz cənnətə atmaz qədəm.
Bu qız beş gün sonra gəlin olursa,
Şu hicran qayğısından qurtulursa,
Qorqarım ki, sevincindən çıldırsın.

(Heyrətlə)

İnsan sevər, deyil ki, böylə qızğın!

(Azacıq düşündükdən sonra, gülümsayıräk)

Ah, nə yapsın! Mə'sum çocuq, mələk qız
Bir sənə var ki, qalmış yapa-yalnız.
Haqlıdır, əvət, haqlıdır İsmətim;
Bənim də həp budur duam, hacətim:
Qanpolad bunsuz, bu onsuz olmasın!
Allah bir-birindən ayrı salmasın!

(Evə girər. Orxan ilə İzzət yenə görünürərlər)

Orxan

Ah, demək ki, Qanpoladdan xəbər var!

İzzət

Əvət, yarın şübhəsiz gəlir, çıqar.

Orxan

Zərər yoq, onu bən sağ qoysam əgər,
Dünyada yoq bəndən alçaq bir nəfər.

İzzət

(Yana)

Mərd atalar bir məsəl söyləmişlər:
“Daldan atılan daş topuğa dəyər”.

Orxan

Bir ay pusmaq lazıim gəlsə ac, susuz
Bəklərim onu rahatsız, uyğusuz;
Aman verməm ki, sağ qavuşsun evə,
Nazlı yarını öpsün sevə-sevə!

İzzət

Ah, sən niçin qandırmadın İsməti?
Niçin əlindən çıqardın fürsəti?
Bir həftə əvvəl qızı birdən-birə
Alıb qaçırsayıdın başqa bir yere.
Şimdi gözəl-gözəl sürüüb keyfini,
Qanpoladdan çıqarmışdın heyfini.

Orxan

Of! Ağrıdan sanki çatlıyor başım...

İzzət

Yigit hər zaman yigitdir, qardaşım,
Yenə az-çoq əldə fürsət var hələ;
Yalnız açıqgöz ol, sən vaqtı bəklə!

Orxan

Xayır, bəklədikcə hevsələm bitər.

İzzət

Haydı, gəl, gedəlim, artıq gəl, yetər.

Orxan

Ah, qəlbimə sanki od-alev dolmuş!

İzzət

Gəl, canım, gəl!

Orxan

Pəki...

İzzət

Baq, aqşam olmuş!

(Səhnə yavaş-yavaş qürub zamanını göstərir, bir az işiğini əksilir)

Orxan

(Ətrafa baqaraq sinirli və qızğın bir halda)

Ey həşmətli, qarlı, qartallı dağlar!
Şahid olun, ruhum bu gün qan ağlar.
Ey mavi göylər! Ey yeşil ormanlar!
Ey bacalardan yüksələn dumanlar!
Fikrim kibi, ey dağılmış bulutlar!
Orxan şimdə qorqunc bir adım atlar.
Parlaq günəş! Ey, göylərin ərusu!
Niçin sarardin, ey vərəm yavrusu?
Yoqsa bizim ölkəyi tərk edərsin?
Seyr için başqa bir yurda gedərsin?
Nə gördünsə, get söylə, ay da bilsin;
Yıldızlar da bu hali seyrə gəlsin;
Bir qəhrəman ikən şaşırduğündən,
Bilməz gülsünmü, ağlasınmı Orxan!?

(Qapıya doğru baqaraq, həyəcanlı)

Ah, gözəl çərkəs qızı, nazlı İsmət!
Mələk yüzlü şeytan, incəbel afət!
Bunlar həp sənin yüzündən, uf...

İzzət

Orxan!
Burda bəkləməkdən nə hasil?

Orxan

İnan,
Burdan getməm İsməti görməyincə...

İzzət

Şaşırdınmı?

Orxan

Nasıl?

İzzət

İsmət şimdicə
Müjdə için getmədim?

Orxan

Xayır, bən
Görmədim, hiç görmədim...

İzzət

Ah, bu gün sən
Pək başqa bir hal keçirməkdəsən...

Orxan

Gəl!

İzzət

Nə yapmaq istiyorsun? Söylə əvvəl!

Orxan

İzzət! Gəl! Çoq söyləmə, çoq uzatma!
Şimdi bulmalıyım bən onu!..

İzzət

Amma,
Böylə tələsməkdən bir şey umulmaz,
Təhəmmül gərək, qardaşım...

Orxan

Hiç olmaz!
Ər kişidə olur bir söz, bir məram.
Əzm eylədim, məhv olsa aləm tamam,
Dönməm geri, hər yan bana açıq yol...

(*İzzətin qolundan tutub çəkərək*)

Haydı, gəl gedəlim, fəqət əmin ol;
Ya gərək İsmət eşqimə inansın,
Ya Qanpolad al qanlırlar boyansın.

(*Gedirlər*)

Səlma

(*Bir az sonra dışarı çıqaraq sevinc ilə*)

Yarəb, şükür dərgahına, çoq şükür!
Səlma da, aqibət, xoş bir gün görür.

(*Əlindəki məktuba baqaraq*)

Gerçək, kim zənn edərdi birdən-birə
Bir kağız böylə ruhu şənləndirə.
Oğlum Yusif kibi həbsə düşmüdü;
Şükür, qurtulmaq xəbəri yetişdi.

Ah, onu yalnız bir də sağ görsəydim;
Dünyada olmazdı həsrətim, dərdim.

Səlim

(Bir tərəfdən çıqaraq)

Səlma bacı! Müjdəmi ver, müjdəmi!

Səlma

Nasıl müjdə?

Səlim

Gəldi oğlun...

Səlma

(Təlaş ilə)

Köydəmi?

Səlim

Əvət, köydə, şimdi gəlir...

Səlma

(Sevinc ilə)

Ah, yavrum!
Hər bələdan saqlasın sizi Tanrıım!
Söylə, nə müjdə istərsin, arslanım?

Səlim

Artıq sən bilirsin...

Səlma

Pəki, sultanım!

(Əcələ içəri girər)

Səlim

(Kəndi kəndinə)

Gəzdim, dolaşdım, uğradım hər elə,
Bən böylə bir qadın görmədim hələ.
Böyüklükdə, mərhəmətdə seçilmiş,
Alicənablıq boyuna biçilmiş.
Söz yoq, böylə qəlbə geniş qadından
Doğar Qanpolad kibi bir qəhrəman.

Səlma

(Əlində bir kəmər çıqaraq)

İştə gümüş kəmər! Həm də yep-yeni,
Sonra yenə məmnun eylərim səni.

Səlim

Çoq sağ ol...

Səlma

Toyda da bir xələtin var.

Səlim

Bu bəncə ən dəyərli bir yadigar,
Bir yadigar ki, hiç unutmam bunu.

(Əcələ qoşub gedərək)

Şimdi gedib qarşılayım oğlunu.

Səlma

Get, arslanım, get, sevindirdin bəni,
Oğlum, şadikam etsin Allah səni!
Ah, yürəyim sanki dönmüş məş'ələ,
Ya Rəbb, təhəmməl ver, səbr əta eylə!
Hər anayı et bənim kibi dilşad!

(Sevinc ilə)

Of, yenə sağ gəlib çıqdı Qanpolad!
Qorqarım ki, xəbər duyarsa İsmət,
Sevincindən məcnun olur nihayət.

(Bu sıradə yaqında dörd-beş əl şiddətli tapança atılır. Səlma təlaş ilə
beş-on adım səs gələn tərəfə yürüyərək)

Ah, bu qurşun nə? Ruha dəhşət verir;
Aman yarəbb! Həp tüklərim ürpərir;
Köydə mütləq qanlı bir atışma var,
Yoqsa yenə çarpışırkı qaçaqlar?

Murad

(Əlində bir boş tapança olduğu halda təlaş ilə qoşaraq)

Eyvah, can qurtaran yoqmudur?

Səlma

Nə var?

Murad

İmdad! Həmşirə, imdad, bəni qurtar!

Səlma

Gəl, oğlum, gəl, hiç qorqma!

Murad

Ah, mərhəmət!..
Yoqsa məhv edərlər bəni bu saət.

Səlma

(Evi göstərərək)

Haydı gir, çabuq bir tərəfdə saqlan;
Allah böyükdür, bir şey olmaz, inan!

Murad

Ah, xanım, bir sənsin bənim pənahım;
Bən qərib kimsəyim, yoq bir günahım.

Səlma

Haydı gir içəri, gizlən bir yanda;
Təlaş etmə, kəndini bil amanda!

Murad

(Kəndi kəndinə)

Orxan! Orxan! İştə sənin yüzündən,
Qatil oldum...

Səlma

Artıq çəkil, durma sən!

Murad

Allah razi olsun...

Səlma

Tez çəkil, durma!

Murad

Ah!

(Deyər içəri girər.)

Səlma

Zavallı! Pək çoq qorquyor amma;
Kim bilir! Hanki virdansız qudurmuş.
Bıçarəyi məhv etmək istiyormuş.
Həm qərib, həm kimsəsiz, həm köməksiz...
Bütün dünya toplanıb gəlsə hərgiz,
Allah şahid, bən onu verməm ələ.
İnsaf yoqmu? Səlma ölməmiş hələ!

Səlim

(Əlində xəncər, təlaş ilə qoşaraq)

Ah, o xain nerdə? O qatil nerdə?

Səlma

Kim? Oğlum!..

Səlim

Ah, o miskin, rəzil nerdə?

Səlma

Yavrum! Qanpoladdan xəbər ver bana!

Səlim

Burdan biri qaçmadımı bir yana?

(Əcələ başqa bir tərəfə qoşmaq istər)

Səlma

(Qollarından tutub təlaş ilə)

O kim? Nasıl qatil bu?

Səlim

Çerkəs Murad...
Orxanın yoldaşı, alçaq bir cəllad!

Səlma

Səlim, vaz keç, oğlum! Qaçan qovulmaz.

Səlim

Xayır, bir vəhşiyə mərhəmət olmaz.

Səlma

Kim kimi öldürmiş? Bir söylə, anlat!

Səlim

Sorma, ah, bilməm...

Səlma

Nə var, söylə?

Səlim

Heyhat!..
Bu bir cinayətdir ki, ağızım, dilim
Söyləməkdən aciz...

Səlma

Ah, Səlim, Səlim!
Hər nə var, aç söylə, anlat həpsini...

Səlim

İştə səfil Orxan, vicdansız dəni
Vurulmuş İsmətə; qarşılıq yalnız
Təhqir eyləmiş onu biçarə qız,
Alçaq hərif bundan çoq öfkələnmiş,
Qanpoladın gəldiyini öyrənmiş;
Fürsətdir deyə kəşmiş yolu cəllad,
Pusub durmuş yanında İzzət, Murad.
Birdən-birə hər üçü...

Səlima

Söylə, söylə!

Səlim

Hücum eyləmiş qurşunla, xəncərlə,
Bən qoşaraq qaçırmayıb fürsəti;
Varıb gördüm ki, Orxanı, İzzəti
İlk atəşdə Qanpolad yero sərmış;
Hər ikisi parçalanmış, gəbərmiş.

Səlima

Südüm halal olsun, oğul, Qanpolad!
Pəki, sonra?

Səlim

Ah, fəqət xain Murad
Nişanlamış Qanpoladın qəlbini;

Səlima

Ah!...

Səlim

Sağalmaz bir yara açmış dəni...

Səlma

(*Təhəssürlə*)

Of! Quzum, toy qismət olmadı sana!

(*Şiddətlə ağlar, bir az sonra təbdili-tevr ilə*)

Xayır, xayır, göz yaşı dökməm ona!
Gərçi dünyadan almamış kamını,
Qanlısından almış intiqamını.

Səlim

Fəqət Murad!? Qaçsa da sağ qurtulmaz.

(*Bir tərəfə qoşmaq istər*)

Səlma

(*Hiddətlı*)

Səlim, bıraq getsin, qaçan qovulmaz.
Yüzlərcə öylə miskin parçalansa,
Bir tükünə dəyməz oğlumun əsla!

Səlim

(*Gəldiyi tərəfə baqar, birdən-birə həyəcan ilə*)

Gəl, ana, oğlun gəldi iştə!

Səlma

(*Yola baqaraq*)

Eyyah!
Kaş ki, ölüydim, görmiyəydim, Allah!

(Hər ikisi yola doğru qoşar, sonra Qanpolad yaralanmış olduğu halda bir ləzginin yardımılə görünür. Səlim, Səlma da ətrafini almış olurlar.)

Səlma

(Oğlunu bağırına basıb ağlayaraq)

Oğul, oğul!

Qanpolad

Of, ana!

Səlma

Can, Qanpolad!

Ah, sana kim qiydı, kim? Hanki cəllad?

Qanpolad

... Ağlama, hiç kimsə qiymamış bana,
Düşmanım qanlı taleyimdir, ana!

(Bu sıradə anasının qucağına yıqılıb uzanaraq)

Ana! Hiç təlaş etmə, hiç sıqlılma!

Səlma

Ah, yavrum! Kaş ki, məhv olaydı Səlma,
Görmiyəydi səni al qan içində...

Ləzgi

(hiddət və təəssüflə)

Ah, Murad, alçaq Murad.

Səlim

Durma sən də,
Haydı, fürsətdir, intiqam almalı!

Qanpolad

Səlim! İstəməz...

Ləzgi

Xayır, tez bulmali!
Əvət, xain gərək həddini bilsin,
Namərd izi yer yüzündən kəsilsin.

(*Hər biri bir tərəfə qoşub gedər*)

Qanpolad

Səlim! Bıraq, haqsız yerə dökmə qan!
Bən kəndim intiqam aldım onlardan.

Səlma

Ah, yavrum, quzum! Sən rahatsız olma!
Nasıl? Yaran nasıl?

Qanpolad

Of, yandım, ana!
Alavlandı qəlbim, tükəndi səbrim;
Ah, bir az su... Atəş almış hər yerim.

Səlma

Aman, evladım, su zərərdir sana...

Qanpolad

Ah, nerdə İsmət? Çağır gəlsin bana!

Səlma

Oğlum! Şimdi gəlir, burdaydı əvvəl...

Qanpolad

İsmət, son nəfəsimdir, ah, çabuq gəl!
Gəl, gediyor Qanpolad...

Səlma

Ah, arslanım!
Qurban olsun sana dəyərsiz canım.

Qanpolad

Əlvida!.. Əlvida!.. Gözəl İsmətim!

Səlma

(Ayağ a qalqaraq)

Aman, yarəb! Uf, kəsildi taqətim...

Qanpolad

İsmət! Ah sənmisin?

Səlma

Yarəb, mərhəmət!
Mərhəmət, yarəb.

(Bu sıradə İsmət gəlir)

İştə gəldi İsmət...

(İsmət ilk baqışda şaşıraraq donub qalır.)

Qanpolad

İsmət!

İsmət

Ah, Qanpolad!

Qanpolad

Əlvida!..

İsmət

Eyvah!..

(Hönkür-hönkür ağlayaraq Qanpoladı qucaqlar.)

Qanpolad

Əşhəd... ən...la ilahə... illəllah...

Səlma

(Həyəcanlı)

Ah, getdin? Səni çoq gördümü Tanrım?
Qızıl gülər açmış köksündə, yavrum!

İsmət

(Sinirli)

Qanpolad! Sən nə tez unutdun bəni?
Xayır, yalnız bıraqmam əsla səni.

(Qanpoladin xəncərini çəkib özünü vurmaq istər.)

Səlma

(Xəncəri onun əlindən alaraq hiddətlə)

Bən səndən daha müstəhəqqim, İsmət!
Lakin Allah nəhy etmiş bunu... lə'nət,
Lə'nət bu iqbalı, bu ömrə lə'nət!..

İsmət

(Cənəzəyi qucaqlayaraq)

Ah, Qanpolad! Könlümdə qaldı həsrət...

(Şiddətli hicqırıqlar içində boğularaq bihiss qalır.)

Səlma

(Qapıya yaqınlaşaraq şasqın və sinirli bir halda)

Allah, Allah! Təhəmmül ver, səbir ver!
Açıł, yarıl, parçalan, ey alçaq yer!
Yarılı! Bu talesizi çək qə'rİNƏ!
Bəndə artıq təhəmmül yoq qəhrinə!
Yalnız bir pənahım, bir oğlum varkən,
Qanlı topraq! Ayırdın onu bəndən.
Yarəb, ədalət! Bəni öldür, qurtar!
Hər yer bana zindan kibi oldu tar.

(Qapıya doğru baqaraq)

Ah, bu xain qonaq aman istərkən
Niçin bən ona yer verdim bilmədən.
Oğlumun köksünü yarsın da gəlsin,
Bir cəllad kəndini amanda bilsin?!
Xayırlı, xayırlı, bu mümkün deyil əsla!
Sağ buraqmam... Bənim pəncəmdə hala!
Onun həddini bildirir bu əllər!

Qəlbinə yerləşsin gərək bu xəncər!
Gərək bulsun cəzasını...

(*Təbdili-tevr ilə*)

Ah, fəqət;
Oğlumun ruhu bəlkə eylər nifrət,
Bəlkə bəndən incinir, çünki şimdə
Qan dökməyə əsla riza vermədi.
Həm mülteci, həm qərib, həm misafir;
Xayır, vicdanım olmaz buna qadir.
Bir də hər nə yapsam bu dərdi silməz,
Məhv olsa aləm, Qanpolad dirilməz.
Xayır, əfv etməli!.. Getsin də miskin
Xəcalətdən ölsün, yerlərə keçsin!

(*Dönüb İsləmtlə oğluna baqaraq*)

Yarəb! Ah, bu nasıl mənzərə? Dəhşət!..
Sonsuz bir iftiraq içində vüslət!
Şəfəq zənn olunan şey yanğın oldu;
Qönçələr açmadan sarardı, soldu!
Ah, nasıl iki heykəl kibi bihuş,
Bir-birini eyləmişlər dərağuş!?

(*Ətrafa baqaraq*)

Xayır, gecikdirməsi pək səmərsiz;
Burdan şu qanlı dəf' olsun gərək tez,
Yoqsa xain parçalanır əllərdə...

(*Yollara baqmaq için çəkilərək*)

Bir baqayım kim var? Səlimgil nerdə?

(*Büsbütün uzaqlaşıb gedər, sonra Murad əlində tapança evdən dışarı çıqar. Həmən gözü Qanpoladin cənazəsinə ilişərək titrər, şaşqın və qorqulu bir halda.*)

Murad

Ah, bən nə yapdım? Nə günah işlədim!
Durduğum yerdə bən nə xəlt eylədim?
Qanpolad!.. İslətə, qiydığım nevcəvan
Tükənməz bir uyğuya dalmış... aman!
Aman, yarəb, nədir bu qorqunc əhval?

(İsmətin halına diqqət edərək)

Ah, bu qız niçin böylə pəjmürdəhal?
Bu İslətmə? Solğun bir gülə dönmüş,
Orxani yandıran atəşmi sönmüş?
Odur, o... qızçıqaz nasıl da baydın!
Ah, bənim bais... əllərim qırılsın!

(Ətrafa göz gəzdirərək)

Xayır, bundan sonra durulmaz burda,
Tez savuşmaq gərək başqa bir yurda.
Yoqsa buğum-buğum doğrarlar bəni;
Qurtaracaq yoq bir havadar bəni.

(Əlindəki tapançaya baqaraq)

Bos bir silah!.. Pək tuhaf, şimdə bundan
Həm daşıyan qorquda, həm də düşman.

(Qaçmağa hazırlanırkən Səlma qarşısına çıqar)

Murad

(Təlaşlı və şaşqın)

Ah!

Səlma

Qonaq qardaş, dur! Təlaş etmə sən,
Qorqma, bir zərər gəlməz sana bəndən.

Amandasın; hiç qorqma, hiç sıqlıma!
Sünki bən əvvəldən söz verdim sana.
Sən bir qonaqsın, qatil olsan belə,
Səlma həlak olur da, verməz ələ.

Murad

(*Tapançayı yerinə qoyaraq*)

Aman! Ah, nə böyük qadınsın!

Səlma

Amma,
Bir ricam var, sənin adın nə?

Murad

Sorma!

Səlma

Bilmək istərim, söylə!

Murad

(*Mütərəddid bir tövrlə*)

Çerkəs Murad...

Səlma

(*Sinirli və çilğın bir halda*)

Yarəb, mərhəmət! Ah, oğul! Qanpolad!

Murad

(*Başını aşağı dikərək kəndi kəndinə hiddətlə*)

Öldürdüyüñ Qanpolad, Səlma pənah...
Murad! Sən nə vicdansız oldun, eyvah!

Səlma

Aman, nə müşgül mevqedə qaldım, ah,
Ah, nə talesiz ana oldum, Allah!

İsmət bu sırada saçlarını aralayaraq, başını qaldırıb baqınır

Səlma

(Yumşaq səslə)

Murad! Sən həm qərəbsin, həm müləci...
Burdan sağ qurtulub gedərsin şimdi.
Fəqət bilməlisin, şu qanlı arslan,
Şu qiydığın cavan oğlumdur...

İsmət

(Çığıraraq)

Aman!
Ah, nerdəsin Səlim! Gəl, iştə fürsət!
Qanlımız burda...

Murad

Ah!

Səlma

(İsməta)

Sus, qızım, İsmət!
Sus! Qərib bir qonaq verilməz olə...

İsmət

(Səlmadakı xəncəri almağa çalışaraq)

Xayır, böylə vicdansız gərək olə!

Səlma

(İsməti əli ilə rədd edərək)

Amandadır, yavrum, bildinmi?

İsmət

(Həyəcanlı bir halda Murada)

Cəllad!..

(Cənəzəyi qucaqlayaraq)

Ah, qanın yerdə qaldımı, Qanpolad!?

Murad

(Səlmanın əlindən xəncəri qaparaq İsmətə)

Xayır, bu qan yerdə qalmaz, baq iştə!

(Yürəyinə saplamaq istədiyi halda Səlma şiddətlə qoluna vurur,
xəncər yerə düşər, dərhal kəndisi alır.)

Səlma

(Hiddətli)

Murad!..

Murad

Doğrayın bəni riştə-riştə!
Əvət, doğrayın, məhv olmalı zalim!
Ah, bir alçağa mərhəmət nə lazım?
Qanlı bir canavar sağ bıraqılmaz;
Bən bir xainim, öldürün!

Səlma

Hiç olmaz!

Murad

Yaşatma, öldür, ana! Bəncə hala,
Billah, gəbərmək yaşamaqdan evla.

Səlma

Xayır, sən bana eylərkən iltica,
Söz vermişim, dönməm sözümdən əsla!

(*Bu sıradə bir-iki işləq və tapança səsi eşidilir*)

Murad

(*Diksinərək*)

Aman, yarəb!

Səlma

(*Qolundan tutub çəkərək*)

Gəl! Hiç təlaş etmə, gəl!
Qaçmaq gərək... Qorqarım arta əngəl...

Murad

(*Kəndisi*)

Hər tərəf qorquluq, qaçmaq səmərsiz.

(*Aşkar*)

Ah, bən nə bir yol bilirim, nə bir iz.

Səlma

Gəl, hiç qəm etmə, gəl! Baq, iştə bir yol...
Düz, qorqusuz bir dərədir, əmin ol!
Burdan çıqar bir köyə, həm çoq sürməz,
Sağ qurtulub gedərsin, kimsə görməz.

İsmət

(Başını qaldırıb həzin və atəşli bir ahənglə)

Yarəb, nə bəxtiyar imiş ölünlər!..

Murad

(Səlmaya)

Ah, nə qadar alicənabsın...

Səlma

(Murada)

Yetər!
Yetər get, durma get! Haydı, çəkil get!
Artıq savuş! Durmaq vaqtı deyil, get!

Murad Səlmadakı böyüklüyü qarşı sıqlaraq şaşqın bir halda yürür. Bir-iki adım getdikdən sonra dönüb baqar və dərin bir ah çəkərək büsbütün uzaqlaşır.

Səlma

(Muradın getdiyi tərəfə doğru hiddətli və həyəcanlı bir səslə)

Get, namərd qonaq, get! Alçaq müləci!
Get, miskin hərif, get! Cəllad, yırtıcı!
Get, vicdansız! Kəndini qurtar, yaşa!
Ancaq vicdansızları bəslər dünya!

(Daha sinirli və qızğın)

Get, gözüm görməsin! Uzaqlaş, dəf ol!
Nə haqsızlıq etdinsə Allahdan bul!
Get, çəkil get! Dinsiz, Allahsız xain!
Murdar izin bu topraqdan silinsin!
Oğlumu söndürdün, yandırdın bəni,
Get, kamə irdirməsin Allah səni!

(Göyə doğru ditrəyərək)

Mərhəmət! Yarəb, mərhəmət, inayət!
Təhəmməl ver! Qalmamış bəndə taqət;
Ah, qəlbim az qalır patlaşın Allah!

(Cənəzəyə doğru qoşaraq çılgınca)

Allah, nə bədbəxt ana oldum... Eyvah!
Həsrəti könlündə can verən evlad!
Ah, qəhrəman oğul, nakam Qanpolad!

*(Haman oğlunu qucaqlayaraq şiddətli və yaqıcı hıçkırlar içində
boğulub düşər. Bu sirada Səlim ilə arqadası dəxi birər tərəfdən
çıqaraq hiddətli və məbhut bir halda baqa qalırlar.)*

Pərdə

MARAL

Faciə – 4 pərdə

ΘŞXAŞ

Turxan bəy – Ortaböylü, şişmanca bir mülkədar, milli qiyafətdə, 48 yaşında.

Maral – Turxan bəyin hərəmi; həssas, narin vücudlu, əsmər bənizli bir qızçıqaz, 16 yaşında.

Cəmil bəy – Turxan bəyin oğlu. Zəif əndamlı bir gənc, 27 yaşında.

Bəypolad – Yüçə boylu, qartal baqlı bir texnik (mühəndis), milli (dağıstanlı) qiyafətində, 45 yaşında.

Səltənət – Bəypoladın həmşirəsi, əski dağıstanlı qiyafətində, 42 yaşında.

Humay – Bəypoladın həmşirəzadəsi... Olduqca gözəl və mə'lumathlı bir qız, 22 yaşında.

Nadir bəy – Dava vəkili, 36 yaşında.

Çingiz bəy – Topçu alayına mənsub bir zabit, 32 yaşında.

Arslan bəy – Turxan bəyin əqrəbasından; gözəl simalı, mirasxor bir bəyzadə; milli qiyafətdə, 25 yaşında.

Qazı – Əbus çöhrəli bir ixtiyar, 70 yaşında.

Doktor – Orta yaşılı bir rus.

Aşıq Sultan – Haqq aşığı; köylü qiyafətində.

Nazlı – Eyi ruhlu, dindar bir qadın, əski qiyafətdə.

Bayram – Turxan bəyin xidmətçisi, 30 yaşında.

Cavan bir ləzgi – Bəypoladın xidmətçisi.

BİRİNCİ PƏRDƏ

Vəq'ə Qafqasya şəhərlərindən birində vaqe olur.

Səhno: qürub zamanı Turxan bəyin evində divarı, döşəməsi xəlilər ilə süslü, alafranqa bir qəbul odası göstərir. Divarda Şeyx Şamilin rəsmi ilə bir böyük divar saatı və bir ayna asılmış, sağda və solda birər qapı, bağçaya nazir iki-üç pəncəre, iki böyük lampa, sandaliyələr, masalar və sairə...

Maral sol tərəfdəki – açıq biraqılmış qapıdan içəri girər, kəndi halından məmən olmadığı yüz-gözündən sezilir. Pəncərələrdən birini açıb bağçayı seyr edər və eşidilməkdə olan bülbül nəgmələrini dinleyərək məhzun və düşünceli bir halda dalıb gedər.

Nazlı (sağ qapıdan daxil olaraq). Maral! Mələyim, nə düşünüyorsun?

Maral. Hiç, Nazlı bacı, hiç...

Nazlı. Bən sana ana yerindəyim, yavrum! Nə dərdin varsa, aç, söylə!

Maral. Allah qızçığazını sana çoq görməsin! Bu evdə yenə az-çoq səninlə təsəlli bulurum.

Nazlı (bağçayı göstərərək). Baq, şu bahar çiçəkləri, şu bülbüл nəğmələri nə qadar gözəl!.. Azacıq gedib gəz də, könlün açılsın.

Maral. Ah, bu gözəl bahar hər kəsin könlünü açdığı halda, nə-dənsə bəni sıqıiyor. O rəngarəng çiçəklərin lətif rayihələri sənki bəni boğuyor. O şətarətli bülbüllərin sevimli nəğmələri guya bana gülüyör, yaxud bənim talesizliyimə ağlıyor.

Nazlı (yapma bir gülüşlə). Allah eşqinə, hiç böylə padşah sarayında yaşayan bir xanım da taleyindən şikayət edərmə?

Maral. Haqqın var, Nazlı bacı!.. Lakin bu geniş dairə, bu müzəy-yən və gözəl odalar bana dar və qaranlıq məzarlardan daha sıqıntılı gəliyor. Off, bəxtiyarlıq içində ölmək – kədərlər, üzüntülər içində yaşamaqdan bin qat xeyirli imiş. İki sənə əvvəl böylə məş'um, qara günü kim xatırlardı? Məs'ud bir gövərçin kibi saf və azadə yaşıyordum; məktəbi bitirmək üzrə ikən zavallı babam tərki-həyat etdi. Yüz yerdən görücü gəlməkdə ikən, yoq olası Turxan bəy bəla yıldırımı kibi üstümüzi aldı. Artıq onun adı golincə hər kəs susmağa başladı. Hətta Arslan da, sevgili Arslan da sükuta məcbur oldu.

Nazlı. Yaradana qurban olayım, hər şey onun əlində... Bir gün insani həm bədbaxt edər, həm xoşbaxt...

Maral. Ah... Nazlı bacı, insan o saat xoşbaxt olardı ki, dünyaya hiç gəlməyəydi!..

Hər ikisi möhzunanə və düşüncəli bir sükut ilə baqışb dururlar. Bu sıradə *B a y r a m ə s ə g ə r v a r i* qollarını sallayaraq, ayaqlarını yerə vura-vura qalın və mühib bir səslə:

“Bən bir türküm, dinim, cinsim uludur;
Sinəm, özüm atəş ilə doludur.

Doludur, doludur,
Dur! Dur! Dur...”

deyə sol tərofədəki qapıdan içəri girər, başısağlı olaraq odanın o biri başına qadar adımlar. *Nazlı* və *Maral* onun şu sərsəm və çocuqca hərəkətini heyrətlə seyr edib dururlar.

Bayram (*başını qaldırıb onları görünce şaşırır. Marala itiraz ilə*). Ah, əfv edərsiniz, hiç sizin burada olduğunuzu bilmiyordum.

Maral (*nazikanə*). Bayram, Allah ağıl payladığda sən nerədə idin?

Bayram (*sırıtaraq*). Göygöz mollanın yanında “şəkkiyyat” öyrəniyordum.

Nazlı. Vay, səni yoq olasan! Hələ utanmadan cavab da veriyor.

(*Bayram mə’nasız qəhqəhələrlə digər odaya keçər.*)

Turxan bəy (*saqalını turaş etdirmiş olduğu halda daxil olaraq*). Aşşamlar xeyir olsun, Maral! Nasılsın, iki gözüm? Keyflər eyimi?

Maral (*məhzunanə*). Təşəkkür edərim.

Turxan bəy (*Maralın əlini əlləri içində alaraq*). Lakin səni azacıq düşüncəli görüyorum. Hər durusunda, hər baqışında bir darğınlıq, bir küskünlük var. Bilirmisin, Maralım!.. Bu mə’sum çöhrəyi bir dəqiqə belə məhzun görmək istəməm. Burada sıqlacaq bir şey yoq! Canın nə istərsə, qəlbindən nə keçirə, bir an içində mühəyya olur, mələyim! Bənim varım-yoxum, mülküm-malım, başım-canım sənin ən küçük bir arzun üçün fəda edilməyə hazırlıdır. (Nazlı lampaları yaqıb çıqar.) Söylə, Maralım, söylə! Niçin bu qadar düşünüyorsun?

Maral (*yapma bir nəzakətlə*). Doğrusu, yalnızlıq, arqadasızlıq bana çox tə’sir ediyor.

Turxan bəy (*onun sözlərindən bir mə’na çıqarmış kibi qəhqəha ilə gülərək*). E...yy, anlaşıldı, gülüm, anlaşıldı... İňşallah bir-iki ay sonra oğlum Cəmil Barjomdan gəlir. Çapucaq ona da bir qız nişanlarız, vur-patlaşın, çal-oynasın, əyləncəli bir toy məclisi qurulur. İştə o zaman, sana da, sənin kibi gözəl, mini-mini bir arqadaş bulunmuş olur. Həm də istədiyin qadar gülərsin, oynarsın.

Bayram (*əcələ içəri soqlur*). Əfəndim, dostunuz, dava vəkili Nadir bəy gəlmək istiyor.

Turxan bəy. Haydi, söylə buyursunlar. (*Bayram çıqar, Turxan bəy Maralı öpərək mütəhəssiranə*) Get, Maralım, sən də get... İştə misafir gəliyor.

(*Maral gedəcək olur.*)

Turxan bəy (*arqasınca*). Maral!

Maral (*dönüb baqaraq*). Əmriniz?

Turxan bəy (onun gözlərinə diqqət edərək). Hiç, yavrum, get! (*Maral çıqar, Nazlı daxil olub masa üzərinə iki-üç kül qabı qoyub gedər, Turxan bəy, Nazlıya eşitdirəcək bir ahəngla.*) Sanki anası doğardoğmaz qızçığazın gözlərinə baqıb da ona görə ad qoymuş. Gerçəkdən Maral deyil, adəta maral baqışlı bir mələk!..

Nadir bəy (daxıl olaraq). Əssəlamü-əleyküm...

Turxan bəy. Vəəleyküm-əssəlam, əfəndim, buyurun baqalım. (*Əl verib qarşı-qarşıya otururlar.*)

Nadir bəy (Turxan bəyin saqalını tiraş etdirmiş olduğuna hey-rət edərək). Bu nə hal, bu nə qiyafət, canım? Maşallah, büsbütün dəyişmişsiniz!

Turxan bəy (əlilə bıyıqlarını oqşayaraq). Doğrusu, bu son vəqt-larda saqaldan o dərəcə niffrət ediyorum ki, əsla görməyə gözüm yoq.

Nadir bəy. Gerçəkdən Maral xanımın üzərinizdə pək böyük tə'siri varmış! Sizi bir yıl əvvəl görmüş olanlar, əmin olunuz ki, şimdə tanıyamazlar.

Turxan bəy (laübali). E...y, nə yapalım, əzizim, ömür keçdikcə eşqin, sevdanın keçəcəyini də hər kəs söylər, durur! Fəqət yalan!.. Həm də pək böyük bir yanlış... Bir şam yanıb, əriyib də sənmək üzrə ikən nasıl şiddetli bir nur saçarsa, iştə qoca bir könül də eşqə, məhəbbətə qarşı o dərəcə böhranlı bir hərarət, xəyalı siğmaz bir şiddet göstərir.

Nadir bəy (təbəssümlə). Lakin hər nasıl olsa, yenə azacıq ağrı davranmalısınız. Doğrusu, sizin yerinizə bən Cəmil bəydən utanıyorum. Yarın gəlib də bu yaşda bir qız aldığınızı görürsə nə der, əcəba?!

Turxan bəy. Biraq Allah eşqinə, çoluq-çocuq ağızına baqacaq deyiliz, a!..

Nadir bəy. Pəki Cəmil nə yazıyor? Hala gəlməyormu?

Turxan bəy. “Hüquq”dan diplomasını alıb da Barjoma gəlmış, yorğunluğunu çıqarmaq için yazı orada keçirəcəkmiş.

Nadir bəy. Barjomun nerəsində ev kiralamış?

Turxan bəy. Yazdığına görə Bəypolad ismində dağstanlı bir mühəndislə buluşmuş, onun ailəsilə bir yerdə yaşıyormuş...

Nadir bəy. Çoq ehtimal var ki, bir az sonra bən də gedərim.

Turxan bəy. Sizi görür-görməz, inan ki, Cəmil sevincindən çıldırır.

Nadir bəy. Əlimdəki işləri yoluna qoya bilsəydim, artıq burada durmazdım.

Turxan bəy. Eyi xatirimə gəldi, bir xoş xəbər daha...

Nadir bəy (*məraqla*). Nasıl? Nə imiş, əcəba?

Turxan bəy. Cəmili evləndirmək istiyorum, yalnız gəlib çıqmasını bəklıyorum.

Nadir bəy. Kim bilir! Bəlkə o, şimdiyə qadar birilə sevişib evlənmiş də, yalnız bizim xəbərimiz yoq...

Turxan bəy. Xayır, oğul bənimsemə, xəbərsiz iş tutmaz. Onun için bir qız bulmuşum ki, röyasında belə görəməz. Həm gözəl, həm ana-babasının bir danəsi, həm də son dərəcə zəngin.

Nadir bəy. Bəncə gözəllik zevqə aid bir şeydir. Sərvət isə, düşündüyüünüz kibi, insanı pək da məs'ud edəməz. Bir də bir qızı sərvəti için deyil, dildən və tərbiyəli olduğu üçün alırlar.

Turxan bəy. Nadir! Nadir! Hiç bir hiss, hiç bir qüvvət, hiç bir yer yoq ki, orada altın, gümüş rol oynamasın. Əmin olunuz ki, dün-yanın bütün izzəti bütün səadəti ancaq para ilə əldə edilə bilir.

Nadir bəy (*yerindən qalqaraq*). Əvət, hər şey para ilə əldə edilir; illa fəzilət və insaniyyət!..

Turxan bəy. Xayır! Xayır... Fəzilət də paradadır, insaniyyət də...

Nadir bəy. Yanılıyorsunuz, əfəndim, sizə insan qılığında öylə çulsuz-palansız uzunqulaqlar göstərə bilirim ki, yalnız altından yapılmış bir palanları əskikdir.

Turxan bəy istehzalı qəhqəhələrlə gülər.

Bayram (*əcələ içəri girər*). Əfəndim, aşiq Sultan gəlmış.

Nadir bəy. Hanki Sultan? Bizim köy işlərinə baqanmı?

Bayram. Əvət, əfəndim.

Turxan bəy (*Nadir bəyə*). Nə eyi təsadüfl!.. Onun saz çalmasını və dəyərli aşiq sözlerini çoqdan bəri eşitdiyim yoq.

Nadir bəy (*Bayrama*). Söylə, içəri gölsin.

Bayram. Kəndisi yalnız deyil, əfəndim, yanında dağıstanlı bir bəy də var.

Turxan bəy. Pəki, adını öyrənəmədinmi?

Bayram. Adı Bəypoladdır, əfəndim.

Turxan bəy. Haydi, söylə buyursunlar.

(*Bayram çıqar*)

Nadir bəy. Əcəba bu hanki Bəypoladdır?
Turxan bəy. Zənnimcə Cəmilin arqadaşı olmalı...
Nadir bəy. Pəki, onun burada nə işi?..
Turxan bəy. O, mühəndisdir, ehtimal ki, dəmiryola baqmaq
için gəlmış.
Nadir bəy. Ehtimal ki...
Turxan bəy. O olsa fəna olmaz, Cəmildən eyi bir xəbər bilmiş
oluruz.

Bu sırada Bəypolad ilə aşiq Sultan içəri girər, salamlasharaq adlarını bir-birinə
söylərlər. Hər üçü oturur, yalnız aşiq ayaqda durur.

Turxan bəy (*Bəypolada*). Təşrifiniz Barjomdanmı, əfəndim?
Bəypolad. Əvtəs...
Nadir bəy. Cəmil bəyin keyfi nasıl?
Bəypolad. Əvvəllər azacıq yorğun kibi idi, lakin şimdi eyidir.
Həm də sizə məxsusi salamı var.
Nadir bəy. Təşəkkür edərim.
Bayram (*daxil olur, Turxan bəyə*). Əfəndim, Çingiz bəy adam
göndərmış, diyor ki, bəy əfəndi evdə isə buyursunlar, bir az vəqt
keçirəlim.
Turxan bəy. Söylə ki, misafirimiz var, əgər arzu edərsə kəndisi
buyura bilir.

Bayram çıqar.

Aşiq Sultan (*Turxan bəyə*). Bəndəniz gedəyimmi, əfəndim?
Turxan bəy. Gedə bilirsin, əzizim, fəqət sazını alıb geri
dönmək şərtilə.

Aşiq Nadir bəyə baqar.

Nadir bəy. Zərər yoq, madam ki, arzu ediyorlar, sazını al da,
gəl, fəqət çoq gecikmə!
Aşiq Sultan. Baş üstünə, əfəndim... (*Çıqar.*)
Turxan bəy (*Bəypolada*). Doğrusu, böylə birdən-birə təşrif
etməniz bəni o qadar sevindirdi ki!.. Nasıl təşəkkür edəcəyimi bilmə-
yorum.

Bəy polad. Əskik olmayın, əfəndim...

Nadir bəy (*Bəypolada*). Nasıl? Cəmil kəndinə eyi arqadaşlar bulmuşmu?

Bəy polad. Xayır, o kimsəyə qarışmaz.

Nadir bəy. Pəki, yalnız başına sıqlımlıymır?

Bəy polad. Niçin sıqlınsın! Səhər-aqşam həmşirəmin qızı Humay ilə bərabər seyrə çıqarlar.

Nadir bəy. Zənn edərsəm, Cəmil təbiətdəki gözəlliklərə pək məftun olmalı!

Bəy polad. Onu hiç sormayıñz!.. Ya o, ya Humay xanım küçük bir şəlalə qarşısında saatlarca dalıb gedərlər.

Turxan bəy (*Nadir bəyə*). Ey, təbiətdəki gözəlliyyə onlar məftun olmayıb da, bənmi olacaýım? Gənclik öylə bir ne'mət ki, onunla hər şey insana xoş görünür. Ömür artdıqca həyatdakı nəş'ə də o nisbətdə əksilir; nəş'ə əksildikcə qeydi-həyat artar, qeyd artdıqca binlərcə sıqıntı-üzüntü insanı sarmağa başlar. (*Divardakı saatı göstərərək*). İştə bu saatın hər vuruşu həyatımız üçün ən müdhiş bir zərbə deməkdir...

Bu sırada Çingiz bəylə Arslan bəy daxil olurlar.

Çingiz bəy (*ciddi və məgrur bir ahənglə*). Canım, biz alçaq könülü peygəmbərlərdəniz; dağ bizə gəlməzsə, biz dağın ətəyinə gedərəz.

Turxan bəy (*qəhqəhə ilə*). Hiç Çingiz adında peygəmbər eşitdinizmi?

Çingiz bəy (*Turxan bəyə*). Allah eşqinə, sən... sən hələ bəni tanımadınmı? (*Məclisdəkilər ilə görüşürlər*).

Turxan bəy (*təkrar gülərək*). Otur baqalım, əzizim, otur. Səninlə sonra qonuşacayıñ (Çingiz bəy və Arslan bəy otururlar).

Çingiz bəy (*Bəypoladı diqqətlə sözərək*). Əfsus ki, bəy əfəndiyi tanıyamıyorum.

Turxan bəy (*Çingizə*). Nasıl!? Ha, ha, ha... İştə, Bəypolad həzrətləri; Cəmilin Barjom arqadası, həm də pək alicənab və möhtərəm bir zat!

Çingiz bəy (*böyük bir heyrətlə yerindən qalqaraq*). Aman, nə diyorsunuz!

Turxan bəy. Əvət, əzizim!

Çingiz bəy (*təkrar Bəypoladın əlini sıqaraq səmimi bir ciddiyəyətlə*). Şübhəsiz, Dağıstan tərəfindənsiniz, deyilmə?

Bəypolad. Əvət, qardaşım!.. Dağıstan türklərindən im.
Çingiz bəy. Ah, bu görüşdən nə qadar məmənən oldum, bilir-misiniz?

Bəypolad. Əskik olmayın.

Turxan bəy (*Bəypolada*). Əfəndim, Çingiz bəy Dağıstan xalqına qarşı pək başqa hörmət, pək başqa bir məhəbbət bəslər; dağıstanlı adı eşitdimi, büsbütün çıldırır.

Çingiz bəy. Fəqət haqsızmıymış? Onu söyleyiniz!.. (*Seyx Şamilin divarda asılmış rəsmiñə yaqlaşaraq kəskin bir ahəng ilə*). İstə həm fazıl, həm cəngavər bir dağıstanlı! İstə Seyx Şamil!.. Baqınız, yalnız şu heykəli-cələdət, şu qoca qəhrəman, ilələbəd dağıstanlı adını yaşatmaq için kafidir! Ah, nədənsə bilməm, daima şu böyük simaya qarşı qəlbimdə dərin bir hörmət, böyük bir məhəbbət hiss edərim. Şu parlaq nasiyədə, şu düşüncəli gözlərdə öylə mə'nalı bir əzəmət, öylə əzəmətli bir məhabət var ki, yalnız dostları deyil, düşmanları belə bir baqışda heyran olub qalırlar.

Turxan bəy (*yerindən qalqaraq*). Yaşa, Çingiz, yaşa!.. Doğrusu, sözlərinizin hər biri birər elmas parçasından daha dəyərlidir. (*Bu sırada aşiq Sultan içəri girər*). Otur, aşiq, otur, baqalım. (*Qapıya*) Bayram! Bayram! (*Bayramdan cavab gəlməz, Arslan bəy onu çağırmaq üçin qalqar*).

Turxan bəy (*Arslan bəyə*). Rica edərim, söylə çay gətirsinlər...

Arslan bəy. Bu saat, əfəndim. (Sağ qapıdan çıqar).

Turxan bəy. Haydi, Sultan, söylə baqalım!..

Aşiq Sultan. Bəylər, əfəndilər nə əmr edər?

Çingiz bəy. Sənin keyfin nə istərsə, onu...

Arslan bəy (*daxil olub Turxan bəyə*). İstə gəliyor, əfəndim...

Turxan bəy. Allah onun bəlasını versin.

Bayram çay gətirir. Paylaşıdan sonra çıqar.

Arslan bəy (*Cingizin qulağına heyrətlə*). Ah, Maral, nə Maral!.. Maral demə, bir cənnət pərisi...

Çingiz bəy (*hiddətli, fəqət alçaqdan*). Arslan! Gözlərimin içində bir eyi baq!..

Arslan bəy (*təlaş ilə*). Aman! Rica edərim.

Çingiz bəy (*eyni ahənglə*). Sən vicdanını nerdə qayb etdin?

Arslan bəy (şəşqin). Çingiz!..

Nadir bəy. Haydi, Sultan, söylə baqalmı... (Çingizlə Arslan bayə təbəssümlə). Gizli söhbət yasaqdır, əfəndilər!..

Aşıq Sultan (başlar) E...yyy...

Vicdanları parlaq tutan sevgidir,
Sevgisiz könül ya daşdır, ya dəmir...
Bir könülə iki sevgi yaraşmaz,
Könül bir, sevgi bir, böyük Tanrı bir...

(Mükərrər.)

Turxan bəy (başını sallayaraq mütəfəlsəfənə təkrar edər).
Könül bir, sevgi bir, böyük Tanrı bir...

Aşıq Sultan. Əfəndilər!..

Sevgidədirancaq Allah rızası,
Sevgisiz bir gönül şeytan yuvası...
Qardaşım! Bu dünya kimsəyə qalmaz,
Aldanma! Çürükdür əсли, əsası...

(Mükərrər.)

Çingiz bəy. Yaşa, Sultan, yaşa!

Aşıq bir-iKİ öksürür. Bu sıradı B a y r a m , bənzi uçmuş bir halda içəri girib döşəməyi
gözdən keçirir, ciblərini araşdıraraq şəşqin və mütəcəssis bir halda çıqıb gedər.)

Aşıq Sultan. Aaxx...

İnsan bir gün dikən, bir gün çiçəkdir,
İnsan gah bir şeytan, gah bir mələkdir.
Fənaliq, eyilik bil nə deməkdir!
Yarın adın dastan olur dillərdə...

(Mükərrər)

Hər tərəfdən Sağ ol! Var ol! – deyə aşığı alqışlarlar.

Aşıq (*yenə dəvam edər*). Aşalar!..

Nə buldular İsgəndərlər, Çingizlər!?
Qanlar döküb, canlar yaqıb getdilər!..
Cihanı titrədib alt-üst etdilər,
Qanlı bir iz biraqdılar ellərdə...

(*Mükərrər*)

Çingiz bəy (*nifrətlə*). Aşiq!..

Aşıq. Əfəndim...

Çingiz bəy (*qapıyı göstərərək hiddətli*). Artıq yetişir, haydi dəfəl!..

Turxan bəy (*heyrətlə*). Niyə, canım!? Nə oldu ki?

Nadir bəy (*mə'nali bir qəhqəhədən sonra*). Zərər yoq, Sultan, sən get. (*Aşıq gedər*).

Turxan bəy (*Çingizə*). Yaziq deyilmə ya!.. Niçin könlünü qırdın?

Çingiz bəy (*sinirli*). Allah eşqinə, söylətmə bəni...

Turxan bəy. Pəki, nə oldu ki?! Söyləsənə!..

Çingiz bəy (*qızğın*). Daha nə olacaq!.. Böyük Çingiz, o sarsılmaz hökmətar tariximizin ən şanlı bir qəhrəmanı olduğu halda, təhqir ediliyor da kimsə əhəmiyyət verməyir.

Turxan bəy (*Çingiz bəyə*). Bu, təhqir deyil, əzizim, bəlkə tarix-lərdə görünmüş bir həqiqətdir.

Çingiz bəy (*ayaqda gəzinərək qayət sinirli*). Əfv edərsiniz, əfəndim! Öyle çürük həqiqətlər bir taqım boş qafalara yerləşə bilir. Mühakiməli bir adam, öyle iftiralara əsla qulaq verməz. (*Daha şiddətli*). Azacıq insaf etməli, iştə hər millətin tarixi meydanda... Əcnəbilər böyük İsgəndər, böyük Napoleon deyə öz qəhrəmanlarına abidələr yapdırıbor, heykəllər dikdiriylərlər. Fəqət bizlər!.. Bizlər isə Çingiz kibi cihangirlərə, Teymur kibi qəhrəmanlara xunxar, canavar deyə ləkələmək istiyoruz!

Bəypolad (*Çingiz bəyə*). Doğrusu, bu xüsusda bən də səninlə həmfikirim. Gerçəkdən, millətimiz pək sönük, pək mühakiməsiz... Daima düşman ağzından eşitdiyi iftiraları bir həqiqət zənn edib də, ona görə söz söylər. Həm də bu iftiralalar, bu həqarətlər ən ziyanə Şərq kitablarına məxsus bir haqsızlıqdır.

Turxan bəy (*Nadir bəyə*). Pəki, bu xüsusda sən nasıl düşünüyorsun?

Nadir bəy (*sandaliyədən qalqaraq məharətli bir natiq tevrilə*). Hər kəs eyi bilir ki, bən əsla qan dökülməsini sevməm. Deyil ki, məxlüqatın ən şəreflisi olan insanların, hətta zəif, aciz bir qarınçanın belə qanına girmək, bəncə, əfv edilməz bir cinayətdir. Fəqət, tarixi-aləm bir dəfə gözdən keçirilsin... Şimdiyə qadar qansız, müharibəsiz hanki vəq'eyə rast gələ bilirsiniz? Birinci olaraq tarixi-müqəddəsi alın. Nə bulursunuz?.. İlk səhifədə Qabil kibi xain cəllad bir qardaş siyah nasiyəsile qarşınızda dikilib durur. Sonra yapraqları çevirin! Dini-siyasi binlərcə qanlı səhifələr gözlərinizi qamaşdırır. Din və məzhəb bayrağı altında dökülən qanlar bir yana, siyaset naminə edilən məzalimi sayıb bitirmək için binlərcə, milyonlarca kitab lazımlı... Yalnız Çingizi, yaxud onun kibi bir-iKİ cihangiri haqsız görüb də başqalarını haqlı göstərmək, zənnimcə pək böyük bir haqsızlıqdır.

Bəy polad. Əvət, doğru, həm də pək doğru...

Nadir bəy. Lakin yenə təkrar edərim, bəncə, əsil qəhrəmanlıq yara bağlamaqdadır, abad etməkdədir. Yoqsa həmcinsinə qiymədan, yaqıb-yıqmaqdan zevq alanlar, başqasının fəlakətində səadət arayınlar, birər adı cəlladdan başqa bir şey deyildir.

Çingiz bəy (*şiddətli qəhqəhələrlə*). Öylə isə bütün insanlar, bütün təbiət, bütün kainat birər cəllad deməkdir.

Bəy polad (*saatına baqaraq ümuma*). Əfsus ki, şərəfi-müsahi-bətinizdən məhrum olmaq zamanı yetişdi (*Turxan bəyə*). Müsaidə buyurulsa...

Turxan bəy. Nə əcələ ediyorsunuz, canım!..

Bəy polad. Vəzifəm, rəsmi vəzifədir əfəndim, bir az daha ge-ciksəm boynuma məs'uliyyət gəlir. Çünkü şura bana müntəzirdir.

Turxan bəy. Bu şura niçindir, əcəba?

Bəy polad. Dəmiryol məsələsinə addir, əfəndim!

Turxan bəy. Pəki, bu gəlib-getməkdən biz nə anladıq?!

Bəy polad. İňşallah, yenə görüşürüz.

Bu sırada Bayram şəşqin bir halda daxil olur, yenə ətrafi gözdən keçirir, bir daha ciblərini yoqlar. Boş qədəhləri toplayıb götürmək üzrə ikən bir-ikisini düşürür.

Turxan bəy. Nə olursun, bə?! Çıldırdınmı?!

B a y r a m . Əfəndim, əfv edərsiniz... (*Yaşarmış gözlərini silərək*). Ah, bilməm çaldılar mı? Kəndimmi düşürdüm? İki aylıq maaşım qoltuq cibimdə idi... (*Höñküür-höñküür aqlayaraq*). Getdi, əvət, getdi... Bütün əməyim hədər oldu, getdi...

B e y p o l a d (*kəskin və hiddətli bir tevr ilə Bayrama*). Gəl buraya, oğlum!

Bayram ona yaqlaşır və donuq bir vəziyyətlə baqıb dururkən Bəypolad sərt və atəşli bir sillə eşq edər, məclisdəkiləri dərin bir heyret alır, Bayram da durduğu yerdə dona qalır.

B e y p o l a d (*Bayrama*). Qeyb etdiyin para nə qadardı?

B a y r a m (*titrək səslə*). İki altın, əfəndim...

Bəypolad cibindən iki altın çıqarıb Bayrama vermək istər.

T u r x a n b a y (*mane olaraq*). Aman, rica edərim! Nə yapıyorsunuz? (*Çantasını çıqarır*).

B e y p o l a d. Xayır, əfəndim, bənimlə Bayramın arasına kimsənin girməsini istəməm. (*Bayram əllərilə göz yaşını silər. Turxan bəyə baqaraq verilən parayı qəbul etmək istəməzsə də, Bəypolad zorla avcuna sıqışdırır və əlini onun omuzuna qoyaraq sərt və kəskin bir ahəng ilə*). Bayram! Oğlum, Qulaqlarını eyicə aç! Sözümü, nəsihətimi dinlə!.. Sən bir baba yigitsən, bu hal sənə yaraşmaz. Sən bir türk oğlusun, mərd oğul kökünü unutmaz. Ər oğlu ər ol, qəlbini dar tutma!.. Baq nə diyorum sənə, sözlərimi unutma!.. (*Qayət şiddətli və ağır bir ahəng ilə*). Heysiyyətli bir baba yigit, nə oynar... nə gülər... nə də ağlar... Cünki oynamaq çingənələrin işidir, gülmək çocuqların payıdır, ağlamaq da dul qadınlara yaraşır... Anladınmı? İştə bu qadar! Haydi, get!..

Bayram qədəhləri alıb çıqar.

B e y p o l a d. Əfəndilər! Cəsarətimin əfv ediləcəyinə əminim, cünki səmimiyyətdən iləri gələn qüsurlar daima əfv edilir. Bir də bənim təbiətim bu!.. Nerdə boyunu büük və miskin bir erkəyə rast gəlsəm, dərhal sinirlərimə toqunur, baxüşus o adam türk qevminə mənsub olursa!..

C i n g i z b a y (*Bəypolada*). Zatən bu böyük bir məziyyət, böyük bir fəzilətdir, əfəndim!

Bəy polad (*Ümuma*). Nə isə, təkrar əfvinizi istirham edər, Alla-ha ısmarları, qardaşlar! (*Ağır adımlarla çıqar, məclisdəkilər də onu ta'qib edər*).

Turxan bəy (*çıqdıqları sıradə Bəypolada*). Gəlişiniz bizi nə qadar məmnun etdişə... əmin olunuz ki, gedişiniz də bir o qadar məh-zun ediyor.

Bəy polad (*qapı arasında*). İnşallah, yenə görüşürüz.

Artıq görünməz olurlar. Sonra Maral daxil olur, misafirlərin çıqdığı qapıya doğru iləriləyərək baqınıb düşünür.

Nazlı (*gələrək*). Getdilərmi?

Maral. Əvət, getdilər. (*Yerdə sari bir gül görüb alır. Nazlıya göstərərək yarı məhzun, yarı mütbəəssim bir halda*). Baq!.. Bir baq, Nazlı bac!.. Ayaqlar altında əzilən bu bədbəxt gülü, bu vərəmli çiçəyi görüyormusun?! Beş gün sonra, iştə bən də bunun kibi təvərrüm edərim!

Nazlı (*mütəəssir və nəvazişkar bir səslə*). Ah, yavrum!..

Maral. Əvət, beş gün sonra, bən də bunun kibi sönüb gedərim.

Nazlı (*masa üzərində bir ciğara qutusu görüb alaraq*). Bu nə? Bu gümüş qutuyu kim unutmuş?

Maral. Kim bilir!.. Bəlkə yeni gələn misafirindir.

Nazlı. Baqınız, iştə, yazılı da var.

Maral (*alib oquyaraq*). Bunu Arslan bəyə yadigar vermişlər... (*Dərin bir ah çəkər*).

Nazlı. Öylə isə Bayramı çağırayıım da, tez qoşub kəndisinə versin.

Maral (dərin bir sükütlə düşünür).

Nazlı. Çağırayımmı?..

Maral. Pəki, çağır!

Nazlı sağ qapıdan çıqar. Maral məhzun bir nəzərlə qutuya baqıb düşünür. Bu sıradə Arslan bəy sol qapıdan əcələ içəri girir.

Maral. Ah!.. (*deyə şaşırır, qutu əlindən düşü verir*).

Arslan bəy. Aman, əfv edərsiniz... Qaliba sizi rahatsız etdim?

Maral (*məhcub*). Xayır, xayır... (*Qutuyu yerdən almaq istər*).

Arslan bəy (*çapucaq kəndisi alaraq*). Aman, zəhmət etməyiniz!..

Maral (*yarı naz, yarı məhcubiyyətlə*). Xayır, nə zəhməti var.

Arslan bəy. Müsaidənizlə, sizə küçük bir rica etmək istərim, amma...

Maral (*sükut edər*).

Arslan bəy. Şu əlinizdəki gülü bana verirmisiniz?

Maral (*süzgün bir bağışla uzataraq*). Alınız!..

Arslan bəy (*gilü alıb qoqlayaraq*). Ah, bilsəniz bu yadigara... evət, əllərinizi öpmüş olan bu munis gülə, ömrüm olduqca pərəstiş edəcəyim. Həm də son nəfəsimdə bunu qoqlayaraq dünyadan gedəcəyim. (*Pərəstişkaranə və məftunanə bağışlardan sonra, haman dışarı fırlar*).

Maral (*qapiya doğru ilərilər, məhzun və yaralı bir səslə*). Ah, Arslan, Arslan, Arslan!.. (*deyəzəli almında, boynu büyük və dalğın bir halda qapiya dayanır*).

Pərdə

İKİNCİ PƏRDƏ

Səhnə iki həftə sonra Barjomda səhər vaxtı, pək kənarda açıq və mənzərəli bir gunşə ərz edər. Tək-tük sərv ağacı və iki-üç danə də bıçqı ilə kəsilmiş ağac kötüyü görünürlər. Cəmil bəy əlində bir kitab olduğu halda, Bəypolad ilə bərabər, ağır adımlarla yürüyərək gəlirlər. Uzaqda çoban düdüyü çalınır və bülbülb şaqırtısı eşidilir.

Bəypolad. İştə, hər zamankı yerimiz!.. Buracıqda oturub yorğunluğumuzu alsaq eyi olmazmı ya?..

Cəmil bəy. Oturalım, əfəndim, burası qadar gözəl, baqımlı bir yer bu civarda pək az bulunur. (*Hər ikisi ağac kötükləri üzərində otururlar*).

Bəypolad (*kötükləri göstərərək*). İştə, böylə təbii yerlərin sandaliyələri də kəndinə məxsus!..

Cəmil bəy. Allah eşqinə bir baqınız!.. Ormanları inlətən şu vəhşi musiqi, ruhumuzu güldürən şu bülbülb nəgmələri nə qadar munis! Nə qadar dilbər! Hələ nəzərimizi oqsamaqda olan şu lətif mənzərələrə, şu təbii gözəlliklərə nerdə rast gələ biliriz?!

Bəypolad. Öylə ya... Cənnəti bu qadar tə'rif, tevsif edərlər, iştə burası da cənnətdən bir parça deməkdir.

Cəmıl bəy. Şübhəmi var?!

Bəy polad (*təqdiramız*). Amma sizin bağçanın çicəklərindən də keçilməz ha! Turxan bəydən ayrıldığım gecə gözəl bir mehtab var idi, gözlərim bağçayı şənlətən çicəklərə ilişdi, doğrusu, ailənizdəki hüsnitəbiətə heyran oldum.

Cəmıl bəy. Xayır, əfəndim, o bağçayı keçən sənə görməliyiniz. Divarlarına varıncaya qadar rəngarəng çicəklərlə bəzənmişdi. Tavus tükləri kibi hər baqışda insana başqa bir gözəllik ərz edərdi. (*Məhzunanə*). Fəqət zavallı anacığım vəfat edəli pək çoq deyil... onuncı bu yıl bağçaya eyi baqmadiq. Doğrusu, könül açıqlığı olmayıncı, insandakı nəş'ə də alt-üst oluyor. Artıq hiç bir şeyə həvəs qalmıyor.

Bəy polad. E...yy, cavanlıqda insanın hissiyyatı pək daşın, pək həyəcanlı olur. Baq, siz bu dərəcə məhzun olduğunuz halda, Turxan bəydə hiç öylə bir hal görünmüyordu.

Cəmıl bəy. Onun qayğı ilə, sıqıntı ilə nə işi!? O, yalnız kəndini düşünür, kəndi keyfinə baqar. Hələ yazıyorlar ki, bu günlərdə evinə on altı yaşında bir gəlin də getirmiş!..

Bəy polad. Gəlin dedin də eyi xatirimə gəldi. Turxan bəydən ayrıldığım zaman, bəni bir tərəfə çəkib dedi ki: "Qomşumuzda mil-yoncu bir bəy var, kəndisi bənimlə əhbab... həm də gözünün ağı-qarası bir danəcik qızı var. Şimdi Cəmili bəkliyorlar, söylə çocuqluq etməsin! Fürsət əldən çıqar, sonra peşiman olur. Çoq geciksə bir məktub yazsın, nişan yüzüyünü göndərəlim də, iş bitsin, getsin..."

Cəmıl bəy (*yarım qəhqəhə ilə*). Amma da nə gözəl fürsət. Nə xoş xəbər!.. Demək ki, taleyimizin yıldızı doğmağa başlamış da, xəbərimiz yoq... (*heyrətlə*) Allah, Allah! Dünyada nə əcayib mühakimələr var imiş!.. Büylə qaranlıq dama daş atmaq, ya qeybdən səadət ummaq, əcəba hanki divanənin xəyalından keçər!.. (*Qızğın və sinirli*). Demək ki, bir qızı və ya bir oğlanı məhv etmək için yalnız ana-babasının rızası kafi imiş!..

Bəy polad. Bu nə demək!.. Şükür Allaha, əqlin, kəmalin hər kəs-dən ziyan!.. Eyicə düşünüb daşınırsın, kəndi hissiyyatını dinlərsin... Sana zor edəcək deyillər, a!?

Cəmıl bəy. Görünür ki, bizim yerin adətindən əsla xəbəriniz yoq... Zor etmək deyil, insanı qəhr etmək belə onlarca əhəmiyyətsiz bir iş.

Bəypolad. Sən bu xüsusda hiç məraq etmə!.. Sizin yerin adətini bilməsəm də Turxan bəyi görüb tanıdım... Zənnimcə o, böylə bir haqsızlığı əsla rəva görməz.

Cəmil bəy. Bəlkə bən yanılıyorum!.. Allah ağıznızdan eşitsin! (*Ətrafa baqaraq*). İstə, Səltənət xanım da gəldi.

Bəypolad. Pək gözəl, gəlsin baqalım, həmşirə xanımda nə xəbər var...

Səltənət (*gələrək*). Yenə bir guşəyə çəkilib də nə həsb-hal ediyorsunuz?

Cəmil bəy (*yerindən qalqaraq tə'zim ilə*). Hiç... Öylə bir şey deyil; təbiətin gözəlliyyindən, insanlardakı eyi-fəna hallardan bəhs ediyoruz.

Səltənət (*Cəmil bəyə*). Otur, əzizim, otur!..

Cəmil bəy (*bir ağaca dayanaraq*). Böylə daha eyi...

Bəypolad (*Səltənətə*). Humay nerdə... həmşirə?

Səltənət. Nişanlışı Şahmar bəydən məktub almış. (*Cəmil bəyin halı dəyişir*). Zənn edərsəm ona cavab yazıbor.

Bəypolad. Pəki, Şahmardan nə xəbər?

Səltənət. Bu günlərdə Qazandan Peterburqa getmiş...

Bəypolad. Amma bu zabit qismı də pək tuhaf şey!.. Əqillisi gerçəkdən böyük bir fəzilətə malik olur, Şahmar kibilər də əsil timar-xanədən başqa bir yerə yaramaz. Şimdi kim bilir, yenə hanki meyxanə bucağında sizib qalmış...

Səltənət. Hənüz gəncdir, qardaşım, yavaş-yavaş yumuşar, uslanır.

Bəypolad (*heyrətlə*). Kim!.. Şahmarmı?.. Yazıqlar olsun! Adam tanımaqdə eyi məharetiniz var!.. Dünyanın bütün dəliləri uslanır da, inan ki, o yenə uslanmaz. Onun adı gəlinçə, sanki Humayı qarşısında ağlar görüyorum.

Səltənət. Nə yapalım? Şimdi hər hansı qızı baqsanız, ən birinci arzusu evlənəcəyi adamın zabit olmasıdır.

Bəypolad (*aci qəhqəhə ilə*). Ona şübhəmi var!.. Hər kəs bilir ki, zabit həyatı ən məs'ud bir həyatdır! Baxısus, Şahmar kibi bir abdalın işi nə ola bilir?.. Qılıçını şaqırdataraq vəqtində maaş almaq, gecə-gündüz klublarda, teatrolarda boşboğazlıq etmək... Nerəyə getsə rəfiqəsi xanım əfəndi də bərabər... Böylə qayğısız bir həyatı əcəba hanki qız sevməz?!

Bu halda yaqında bir tüsəng açılır. Səltənət diksinir. Bəy polad və Cəmil səs
gələn tərəfə baqarlar.

Cəmil bəy (*titrək və sinirli*). Əcəba insanlıqda bu cəlladlıq, bu
xunxarlıq nə vaqtı qadar dəvam edəcək! (*Əlilə işarə edərək*). Bir şu
avciya, şu vicdansız hərifə deyən yoq ki, o günahsız quşçığazı məhv
etməkdə nə mə'na var? Bir az əvvəl, zavallı daldan-dala qonaraq şaqır-
şaqır ölüyordu. Ah, mərhəmətsiz cəllad! Mədəni canavar!

Səltənət (*Cəmil bəyə*). Tuhaf şey!.. Sən bunu birinci dəfəmi
görüyorsun?

Bəy polad (*Cəmilin qolundan tutaraq*). Bilirmisin, Cəmil! Sən
bu əsr için deyil, bəlkə başqa bir zaman için yaradılmışın. Hissiyatın
o qadar nəcib, o qadar ali ki, şu mühit sənin için pək dar, pək qaran-
lıqdır... (*Əlilə göstərərək*). Haydi gəl, bu tərəfdən şu qarşılıq təpəyə
çıqalım; orası pək mənzərəli bir yer...

Səltənət. Əvət, orası pək gözəl... Ətrafi gözdən keçirdikcə
insanın könlü açılır. Fəqət Cəmil bəy azacıq zəif, fəzləcə yorğunluq
vücdunu üzər deyə qorquyorum.

Cəmil bəy. Əvət, doktor da öylə diyor. Hələ yoquş çıqıb kən-
dimi yormaqdan büsbütün mən' ediyor.

Səltənət (*Cəmilə*). Humay gəlib bizi soracaq olursa, yerimizi
söylərsin. Arzu edərsə o da gəlir; istəməzsə buracıqda səninlə bərabər
qonuşub gəzinir.

Cəmil bəy. Pəki, əfəndim, söylərim...

Bəy polad ilə Səltənət Cəmil bəyə yünül bir təmənna edərək yavaş-yavaş
gedərlər.

Cəmil bəy (*bir-iki gəzinərək məhzun bir halda*). Humay,
Humay! Ah, o gözəl xilqəti düşündükcə bütün ruhum, bütün vücludum
sarsılıyır. Yaşadığım müddətdə yalnız onun gül yüzünü görmək, onun
lətif səsini eşitmək istərim. (*Təbdili-tevrilə*). Əvət, o bənim, yalnız
bənim olacaq. (*Azacıq düşünərək mə'yusanə*). Ah, fəqət Şahmardan
keçməzsə?

Bu sırada yaralı və ağır bir ahənglə, sıkəstə məqamında olaraq aşağıdakı türkü,
ormanın namə'lum bir guşəsindən eşidilir. Cəmil bəy, dalğın və yorğun adımlarla
azacıq səs gələn tərəfə doğru ilərlər. Əlindəki kitabı və şapkayı bir yana atar, sehnə-
nin bir bucağında uzanıb məzkur səsi dinləməyə başlar.

İŞTƏ TÜRKÜ

Alagöz bir mələk gördüm, vuruldum,
Dərdə düşdüm, ah çəkməkdən yoruldum,
Hənuz cavan ikən sarardım, soldum,
Eşq atəsi hər an yaqıb canımı,
Əlimdən aldı səbrü imkanımı.

Bulunmaz olmuş dərdimin dərmanı,
Fəryadım inlətir vəhşi ormanı.
Gəzib alt-üst etdim bütün cihani,
Bir ağ gün görmədim, səfa görmədim;
Hiç bir gözəldə bir vəfa görmədim.

Humay (düşüncəli bir halda digər tərəfdən çıqar, gəzindiyi sıradan Cəmil bəy gözüna ilisir. Təlaş ilə). Cəmil! Qalq, əzizim, qalq... Soğuq alırsın da eyi olmaz.

Cəmil bəy (*cavab verməz*).

Humay. Cəmil!

Cəmil bəy (*Şaşqın*). Kim o?

Humay. Bənim, bən!.. Haydi, qalq, evə get, burası sənin için eyi deyil, vücudun pək zəif...

Cəmil bəy (*qalqaraq*). Ah, Humay! Sevgili Humay! Nə zaman gəldin?

Humay. Çoq deyil, əzizim, şimdicik...

Cəmil bəy (*heyrət və sevinc ilə*). Ah, hər uyuyan oyandığı zaman başı ucunda sənin kibi bir mələk görəcəyini düşünsəydi, şübhəsiz uyuşağı oyanıqlığa tərcih edərdi. Məzardan baş qaldırdığı zaman, insan səni ziyarət edəcəyini bilsəydi, haman bir an əvvəl ölümün pəncəyi-qəhrinə atılırdı...

Humay (*gülümsəyərək*). Cəmil! Səndə bir başqa hal görüyorum, bu gün səna bir şəymi olmuş?

Cəmil bəy (*sükut edər*).

Humay. Niçin cavab vermiyorsun?

Cəmil bəy. Şimdi rö'yada gördüm ki...

Humay (*maraqla*). Nə gördün? Allah eşqinə, söylə!

Cəmil bəy. Söyləməyə dilim varmıyorsun, Humay!

H u m a y (*heyrətlə*). Nasıl?!?

C ə m i l b ə y (*düşünür, cavab verməz*).

H u m a y. Niçin susdun? Artıq, bəni məraqlandırıyorsun.

C ə m i l b ə y. Şimdi ki, məraq ediyorsun, dirlə!

H u m a y. Dinliyorum, iştə söylə!

C ə m i l b ə y. Humay! Gördüm ki, Barjom misafirləri yavaş-yavaş dağılıyor, hər kəs gəldiyi yerə gediyor...

H u m a y (*məraqlı və güləryüzlə*). Sonra?

C ə m i l b ə y. Sonra biz də yol tədarükünə başladıq. Səndən ayrı-lacağımı sanki hiç düşünməmişdim, ayrılıq zamanı yaqlaşınca birdən-birə gözlərim yaşardı. Təhəmməl edəməyi rək öksüz çocuqlar kibi ağlayıb sizləməga başladım.

H u m a y (*incə qəhqəhə ilə*). Doğrusu, tuhaf təbiətiniz var! Pəki, ayrıldıqdan sonra təkrar görüşmək gücmü ya?!

C ə m i l b ə y (*azacıq düşünərək, birdən-birə Humayın əlini əlləri içində alır*). Humay!.. Sən hiç bəni sevərmisin?

H u m a y (*yarım qəhqəhə ilə*). Çocuqmu oldun, Cəmil! Pəki, şimdiyə qadar, sana qarşı hanki sevməməzlikdə bulundum?

C ə m i l b ə y. Demək, bəni seviyorsun, deyilmi?

H u m a y. Şübhəsiz...

C ə m i l b ə y. Məsəla, nə kibi?

H u m a y. Sevgili bir qardaş kibi.

C ə m i l b ə y. Daha?..

H u m a y. Əziz bir arqadaş kibi, səmimi bir əhbab kibi...

C ə m i l b ə y (*çocuqca*). Daha? Daha?

H u m a y. Dahası yoq, əzizim...

Cəmil diz çökərək onun əlini öpmək istərsə də, Humay nazikanə bir tevrə geri çəkilir.

C ə m i l b ə y (*sinirli və aşiqanə*). Humay!..

H u m a y (*heyrətlə*). Cəmil!..

C ə m i l b ə y (*yalvararaq*). Mərhəmət, Humay! Mərhəmət!

H u m a y. Bugünkü halin pək qarışq, Cəmil, nə demək istədiyini bilmiyorum.

C ə m i l b ə y (*əfsürdəhal*). Bilməz kibi görünmə, Humay, qəhr etmə bəni!.. Seviyorum, iştə seviyorum səni. Həm də bir Məcnun kibi seviyorum, anladınmı?!

H u m a y (*təzyif ilə*). Lakin nişanlı bir qız olduğumu unutuyorsun... Həm də bu hərəkətini dayım bilsə, səninçin əsla xeyirli olmaz.

C ə m i l b ə y (*aci-aci gülərək*). Bir ölüyə Əzraildən bəhs etmək tuhaf deyilmə ya!.. Hiç ruhsuz bir iskelet parçalanmaqdan mütəəssir olurmu? Hiç quru bir heykəl e'dam ediləcəyi için təlaş edərmi? (*Məhzunanə*). Humay! Bən çoqdan əriyib bitmişim. Görüyorsun ki, bəndə həyatdan əsər yoq... Bəni yaşatacaq yalnız, yalnız sənin məhəbbətindir. İnan ki, səndən ayrılsam, yalnız ölümlə birləşirim. Əvət, sevdiyinə qavuşmayanlar, fəqət məzarıstana qavuşurlar.

H u m a y (*beş-üç adım uzaqlaşaraq*). Lakin... Lakin!..

C ə m i l b ə y (*boynu büyük bir halda*). Mərhəmət, Humay, mərhəmət!..

H u m a y (*bir az daha uzaqlaşaraq*). Xayır, Cəmil, xayır... Bu hal, əsla şayani-mərhəmət deyil, olsa-olsa ancaq layiqi-nifrət ola bilir!..

C ə m i l b ə y (*qayət mütəəssir*). Ah, nifrətmi?! (*Qəhriz xəndə ilə*). İştə bən də bunu bilmək istiyordum. Anlaşıldı, Humay, anlaşıldı... Əvət, bənim nə qadar alçaq, nə qadar şərəfsiz, nə qadar bədbaxt bir səfil olduğum anlaşıldı... (*Sinirli*). Nifrət! Nifrət! Nə tatlı mükafat!..

H u m a y (*mərhəmətlə*). Cəmil, Cəmil! Niçin düşünmüyorsun?

C ə m i l b ə y (*yaralı bir səslə*). Yetişir, Humay, yetişir! Yaralı kön-lümə bıraqmış olduğun yanğını, əmin ol ki, dəryalar belə söndürəməz. (*Sür'ətli və sərsəmcə adımlarla uzaqlaşış gedər*).

H u m a y (*Cəmilin getdiyi tərəfə baqaraq nədamət və təəssüflə*). Ah, nə fəlakətli təsadüf!.. Zavallı xəstəlikdən büsbütün xərab olacaq...

Bu sıradə Bəypoladın xidmətçisi əlində bir telqraf kağızı bulunduğu halda, qoşaraq
Humayın yanına gəlir.

O nə?

X idmətçi. Telqrafdır, xanım, Bəypolada yetişməlidir.

H u m a y (*kağızı alıb baqaraq*). Kim bilir, o şimdə nerdə?

X idmətçi. İştə gəliyorlar.

H u m a y. Haydi, al da kəndisinə ver! (*Humay gəzinmək bəhanəsilə bir tərəfə çəkilir*).

B ə y p o l a d (*Səltənətlə bərabər gələrək telqrafi alıb oxur. Qafasını oynataraq məmənun bir tevr ilə*). Nə e'la!.. Nə e'la!..

S ə ltənət. Əcəba nerdən?

Bəy polad. Peterburqdan...
Səltənət (*məraqlı*). Kimdən? Şahmardanmı?
Bəy polad. Xayır, Şahmardan deyil, fəqət ona dairdir...
Səltənət. Pəki, nə var? Nə olmuş?
Bəy polad (*kəskin və mə'nali bir ahənglə*). Şahmar bəy yeni sevmiş olduğu bir rus qızı için intihar etmiş!..
Səltənət. Nə? İntiharmı?
Bəy polad (*soğuqqanlı*). Əvət!
Səltənət (*sinirli*). Nişanlısı olduğu halda, öyləmi?
Bəy polad. Əvət!
Səltənət (*həyəcanlı*). Ah, rəzil! Alçaq!..
Bəy polad (*Səltənətin qolundan tutaraq mə'nali bir təbəssümlə*).
Gel, canım, gel!.. Haydi, gedəlim də Humay xanıma baş sağlığı verəlim!.. (*Gedərlər*).

Pərdə

ÜÇÜNCÜ PƏRDƏ

Vəq'ə bir ay sonra, gündüzün Barjomda vaqe olur. Sağ tərəfdə bir sofa (koridor), solda tək qapılı, iki pəncərəli, kükük, sadə bir oda. Pəncərə önündə bir çarpayı, bir masa, dörd-beş sandalya və masa üzərində bir sürahi, bir-iki qədəh və bir taqim ilac şışələri görünür. Təmmuz... ikindi çağı... Cəmil bəy xəstə olaraq yataqda uyur.

H u m a y (*sofada bət-bənizi uçmuş və məhzun bir halda düşünür. Yüzünü göy səmtinə tutaraq*). Aman, yarəbbi! Bu nə fəlakətli hal!.. Cəmili azarladığım o mənfur saət, o məş'um dəqiqələr kaş ki, yaranmaydı!.. Ah, gedib ayaqlarına qapanmaq istiyorum, fəqət, heyhat!..

Səltənət (*Humaya rast gələrək*). Nə düşünüyorsun, yavrum?

H u m a y . Hiç!..

Səltənət. Niçin içəri girmiyorsun? Haydi, gəl, Cəmilin keyfini soralımla...

H u m a y . Doğrusu, onu bu halda görməyə qəlbimdə qüvvət bula-miyorum. (*Gedər*).

Səltənət (*dərin bir ah çəkərək*). Yazıqdır... Allah köməyi olsun!.. (*Qapayı açıb içəri girər, Cəmil bəyə yaqlaşaraq*). Cəmil! Cəmil!.. Nasılsın, oğlum?..

Cəmil bəy (*sayıqlayaraq soğuq bir tərzdə*). Ha-ha-ha...
Bıraqın!.. Bıraqın, canım!.. Bən... Bən Allahı görmək istiyorum.

Səltənət (*gözləri yaşarır, məndil ilə silərək*). Cəmil, yavrum!..

Bəypolad (*daxil olaraq*). Cəmil nasıl, həmsirə?

Səltənət. İşte uyuyor, fəqət zavallı gözümə pək bihal görünür-
yor. Hələ sayıqlaması, sərsəm kibi söylənib durması, büsbütün bəni
mə'yus edir.

Bəypolad. Doktor hənuz gəlmədimi?

Səltənət. Xayır... Bir də doktorun gəlməsindən nə çıxar! Hər nə
sorsa, sükutdan başqa cəvab alamaz. Yazdığı ilaclar da həp faydasız...
(*Göküs keçirərək*). Cəmlinin şəfəsi, bəncə yalnız həkimlər həkimi,
bikəslər pənahı olan bir yaradana qalmış...

Bəypolad. Əvet, şu doktorlardan hiç bir şey çıqmaz... Zatən
onların bütün düşüncəsi, yalnız işlək bir makinə kibi ötəyə-bəriyə
qoşmaq, zənginləşmək için xalqın var-yoqunu soymaqdan ibarət...

Xidmətçi (*daxil olaraq*). Əfəndim, doktor gəliyor.

Bəypolad. Pəki, söylə gəlsin.

Xidmətçi çıxar.

Doktor (*daxil olur, çapucaq şapkasını bir tərəfə qoyub görüş-
dükdən sonra yatağa yaqlaşır. Səltənətə*). Bu gün xəstəniz nasıl?

Səltənət. Nasıl olduğunu siz daha eyi bilirsiniz; iki-üç gündən
bəri gözlərinə hiç uyqu girdiyi yoq idi, lakin şimdə bir saatdan ziyadət-
dir ki, böylə uyuyor.

Doktor (*azacıq xəstənin göksünü dinlər, sonra nəbzini yoqlaya-
raq*). Eyi, eyi... Bu gün pək gözəl!.. (*Reçetə yazmaqla məşğul olaraq*).
Nəbzi də eyi atıyor, uyumaq onunçın pək faydalıdır. O şimdə istirahətə
möhtəc... saqın, oyandırmayısanız!

Reçetəyi verir, haman şapkasını alıb çıxar. O çıqdıqdan sonra Səltənət və
Bəypoladı dərin bir düşüncə alır.

Humay (*doktoru sofada qarşılayaraq*). Doktor əfəndi! Bu gün
xəstəyi nasıl buldunuz?

Doktor. Şükür Allaha, pək eyi... Artıq, məraq ediləcək bir şey
yoq...

Humay. Aman, rica edərim, əlinizdən gələni əsirgəməyiniz.

Doktor. Xayır, xayır, əmin olunuz! (*Əli şapkasında təmənna edərək çıqar*).

Humay. Əskik olmayın, əfəndim!.. (*deyə çəkilib gedər*).

Bəypolad (*Səltənətə*). Xayır, bu sərsəm hərifə inanmaq olmaz, başqasına müraciət etməli...

Səltənət (*usanmış bir halda*). Eh...h, Allah həpsinin bəlasını versin!..

Bu sıradə xidmətçi daxil olub Bəypolada bir vizit kağızı verir.

Bəypolad (*kağıza baqaraq Səltənətə*). Advokat Nadir bəy!.. Cəmilin əqrəbasından möhtərəm bir zat... (*Xidmətçiyə*). Haydi, oğlum, söylə buyursunlar, həm də bu odaya... (*Xidmətçi çıqar*).

Səltənət. Pəki, bu odaya niçin?!

Bəypolad. Başqa adam olsayıdı, misafir odasına qəbul etmək lazımlı gəlirdi. Fəqət o, ən əvvəl Cəmili görmək istəyəcək. Daha eyisi şimdidiən buraya gəlsin... (*Hər ikisi sofaya çıqar. Səltənət tez o biri odaya keçmək istər*).

Bəypolad (*Səltənətə*). Həmşirə! Humayı da kəndinlə bərabər alıb gəlirsən...

Səltənət. Pəki... (*deyib çəkilir*).

Nadir bəy (*sofaya daxil olaraq Bəypolada*). Əssəlamun əleyküm!..

Bəypolad. Vəəleykum-əssəlam, əfəndim!.. Buyurun, buyurun, qardaşım! (*Görüşürlər*).

Nadir bəy. Cəmilin xəstəliyi nasıl?

Bəypolad. Sizə kim söylədi?

Nadir bəy. Bən buraya gecə varid oldum... bildiklərimdən biri bana öylə anlatdı. (*Cəmilin odasına girərlər*).

Bəypolad (xəstəyi göstərərək təəssüflə). İstə Cəmil, gördüyün Cəmil deyil... Büsbütün dəyişmiş!..

Nadir bəy (*Cəmil bəyin yatağına yaqlaşaraq heyrətlə*). Aman, yarəbbi!.. Cəmil! Bu nə hal?.. (*Gözləri yaşarır, dərin bir təəssüflə*). Cəmil!.. Cəmil!

Cəmil bəy (*sayıqlar*). Vəfasız mələk!.. Ah, cənnət quşu.

Nadir bəy (*yeniyi bir şey kəşf etmiş kibi başqa bir vəziyyət alır və şəşqın bir halda*). Cəmil, Cəmil! Of... Düşmanların belə səni bu halda görməsin!.. (*Cəmil bəyin yüz-gözünü öpər*).

Cəmil bəy (gözlərini yarı açaraq sayıqlar bir tevr ilə). Get... get!.. Ah, bəndən nə istiyorsun?

Nadir bəy düşünür.

Bəypolad. Cəmil! Cəmil! Nadir bəy səni görməyə gəlmış...

Cəmil bəy. Ha... Kim?.. Nadir?.. (*Diqqətlə baqaraq*). Ah, Nadir!.. Rö'yami görüyorum, Nadir! (*Yataqdan qalqmaq istər*).

Nadir bəy (*Cəmili qollarının arasına alaraq*). Xayır, iki gözüm, xayır... Gördüyün rö'ya deyil... Bənim, bən!.. Səni canından ziyadə sevən Nadir... Talesiz Nadir...

Cəmil bəy (*Nadir bəyi qucaqlayaraq*). Gediyorum. Nadir, gediyorum. Eyi ki son nəfəsimdə bir daha görüşə bildik.

Nadir bəy. Çocuq olma, Cəmil!.. Səndə hiç bir şey yoq. İnşallah, bu gün-yarın eyiləşirsin...

Cəmil bəy (*aci təbəssümlə*). Eyileşmək ha? Bənim təbibim əcəl, istirahətgahım da məzarıstandır.

Nadir bəy. Mə'yus olma, Cəmil, Allah böyükdür.

Cəmil bəy (*qəhriz xəndə ilə*). Bənim dərdimdəndəmi böyükdür?

Nadir bəy (*Cəmili yatağına yatraraq*). Quzum, azacıq uzan da, rahatlan, yoqsa kəndini üzərsin...

Cəmil bəy (*uzanır, fəqət bu sıradə pəncərədən dışarı baqaraq birdən-birdə*). Ah, mələklərdən ölenmi var, nədir? Yenə göy yüzündə matəm əlaməti görünüyor!..

Bəypolad və Nadir bəy heyrətlə bir-birinə baqarlar, Cəmil də yüzünü divar tərəfinə çeviririb yatar.

Nadir bəy (*Bəypolada*). Əfəndim, doktorlar nə diyor?

Bəypolad. Qorqulu bir xəstəlik olmadığını söylüyörler, fəqət bana qalırsa xəstəliyin nə olduğunu eyi fərq edəmiyolar.

Nadir bəy (*qafasını oynataraq*). Əvtə, bilməzlər, həm də biləməzlər... çünkü onların darülfünunlarda öyrəndikləri xəstəliklər başqa, bu isə daha başqa bir şeydir...

Bu sıradə Səltənət ilə Humay daxil olur.

Bəypolad (*Nadir bəyə*). İştə həmşirəm Səltənət! Bu da həmşirəzadəm Humay...

Nadir bəy hər ikisilə əl-ələ verib görüşür və Humayın ruhunu oqumaq için gözlərinə diqqət edər.

Səltənət (*Nadir bəyə*). Xoş gəldiniz, səfa gətirdiniz, əfəndim! (*Sandaliyaya oturur*).

Nadir bəy. Doğrusu, sizləri ziyarət etdiyim için kəndimi pək bəxtiyar sanıram.

Səltənət. Əskik olmayın, əfəndim, (*Təəssürlə*). Ah, lakin Cəmil bəyin xəstəliyi...

Nadir bəy. Hiç məraq etməyin, inşallah keçər, gedər.

Səltənət. İnşallah, bəyim, inşallah!

Nadir bəy (*Humaya*). Niçin böylə ayaqda duruyorsunuz?

Humay. Rahatsız etmək istəmiyorum.

Nadir bəy. Burada rahatsız olacaq kimsə yoq...

Humay (*yaralı bir ahu baqış ilə Cəmilə doğru baqdıqdan sonra müütəəssir bir halda Nadir bəyə*). Müsaidənizlə, əfəndim...

Bəy polad (*Humaya nazikanə*). Otursan a!.. Pəki gedib də yalnız başına nə yapacaqsın?

Nadir bəy (*Humaya nazikanə*). Rica edərim. Nasıl arzu buyurulsə...

Humay. Təşəkkür edərim.

Səltənət. Haydı, yavrum, sən get, şimdi biz də gəliyoruz...

Humay məhzun və düşüncəli bir halda çıqar.

Nadir bəy. Doğrusu, Cəmilin bu halda bulunması bütün ailənizi müütəəssir etmiş desəm, xəta etməmiş olurum.

Bəy polad. Onda şübhəmi var, əfəndim?

Səltənət. Ah, hələ Humay! Hələ Humay!.. Zavallı qızçıgaz xəstənin xəstəsi olmuş... Nə yediyi bəllidir, nə içdiyi... Bir çocuq belə yüzünə baqacaq olsa, biçarənin çəkdiyi əzabları, keçirdiyi sıqıntıları anlamaqda əsla güclük çəkməz. Hətta Cəmili bu halda görməmək üçin, xəstə yatalı bəri odasına girməyə belə cəsarət edəməyir.

Nadir bəy. Bu, təbii bir haldır. İnsanlar arasında ülfət ziyanət-ləşdikcə, şübhəsiz, könüldəki təəssürat və məhəbbət də o nisbətdə artmağa başlar.

Cəmil bəy (*sayıqlar*). Of... Gəl!.. Gəl.. (*Gülüşəbənzər bir tərzdə, arası kəsilməksizin*). Ha-ha-ha-ha-ha...

Hər üçü Cəmilə doğru baqıb düşünürlər.

Səltənət (*qalqaraq Nadir bəyə*). Bəlkə Cəmili rahatsız ediyo-ruz, əfəndim, daha eyisi, o biri odaya keçəlim.

Nadir bəy. Nasıl istərsəniz...

Bəypolad. Əvət, gedəlim, bir qədəh qəhvə içəlim, həm də bu xüsusda bir az ətraflıca qonuşalım.

Nadir bəy. Daha eyi... (*Səltənət ilk öncə sofadan keçib gedər, Bəypolad ilə Nadir də onu izlər. Nadir bəy sofada Bəypoladin qolundan tutaraq*). Müsaidənizlə, əfəndim, sizə xüsusi bir-iki söz soracayım?

Bəypolad. Söylə, bəyim!..

Nadir bəy. Humay birisinə nişanlımı?

Bəypolad. Əvvəlləri öylə bir şey var kibi idi, fəqət şimdidi, xayır...

Nadir bəy (*düşünür*).

Bəypolad. Lakin bu sual nədən icab ediyor?

Nadir bəy. Bilirmisiniz? Bən Cəmilin xəstəliyi haqqında başqa şeylər hiss ediyorum.

Bəypolad. Nasıl?

Nadir bəy. Ehtimal ki, diqqət etdiniz, bən Cəmili gördüyüüm zaman pək müztərib idim...

Bəypolad. Əvət.

Nadir bəy. Lakin o, sayıqlarkən: "Vəfasız mələk! Ah, cənnət quşu!" – der-deməz halını dəyişdi.

Bəypolad. Əvət, pək doğru...

Nadir bəy. İştə, bən Cəmilin xəstə olmaqdan ziyadə, eşq divanəsi olduğuna hökm ediyorum.

Bəypolad (*heyrətlə*). Fəqət şimdiyə qadar biz onun ağızından öylə bir şey duymadıq...

Nadir bəy. Əfəndim! Dərin bir eşq, həqiqi bir məhəbbət daima dilsizdir...

Bəypolad. Bilməm!.. Lakin o kimi sevə bilir?

Nadir bəy. Zənn edərsəm, Humayı...

Bəypolad. Nasıl?... Humayı?

Nadir bəy... Əvət... hətta deyə bilirim ki, Humay da onu seviyor, fəqət ortada incə bir mani var; iştə onu kəşf edəmiyorum.

Bəypolad (*kəskin bir tevrlə*). Əmin olunuz ki, Cəmilin sağalması için, nə mani rast gəlsə kökündən qaldırmaga hazırlım, kaş ki, dediyiniz kibi olsa?

Nadir bəy. Zənn edərsəm yanılmıyorum, çünkü bir ay əvvəl Cəmildən aldığım bir məktubda “Humay cənnət quşudur” – deyə yazıyordu. Şimdi öylə sayıqlaması da apaçiq işin həqiqətini anlatdı.

Bəy polad. Bilməm... Bəlkə də öylədir...

Nadir bəy. Humay isə, şimdi buraya gəldiyi zaman doğru Cəmilə baqmaq istəmirdi, lakin ruhunda pək dərin bir iztirab var idi. Onun xəstəliyinə, fəlakətinə kəndisi səbəb olmuş kibi, böyük bir vicdan əzabı keçiriyordu...

Bəy polad. Əvət... Əvət!..

Nadir bəy. Sonra yaralı bir ahu nasıl baqarsa, iştə o da, Cəmil bəyə öyle baqdı. Nihayət, burada dayanamışlığını düşünərək dərhal getmək istədi.

Bu sıradə səhnənin işığı yavaş-yavaş azalır.

Cəmil bəy (*sayıqlayaraq*). Humay! Humay!... ah... nerəyə gediyorsun?

Hər ikisi heyrətlə dinlər.

Nadir bəy. İştə! Eşidiyormusunuz?

Bəy polad. Eşidiyorum, əvət, eşidiyorum.

Nadir bəy. Bəncə bu məsələnin həllinə tez baqmalı, yoqsa...

Bəy polad. Gedəlim, əfəndim, şimdi Cəmilə südünü içirmək üçün Humayı Səltənətlə bərabər göndəririz, həmşirəm hər ikisinə diqqət edib işi anlar.

Nadir bəy. Siz bilirsiniz, əfəndim, lakin Humay ilə Cəmilin yalnız bulunması bəncə daha eyi... çünkü, eşq, öksüz bir çocuq kibi daima yalnızlıqdan xoşlanır.

Bəy polad. Zərər yoq... Səltənət sofada bəklər.

Gedərlər.

Cəmil bəy (*yataqdan qalqar. Pəncərədən üfüqləri seyrə dalaraq təlaş ilə*). Gəliyor... İştə gəliyor. Bana doğru gəliyor... (*Təbdili-tevrilə*). Ah, Humay! Gözəl mələk... Yanaqlarını gətir öpəyim də, şəfa ala-yım... Dodaqlarını ver əməyim də, həyat bulayım. Lütf et də, sevda pərisi kibi qucağıma gəl... Qəhr et də, ölüm mələyi kibi yatağıma gəl!..

(*Usanmış bir halda*). Off! Bəxtiyarlıq içində talesizlik, nə böyük fəlakət!.. Həm mərhəmət, həm istığna! Nə gülünc həqarət... (*Açı-acı gülərək əli alnında pəncərəyə dayanır. Bu sıradə Səltənətlə Humay əlində bir qədəh süt olduğu halda sofada görünürlər*).

Səltənət. Haydi, yavrum!.. Nə olur? Yazılıqdır, südünü içirirsin, yarımla saat qadar də kəndisilə qonuşursun, bəlkə könlü açılır.

Humay (*mütərəddid*). Pəki bir aydır odasına ayaq basdığını yoq... Şimdi nasıl gözünə görünə bilirim!?

Səltənət. Zərər yoq, quzum, hiç zərər yoq... Əmin ol ki, səni gördüyü kibi sevinir. Haydi, elmasım, düşünmə!.. İstə bən gediyorum. (*Gedir*).

Humay bir-iki adım ilərlər. Mütərəddid bir cəsarətlə yarı açılmış qapıdan üsulluca içəri girir. Səltənət təkrar sofaya döñər, sonra Nadir bəylə Bəypolad da gəlir.

Cəmili dinləyərək heyrətlə bağışırlar.

Cəmil bəy (*yenə sinirli və çilgin bir səslə dəvam edər*). Ah, aman!.. Aman, yarəbbi, uçuyor... Bana küsmüş də qaçıyor. (*Böyük bir təlaşla*). Humay! Humay!.. Uçma da, səbr et, bərabər uçalım. Bıraq ruh bədəndən ayrılsın da qol-qola uçalım, əl-ələ uçalım, dodaq-dodağa uçalım, şu fəlakət zindanından xilas olub da qaçalım... Ucu-bucağı yoq fəzalara qadar uçalım... (*Humay həzin bir ah çəkərək Cəmilə doğru iki-üç adım daha ilərlər. Cəmil bəy mə'yusənə bir fəryad ilə*). Xayırlı, xayırlı, getdi! Uçdu, getdi!.. Ah, insafsız!.. Mərhəmətsiz! (*Usanmış bir halda yüzü divara olaraq yatağa düşər. Humayın gözləri yaşarır, bir az daha ona yaqlaşaraq mütbəəssiranə baqıb durur*).

Cəmil bəy (*bitab*). Off!

Bəypolad (*Nadir bəyə*). Ah, Nadir! Sən nə ruhaşına həkim imişsin!?

Səltənət. Öylə, ya!.. Bir bağışda dərdini bildi.

Nadir bəy. Fəqət dərdi bilməklə iş bitməz. Dərmanını da bulmaq lazımlı...

Bəypolad. Artıq hiç məraq etməməli, həpsi düzəlir.

Humay (*titrək səslə*). Cəmil! Cəmil!

Cəmil bəy. Ah, getdi!

Humay (*yaralı və mərhəmətli*). Off, aman, yarəbbi! (*Cəmil bəyə*). Cəmil! Qalq, südünü iç!

Cəmil bəy. Ha?

H u m a y . Cəmil!

Cəmil bəy. Ha!.. (*Deyə təkrar çevrilir, Humayı görür-görməz*). Sənmi!? Humay, sənmisin?!.. (*Böhranlı*). Ah, yıldığın heykeli dikməyəmi gəldin? Yoqsa İsa kibi ölü dirilməkmi istiyorsun?! Ha-ha-ha-ha-ha. Hiç ölü dirilirmi, ya?.. (*Humayın əlindəki qədəh düşüb qırılır, daha da şəşqınlaşır. Cəmil bəy təkrar qəhəhə ilə gülərək*). Humay! Hiç ölü dirilirmi, ya?!

H u m a y . Cəmil! Niçin...

Cəmil bəy (*bir Humaya, bir də qırılmış qədəhə baqaraq zəhr-xəndə ilə*). Zavallı qədəh! İştə bənim qəlbim kibi parça-parça oldu! (*Humay getmək istər, Cəmil təlaş ilə*). Humay! Nerəyə? Nerəyə gediyorsun? Ah, bəndən yenəmi nifrət ediyorsun?

H u m a y . Xayır, Cəmil, xayır... Süt için gediyorum.

Cəmil bəy. Aman, getmə!.. Lazım deyil... Yalnız ver əllərini əməyim, iştə kafi!.. (*Yataqdan düşəcək olur*).

H u m a y . Cəmil! Niçin kəndini üzüyorsun?..

Cəmil bəy (*Humaya sarılır, əlini-qolunu öpərək, titrək və mə'sumanə bir ahənglə*). Söylə, Humay, söylə! Şimdi bəni seviyorsun, deyilmi?

H u m a y . Əvət, Cəmil, seviyorum.

Səltənət (sofada). Böyüksün, İlahi!

Bəypolad və Nadir bəy məmnunanə bağışırlar.

Cəmil bəy (*böhranlı*). Xayır, xayır, sən bəşər deyilsin, Humay!.. Ah! Sən əcəlin pənceyi-qəhrində mələyən, fəlakət zəncirində inleyən bir əsiri qurtarmaq için Allah tərəfindən göndərilmiş şəfqətli, mərhəmətli bir mələksin!.. (*Hər ikisi məhzun və məmnuñ bir halda bağışırlar*).

Bəypolad (*sofadakılara mə'nalı bir ahənglə*). Haydi, gedəlim... Məhəbbət Humay ilə Cəmili birləşdirdi.

Gedirlər.

Pərdə

DÖRDÜNCÜ PƏRDƏ

Səhnə birinci pərdədə olduğu kibi Turxan bəyin evini göstərir. Salonun bağçaya nazir pəncərələrindən bir-ikisi açıq bulunaraq şairənə bir mənzərə ərz edər. Eylül... Gündüz... Pərdə açıldıqda Humay Cəmil bəylə bərabər salona daxil olur.

Cəmil bəy. Baq, bir ay əvvəl nerdə idik, şimdə nerdə bulunu-yoruz! Barjomda keçirdiyimiz o şətarətli, o dilbər həyatı hiç bir zaman unutmayacağım. Hələ oranın o çəmənli-çiçəkli mənzərələri nə qadar gözəl!..

Humay (*gülümsəyərək pəncərədən bağçayı göstərir*). Allah eşqinə, bağçamızdakı güllərin, çiçəklərin hanki birisinə orada rast gələ biliriz?

Cəmil bəy. Rica edərim, onu hiç söyləmə! Orada bənim əlimə öylə bir həmişəbahar gülü keçdi ki, inan, hələ mislini görmədim.

Humay. Nə? Həmişəbaharmı?

Cəmil bəy. Əvət...

Humay. Pəki, niçin onu bana göstərmədin?

Cəmil bəy (*gülümsəyərək*). İştə, ayinəyə baqsan, şimdə də görə bilirsin...

Humay (*gözlərini süzərək*). Yenə şairliyin tutdumu? Haydı, gəl, bağçaya enəlim də, bir az gəzinəlim.

Cəmil bəy. Haydı, enəlim... (*Qol-qola verib sol qapıdan çıqlarlar. Turxan bəy eyni qapıdan içəri girər. Qızığın və düşüncəli bir halda beş-on adım gəzinir. Şimdə artıq saqalı tiraş edilməmişdir*).

Nazlı (*sağ qapıdan daxil olur, onun halına diqqət edincə, təlaşla*). Aman, əfəndim, bu gün sizdə başqa hallar görüyorum. Allah etməsin! Yenə bir şeymi olmuş?

Turxan bəy (*hiddətli*). Daha nə olacaq! Cəmili məktəbə verdim gün, kaş ki, boynum qırılaydı... Bədbax! Gül kibi milyonçu qızı burda qoydu da, gör, getdi nə buldu?! Arısızlığı, divanəliyi para ilə satın almaq, iştə buna derlər. Hələ Humay!.. Hələ Humay! Aman, yarəbbi!.. Nədir o açıq-saçıq hallar?!..

Nazlı. Yaradana qurban olayım... Kiminə saleh evlad verir, se-vindirir, kiminə də Cəmil kibi ağıllı bir dəli kəramət edər. Nə etməli? Bunlar həpsi Allah işidir, bəyim!..

Turxan bəy (*act-acı gülərək*). Əvət, Allah işidir! (*Ciddi*). Bən qomşuya gediyorum, soracaq olurlarsa, dersin ki, bu saat gəlir... (*Sol qapıdan çıqlar*).

Nazlı. Baş üstünə, əfəndim...

Maral (*gələrək*). Dəf' oldumu?

Nazlı. Əvət, getdi...

Maral (*Turxan bəyin çıqdığı qapıya yaqlaşaraq*). Get-get, Allahın iki ayaqlı bələsi!.. Get ki, gözlərim o bürüşmiş, murdar yüzünü gör-məsin!.. Qulaqlarım o gönül bulandırıcı səsini eşitməsin (*Qapıyı qapar*). İlahi!.. Bən nə günah işlədim ki, böylə işgəncələr içində məhv olub gedəyim!.. (*Pəncərədən bağçaya baqaraq sinirli və mütbəəssir*). Ah, bəx-tiyar Humay!

Nazlı. Yaradana qurban olayım!.. Kimini ağladır, kimini güldürür.

Bayram (*dışarıdan bağırır*). Nazlı bacı! Ay Nazlı bacı!..

Nazlı (*Marala*). Səbirli ol, qızım, əlimizdən nə gəlir?! (*Sağ qapıdan çıqar*.)

Maral (*məndilini çıqarıb göz yaşını silmək istərkən bir rəsim düşər, dərhal yerdən alıb həsrətlə baqar, hali dəyişərək*). Ah, Arslan! Sevgili Arslan! (*Öpərək*). Bir daha səni görsəydim, ölməzdim. Əvət, hiç olmasa sənin qollarının arasında ölsəydim, yenə məs'ud olurdum.

Bayram (*daxıl olaraq, məhrəmanə*). Xanım, Arslan bəy gəlmış...

Maral. Pəki, nə diyor.

Bayram. Diyor ki, artıq hər şey hazır... Marala söylə ki, vaqtı qeyb etməsin, şimdə fayton gələcək...

Maral. Ah, pək gözəl... Fəqət saqın, kimsə duymasın! (*Bayramın əlinə dörd-beş altın sıqışdıraraq*). Al, iştə bunları da evinizə göndə-rirsin.

Bayram. Təşəkkür edərim.

Maral. Bən şimdə kəndi odama gedirim, fayton gəldiyi kibi xəbər verərsin.

Bayram. Baş üstünə, xanım...

Maral (*sağ qapıdan çıqaraq*). Ah, şü bayquş yuvasından bir qur-tula bilsəydim...

Humay ilə Cəmil əllərində birər çiçək dəməti olaraq sol qapıdan girərlər. Bu sırada eşik qapı çalınır.

Cəmil bəy. Bayram, gör qapıyı çalan kimdir? Nadir bəy olsa gəlib söylərsin.

Bayram (*dışarı fırlayaraq*). Pəki, əfəndim!

H u m a y (*Cəmil bəyə*). Haydı, gedəlim, bu günkü qəzetəyə bir göz gəzdirəlim, baqalım nə var, nə yoq...

Cəmil bəy. Nə olacaq! Hər günkü saçma, hər günkü fəlakət!.. İştə hər tərəfdə haq naminə bir haqsızlıqdır gediyor... (*Sağ qapıdan çıqarlar. Bu sıradı Turxan bəy, Nadir bəy, Bayram sol qapıdan daxil olurlar*).

Turxan bəy (*Bayrama*). Cəmil nerdə?

Bayram. Odasındadır, əfəndim.

Turxan bəy. Yalnızmı?

Bayram. Xayır, Humay xanım da yanında.

Turxan bəy. Ona şübhəmi var!.. Hiç o, Humaydan ayrılmı? (*Qızğın və sinirli*). Canım, bu qız bir bəla olub da başımıza keçdi; artıq onun əlindən çarsuya, bazara çıqamıyoruz. Nerəyə getsən, xalqın ağzında “Cəmil-Humay” sözündən başqa bir laqırtı yoq.

Eşik qapı təkrar çalınır, **B a y r a m** çıqar.

Nadir bəy. Fəqət avam camaatin hər sözünə qulaq verilirmi, ya?

Turxan bəy (*hiddətli*). Pək ə'la, avam camaata qulaq vermədik, lakin bu qızın yüzü-gözü açıq gəzməsinə nə dersin?

Nadir bəy. Zatən o, ta çocuqluqdan bəri açıq və sərbəst olaraq böymüşdür.

Turxan bəy. Pəki, bu hərəkət şəriətə müvafiqmi ya?

Nadir bəy. Əlbəttə, ona şübhəmi var?..

Turxan bəy (*aci qəhqəhə ilə*). Yanılıyorsun, əzizim, yanılıyorsun...

Nadir bəy. Bilməm!.. Fəqət bəncə: şəriət insanların nicat və səadəti üçün yapılmış bir qanundur. Xalqı təhlikəli uçurumlara yuvarlayan bir qanun isə pək çürük və mə'nasız bir əfsanə deməkdir. Bir də nə islam şüarı, nə türkülük səciyyəsi qadınlara “örtün!” deyə, əsla məcbur etməz və bu hal yalnız e'tiyaddan doğma bir məhkumiyyətdir ki, o da er-gec zail olar.

Turxan bəy. Pək gözəl, bu şəhirdə Humaydan başqa qız-gəlin yoqmu ya?

Nadir bəy (*mütəbəssim*). Dedim ya... bir az sonra həpsini Huma-ya arqadaş bulursunuz...

Turxan bəy. Nə demək istiyorsun, Nadir?! Sən dəmi şaşıldın?

Nadir bəy. Doğrusu, dağ keçisi kibi vəhşi böyümüş bir qadına deyəcək yoq... Lakin sağlam bir təriyəyə, sarsılmaz bir əxlaqa malik olan xanımların açıq gəzməsində hiç bir məhzur görəmiyorum. Bunuñla bərabər əcnəbilərdə olan mə'nasız sərbəstliyə də əsla tərəfdar deyilim. Hələ onun-bunun qoltuğunda rəqs edən, hər rast gəldiyi adam-la qol-qola gəzən bir xanım, bəncə qadınlıq namına böyük bir ləkədir.

Turxan bəy. Aldaniyorsun, Nadir, aldaniyorsun! Ah, qadınlara hürriyyət ha!? (*Açı qəhqəhədən sonra, ciddi və həyəcanlı*). Nadir! Nadir! Quyruqlu yıldızlar uğradığı yerləri nasıl zəhərlərsə, nasıl yaqıb-yıqarsa, əmin ol ki, sərbəst qadınlar da eyni rolu oynayacaq, eyni fəsadı törədəcəkdir.

Nadir bəy. Fəqət eyicə düşünülürsə, təriyəli qadınların törətdikləri fəsad, yaratdıqları fezilətə nisbətlə hiç dərəcəsindədir.

Turxan bəy (*istehzali qəhqəhələrlə*). Öyləmi?.. Öyləmi?!

Nadir bəy. Öylə ya... Tariximizin ən şanlı qəhrəmanlarını, ən böyük dahlərini vücud'a gətirən, əcəba qadınlar deyil də kimlərdir!?

Turxan bəy. Əfsus ki, dünyanın ən böyük qəhrəmanları yenə onların lətif və yumşaq əllərilə məhv olub getmişlər...

Nadir bəy. Lakin bir qaç istisna, hiç bir əhəmiyyəti haiz olamaz...

Turxan bəy. Bən onu-bunu bilməm. Ancaq şimdiyə qadar nerdə bir fəlakət, nerdə bir cinayət eşitdiməsə, orda mütləq bir qadın parmağı olduğunu gördüm.

Nadir bəy (*qəhqəhə ilə*). Doğrusu, fəna mühakimə deyil! Nədənsə qadınlardakı mə'sumanə və mələkanə xislətlər, onların bəşəriyyətə verdiyi ülviyət və səadətlər, bir dörlü nəzərinizi cəlb edəməyər da, daima əksini görüyorsunuz, öylə görmək istiyorsunuz...

Qazı (*başında qocaman bir sariq, burnunun ucunda pək əski və böyük bir gözlük olduğu halda, Bayramla bərabər daxil olaraq*). Əssəlamu əleyküüm... (*Turxan bəylə Nadir bəy yerindən qalqaraq “əleyküüm-əssəlam” – deyə salamlasırlar*).

Turxan bəy. Buyurun, qazı əfəndi, buyurun, baqalım... (*Bayrama*). Çapuq bir nargilə hazırla!

Bayram tez çıqar.

Qazı. Xayıır, zəhmət etməyiniz! (*Ara-sıra düşmək üzrə olan gözlüyünü əli ilə tutaraq düşməsinə mane olur*).

Turxan bəy. Pəki, biz bu gəlib-getməkdən nə anladıq?
Qazı. Fəqət şər'i bir məsələ için gəldim. Yoqsa oturacaq deyilim.
Turxan bəy. Nasıl məsələ? Xeyir ola!?

Qazı (*aci-aci gülərək, heyrətlə*). Doğrusu, bu arifanə təcahülünüz pək mə'nidardır!

Turxan bəy. Əfv edərsiniz, sözünüzdən hiç bir mə'na çıqaramıyorum.

Qazı. Sübhanallah!.. Şəhirdə bütün ünas-zükur, müslim, qeyri-müslim hər kəsin bildiyi bir işi, siz niçin bilmiyəsiniz?!

Turxan bəy. Nasıl, əfəndim? Nə imiş, əcəba?

Qazı (*qafasını oynataraq*). Təəssüf olunur!.. Təəssüf olunur. Turxan bəy əfəndi!.. Atadan-babadan sizin namuslu, heysiyyətli bir xanədən olduğunuzu bütün vilayət bilir, lakin... lakin çoq təəssüf olunur ki, böylə şərəfli bir xanədanı siz ləkələmək istiyorsunuz!

Turxan bəy (*sinirli*). Rica edərim, hər nə söyləmək istiyorsun, qısa və açıq söylə!

Qazı (*birdən-birə bağıraraq*). Nə söyləyim ki, xalqın arasına yeni bid'ət qoyursunuz... Gəlinin islam qızı olduğu halda bir xırıstiyandan seçilmiyor (*Qayət sinirli*). Ah... Ah!.. Müsəlmanlıq böylə gedərsə, çoq sürməz ki, ev-eşiyimiz Lut şəhri kibi yerin dibinə keçər!

Nadir bəy. Əfv edərsiniz, qazı əfəndi!.. Əvvəla, bu, vicdani bir məsələdir. Saniyən, bunu siz bid'ət bildiyiniz halda ən böyük üləma tamamilə şəriətə müvafiq görüyür.

Qazı. Kim? Üləməmə?.. (*Zəhrxəndə ilə*). Bir taqım şəriət xainləri üləma sırasınamı keçdi?.. Yoqsa sizin kibi sərsəmlərə alət olmuşlar da, onunçünmü?!

Nadir bəy. Zənn edərsəm həddini çoq təcavüz ediyorsun, bu dərəcə tərbiyəsizliyin lüzumu yoq...

Qazı (*hiddətlə yerindən qalqaraq*). Banamı? Ah, artıq banamı tərbiyəsiz diyorsun?

Nadir bəy (*kəskin*). Əvət, söylədiklərinə diqqət etsən, nə dərəcədə ağızı bozuq bir səfil olduğunu anlaysın!..

Turxan bəy. Nadir! Rica edərim, artıq yetişir...

Qazı (*cılğın bir halda bağıraraq*). Bir alimə bu dərəcə bihörmətlik ha?..

Nadir bəy (*qəhqəhə ilə gülərək*). Alımları təhqir ediyorsun...

Qazı. Ah, sapqınlar!.. Azığınlar!.. Şəriət xaini mə'l'unlar! (*Qapayı siddətlə qapayıb çıqar*).

Turxan bəy. Xayır, xayır, onda hiç bir qəbahət yoq... Bütün bu rəzalətləri törədən bənim o heysiyyətsiz, şərəfsiz oğlumdur (*Hiddətli və sinirli bir halda bağıraraq*). Ah, Cəmil, Cəmil! Allah sana xoş gün göstərməsin...

Cəmil bəy (*şaşırmış bir halda daxil olaraq*). Yenə nə var? Nə olmuş?..

Turxan bəy. Daha nə olacaq!.. Daha nə olsun ki, dost-düşman içində bizi yerlərə soqdun!

Cəmil bəy. Bənmə!

Turxan bəy (*nifrətlə*). Allahını sevərsən, söylətmə bəni!..

Cəmil bəy. Əgər bənim bu şəhirdə oturmam sizi sıqıyorsa, dəf' olub getməyə hazırlım.

Nadir bəy. Bu sözlərin nə lüzumu var, canım!

Turxan bəy (*Cəmilə*). Uzun laf istəməm, bir həftəyə qadar ya o qız bu şəhirdən çıqmalıdır, ya bən!..

Cəmil bəy (*darğın*). Xayır, bir həftə pək uzaq... Bu saət!.. Əvət, bu saət qulluğundan mürəxxəs ola biliriz.

Turxan bəy. Buyurun!.. Buyurun! Uğurlar olsun!

Cəmil çıqmaq ister.

Nadir bəy (*yaqalayaraq*). Nə yapıyorsun, Cəmil! Divanəmisin?

Cəmil bəy. Yetişir, Nadir, artıq yetişir..

Nadir bəy (*israr ilə*). Allah eşqinə, çocuqluğu bıraq!

Cəmil bəy. Əmin olunuz ki, bütün dünya bəni bu fikrimdən vazgeçirəməz.

Turxan bəy (*aci-acı gülərək, Cəmilə*). Gerçekdən gediyorsun ha!?

Cəmil bəy (*küskün və sinirli*). Əvət, gediyorum, babacığım! Sağlıqda qalmız!.. (*Sağ qapıdan çıqar*).

Nadir bəy (*Turxan bəyə*). Canım, sözü bir az müləyim söylə-səniz, olmazmı ya?..

Turxan bəy (*qızğın*). Nadir! Nadir! Artıq bən Cəmil adında evlad tanımıyorum, zərər yoq, dəf' olub getsin!.. Baba sözündən çıqmaq nə olduğunu iştə sonra anlar!..

Bayram (*sol qapıdan tez içəri girib Turxan bəyə*). Əfəndim, şəhir hakimi polis göndərmiş, sizi əcələ istiyor.

Turxan bəy. Pəki, baqalım bu nə diyor? (*Baqıb dışarı çıqar. Bayram da arqasınca gedər. Nadir bəy sinirli və düşüncəli bir halda odada bir aşağı, bir yuqarı gəzinib durur. Bu sıradə sağ qapı nazikanə vurulur*).

Nadir bəy. Kim o?

Humay (*bənzi uçmuş bir halda daxil olaraq*). Nadir! Cəmil sizi görmək istiyor, bən də Turxan bəyi vida etməyə gəldim...

Nadir bəy (*şəşqin*). Allah, Allah... Nə münasibətsiz hallar! (*Qayət qızğın və sinirli*). Xocalarımız şöylə! İxtiyarlarımız böylə!.. Gənc-lərimiz öylə!.. İnsan düşündükə qafası dönüyor... Hər tərəfə baqsan ya ifratdır, ya təfrift. Kimsə kimsəyi anlamıyor!.. Kimsə kimsəyi dinləməyin!.. Nə vəhşilər kibi vəhşiyiz, nə mədənilər kibi mədəni!..

Humay (*məhzunanə*). Əvət, pək doğru, əfəndim!.. Lakin nə yapmalı!? (*Sağ qapıdan çıqarlar*).

Maral incə, nimşəffaf bir şal örtünmüş olduğu halda Nazlı ilə bərabər daxil olur. Böyük bir iztirab içinde bir şey arar kibi baqınıb durur.

Nazlı (*təlaş ilə*). Yenə gözümə pək pərişan görünüyorsun? Nə var? Nə olmuş! Bət-bənizin niçin öylə uçmuş?

Maral. Bayram nerdə?

Nazlı. Nə yapacaqsın?

Maral (*müztərib*). Ah!

Nazlı. Maral! Səndə bir xəbər var, fəqət bəndən gizliyorsun... Hər dərdinə şərik olduğumu bildiyin halda, niçin yürüyini bana açmayıorsun?

Maral. Of, hər dəqiqə yaqıcı xülyalar, vərəmli xəyallar beynimə hücum edib duruyor, nə söyləyəcəyimi kəndim də bilmiyorum.

Nazlı. Söylə, yavrum, söylə!.. Sənin yolunda əlimdən gələni əsir-gəməm. Söylə, hiç çəkinmə!..

Maral (*Nazlinin qollarına sarılıraq, məhzunanə*). Gediyorum, Nazlı bacı, getmək istiyorum.

Nazlı (*heyrətlə*). Nerəyə?

Maral (*məhcub*). Ah... Arslan bəyə söz verdim, könül verdim...

Nazlı (*şəşqin*). Nasıl?! Qoşulub qaçmaqmı?

Maral (*titrək səslə*). Əvət.

Nazlı (*müləyimətlə*). Maral! Maral!.. Həyat beş günlükdür, fəqət namu...s! Namus əbədidir!

Maral (*mütəəssir*). Of, aman, yarəbbi!

Nazlı (kəskin). Maral! Yavrum! Allahın əmri... Peyğəmbərin şəriəti... ayaqlar altına alınmaz, qızım! Anlayormusun? Hələ bunu cəllad sifətli Turxan bəy duyarsa, inan ki, səni əsla sağ bıraqmaz!

Maral (sinirli). Ah, şimdiyə qadar öylə bir nəzakətdə bulunsayıdı, daha məmnun olurdum!

Nazlı. Uf, yavrum!

Maral. Söylə, Allah için söylə! Əcəba xain bir cəllad əlində qəhr olmaq, şəriətə itaətmə deməkdir?

Nazlı. Qızım, bir düşün!.. Kimsəsiz anan, o zavallı qadın ayaqda duracaq hali yoq ikən, şimdə böylə dəhşətli bir xəbər duyarsa, gör nə olur?!

Maral. Artıq təhəmmülüm qalmadı. Yetər! Ah, daha söyləmə! (*Bu sıradə “Nazlı! Ay Nazlı” deyə Cəmil bəyin səsi eşidilir*).

Nazlı. Şimdicik gəliyorum, elmasım, məraq etmə! Allah kərimdir (*Sağ qapıdan çıqar*).

Maral. Allah kərimdir! (*Mə'yus bir halda düşünür*).

Bayram (*sol qapıdan içəri girər*). Xanım, Arslan bəy gəldi, sizi bəkləyir.

Maral. Söylə ki, kefim yoq, bu gün gedəməm.

Bayram (*düşünür*).

Maral. Haydi, get!.. Get, söylə! Həm də içəri gəlmək istəsə, saqın, bıraqma!

Bayram. Hiç bu mümkünü ya!.. Şimdicə getmək için söz ver-mədinmi?

Maral (hiddətli). Sana nə söylərlərsə, ona baq!

Bayram. Pəki... (*Çıqar*).

Maral (şaşqın və sərsəm bir halda). Ah, aman yarəbbi! Hər iki tərəfim təhlükeli uçurum... Burada qalsam Turxan bəyin murdar nəfəsi, qoşulub qaçsam namus, iffət məsələsi bəni bitirəcək, bəni məhv edə-cəkdir.

Arslan bəy sol qapıdan əcələ içəri girər, Maral ürkərək bir tərəfə çökilir.

Arslan bəy. Maral!

Maral. Ah, Arslan! (*Bir az daha çəkilir*).

Arslan bəy. Maral! Bu nə kefsizlikdir?

Maral. Hiç, Arslan! Hiç..

Arslan bəy (*Maralın əllərini yaqalayaraq*). Öylə isə niçin duruyorsun? Haydi, gedəlim.

Maral. Xayır, xayır, Arslan, daha gedəmiyəcəyim. Artıq bundan sonra...

Arslan bəy. Aman, nə demək istiyorsun?!

Maral. Əvət, artıq bundan sonra bəni unut!.. Bu çarəsiz bədbaxtı unut!

Arslan bəy. Maral, Maral!.. Ah, nələr eşidiyyorum!?

Maral (müztərib). Aman, yarəbbi!

Arslan bəy. Maral!?

Bu halda Turxan bəy gəlir, onları böylə görünçə şaşırıb durur.

Maral. Ah, Arslan!.. Arslan!..

Turxan bəy (*dərhal revolverini çıqarır. Maralın sözünü kəsərək acı qəhqəhə ilə*). Ya!.. Səndəki vəfa bu imiş ha!?

Maral (məzlumanə). Aman, bəyim!

Turxan bəy. Uzun söz lazım deyil... Al, iştə bu sənin... (*Revolver patlar, Maral – “Ah” deyə düşü verir. Sonra Arslan bəyi nişanla-yaraq*). Bu da... (*Revolver açılma*z).

Arslan bəy (*hücum edərək*). Ah, namərd! Alçaq! O, mələk kibi mə'sumdur (*Haman xəncər ilə Turxan bəyi göksündən yaralar və dışarı fırlar*).

Turxan bəy. Xain!.. Vicdansız!..

(*Deyə Arslanı izlər*)

Maral (həzin və yaralı bir səslə). Uf... (*Sofada bir-iki qurşun daha patlar*).

Humay (*təlaş ilə daxil olaraq*). Eyvah, bu nə fəlakət!.. (*Maralı qucaqlayaraq*). Maral!.. Maral!..

Maral (məhzun və acı təbəssümlə). Ah, Humay! Sənmisin?..

Humay. Sevgili Maral, hanki cəllad sana qiydı?

Maral. Hiç sorma!..

Nadirlə Cəmil gəlir, mənzəreyi-faciəyi görünçə “ah” – deyə dona qalırlar. Eyni zamanda Turxan bəy də göksünü sağ əli ilə tutmuş olduğu halda geri döñər. Şaşqın və nadim bir cəllad tevri ilə baqıb durur.

Maral. Humay!.. Əlvida!.. Ah, bəndən anama... salam! Unutma!.. Uf!.. Əl...vida!.. (*Təslimi-ruh edər*).

Humay (*yaralı bir fəryad ilə*). Ah, Maral!.. Maral!.. Maral!.. (*Deyə öpüb bağrına basar və şiddətli hıçqırıqlar içində boğulub düşər*).

Lakin Humay ilə Maralın son sözləri dəvam etdiyi sırada Nadirlə Cəmilin sabit və əzici nəzərləri daima yuqarıdan aşağıya olaraq Turxan bəy üzərinə dikili qalır.

Pərdə

SON

Gəncə, 1913

ŞEYX SƏN'AN

FACİƏ - 4 PƏRDƏ

Qeyd

“Şeyx Sən’an” mövqu-tamaşaya qonulduğu zaman ikinci pərdənin birinci səhnəsi ilə ikinci səhnəsi bir yerdə təmsil edilir.

Üçüncü pərdənin ikinci səhnəsi ilə sondakı ilavə isə bütün-bütünə atılır.

H.C.

ƏŞXAS

Şeyx Kəbir – fəzilət və irfanılıq, irşad və ictihadılə məşhur, ağsaqlı və nurani bir mürşid.

Şeyx Əbuzər – Şeyx Kəbirin ailəsinə məhrəm, ev işlərinə nəzarət edər bir ixtiyar.

Zəhra – Şeyx Kəbirin qızı.

Əzra – Zəhranın rəfiqəsi, Şeyx Əbuzərin qızı.

Şeyx Sən’an – otuz yaşında, xoşsima bir tələbə.

Şeyx Hadi

Şeyx Sədra } – Şeyx Sən’anın yaqın arqadaşları.
Əbü'lula

Şeyx Mərvan – təkgözlü, orta yaşlı bir şəxs.

Şeyx Nəim – Şeyx Mərvanın məsləkdaşı.

Şeyx Əbülləhyə } – orta yaşlı, iki zahidməslək arqadaş. Fəqət Əbdülləhyə-
Şeyx Cəfər } nin saqalı aşırı dərəcədə uzundur.

Oğuz } – iki gürbüz dəliqanlı

Özdəmir }

Dərviş – nurani bir ixtiyar.

İki kor ərəb, dəvəçi, mələklər, sair şeyxlər və müridlər.

Xumar (Tamara) – olduqca gözəl və mə'sum ruhlu bir gürcü qızı.

Nina – Xumarın rəfiqəsi.

Anton } – iki sıq dəliqanlı.

Simon }

Platon – Xumarın babası.

Serqo – Platonun xidmətçisi.

Papas – sağlam vücuđlu, mühib simalı bir keşif.

Sair dəliqanlılar, qızlar və çocuqlar...

Şeyxlər və müridlər – ərəb qiyaftində; gürcülər isə əski gürcü
qiyaftindədirlər.

BİRİNCİ PƏRDƏ

I SƏHNƏ

Mədineyi-Münəvvərədə, Şeyx Kəbirin evində üləmayə məxsus bir qəbul odası... Odanın iki qapısı, üç-dört pəncərəsi var. Qapının biri Şeyxin hərəmxanəsinə açılır. Pərdə açıldıqda, Şeyx Əbuzər odanın bir guşəsində ikindi namazını bitirmiş, əlləri və yüzü göyə doğru duaya məşğul görünür.

Zəhra

(Əzra ilə bərabər hərəmxanə qapısından daxil olaraq)

Şeyx, ya Şeyx!

Əzra

Şeyx!

Şeyx Əbuzər

(niyazkar)

Ya Allah!

Zəhra

Bana baq...

Şeyx Əbuzər

(mütəvəkkil)

La ilahə-illəllah!

Zəhra

(yaqlasaraq)

Şeyx Əbuzər!

Şeyx Əbuzər

(dönərək)

Nədir, qızım?

Zəhra

Əl'an,
Bir xəbər yoqmu Şeyx Sən'andan?

Şeyx Əbuzər

İki-üç dəfə getdim evlərinə...

Zəhra

Əcəba xastalanmamış ki yenə?

Şeyx Əbuzər

Qomşular söylüyor ki, həp gecələr
Uyumaq bilmiyor sabahə qadar.
Qoşuyor hər səhər biyabanə,
Həm də əsla qarışmaz insanə.
Halı pəjmürdə, sanki bir məcnun;
Anlaşılmaz nədir məramı onun?!
Şaşırır həp Mədinə əhli bütün
Onu gördükcə müztərib, düşkün.

Zəhra

Nə olur? Bir də get, rica edərim.

Şeyx Əbuzər

Pəki, gedərim.

(Qalqıb gedər. Çıqdığı sıradə mə'nali bir bağışla Zəhraya baqaraq)

Bunda bir sırr var, edilməz faş,
Nə için, anlamam, əcəb bu təlaş!?

Əzra

Bu məraq iştə fəzlədir, Zəhra!

Zəhra

Sorma, hiç sorma, nazənin Əzra!..

Əzra

Səndə bir öylə hüsnü cazibə var,
Ki olur, hər görən pərəstişkar.
Səni Sən'an arar da kəndi bulur,
Daima eşq hüsnə mail olur.

Zəhra

Qalmamış bəndə zərrə səbrü qərar,
Bana Sən'ansız olmuş aləm tar.
Altı yıldır ki, zarü dərbədərim,
Həp onundur məsərrətim, kədərim.
Altı yıldır əsirü mədhuşim,
Onun eşqilə məstü bihuşim.
Azacıq bəndə varsa hüsnü cəmal,
Onda həm hüsn var, həm elmü kəmal.

Əzra

Kimsəsiz bir zavallıdır Sən'an,
Səndə vardır fəqət nəcabətü şan.
Bir baban var, cihanda şöhrətgir:
Fazili-binəzir, Şeyx Kəbir.

Zəhra

Doğru, pək doğrudur sözün, lakin,
Bəncə mə'nası yoq həsəb-nəsəbin.

Qara quldan da alçaq olsa, inan,
Yenə bəndən şərəflidir Sən'an.

Əzra

(pəncərəyə baqaraq)

Gəliyor, iştə, gözlərin aydın...

Zəhra

(şaşqın)

Kim? O kimdir?

Əzra

(əlilə göstərir)

Zavallı pək dalğın...

Zəhra

(baqaraq)

Ah, Sən'an! Nasıl da halı fəna!..
Bizi yalnız biraq da...

(odadan çıqdığı sıradə Əzraya)

Sonra sana
Söylənir, şübhəsiz bütün əhval.

Böyük bir təlaş içində qapıya yaqın bir güşədə bəklər. Şeyx Sən'an daxil olub
baqınır. Zəhrayı görünçə halı dəyişir.

Söylə, Sən'an, nədir bu müdhiş hal?

Şeyx Sən'an sükut edər.

Nə bəla var başında? Söylə, nə var?

Şeyx Sən'an cəvab verməz.

Söylə, aç söylə...

Şeyx Sən'an

Etmə gəl israr.

Zəhra

Səndə var bəlli, bir yiğin əsrar.
Söylə, aç söylə, bivəfa, qəddar!
Nə qiyafət bu? Sanki ağlarsın?

Şeyx Sən'an

Şimdi get, sonra, sonra, anlarsın.

Zəhra

Bəndə bilməm nədir bu taleyi-şum!
Sana halim deyilmidir mə'lum?
Alti yıldır sənin əsirin ikən,
Şimdi biganəyimmi gönlünə bən?
Nə təbiət bu səndə? Həm nə tuhaf!
Yoqmudur səndə mərhəmət, insaf?
Nerdə əvvəlki və'dlər əcəba?
Əcəba yoqmu, yoqmu, səndə vəfa?
O məhəbbətlə parlayan gözlər,
Şimdi bir başqa macəra söylər.
Qalmamış bəndə zərrə tabü təvan,
Məni qəhr et də, lakin atma, aman!..

Şeyx Sən'an

Səni atmaqmı!? Bir düşün, əcəba
Bu olur şeymi, nazənin Zəhra?
Sən mələksin, sevimli afətsin...

Zəhra

(Şeyx Sən'ana sarılaraq)

Ah, sən xalıqi-fəzilətsin.

Bu sıradə səhnenin işığı çekilir, ta ucta ikinci perdə qalqar. Azacıq yüksəkdə, olduqca şairanə, cazibədar, behiştı bir mənzərə görünür. Altın qanatlı mələklər əl-ələ, qol-qola olaraq incə qəhqəhələrlə gülüşüb gəzinirlər. Təbii, məlek qiyafətində olan Xumar da onların içində bulunur.

Xumar

Şeyx, gəl-gəl! Sevimli Sən'an, gəl!
Sana layiq deyil o yer, yüksəl!

Şeyx Sən'an

(şəşqın və həyəcanlı)

Ah, o... Cənnət pərisi, nazlı mələk!
Bana yüksəl diyor gülümsəyərək.

Zəhra

Söylə, Sən'an, nə var? Nə oldu yenə?
Əcəba kim göründü gözlərinə?

Şeyx Sən'an

Baq da gör, iştə cənnət, iştə mələk!

Zəhra

Nerdə?

Şeyx Sən'an

Baq, dinlə, şimdi söyləyəcək.

Zəhrada dərin bir heyrət.

Xumar

(Şeyx Sən'ana)

Durma, yüksəl, ənisi-ruhum, gəl!
Mütərəddid görünmə! Gəl, yüksəl!
Oqunur gözlərində nuri-dəha,
Yüksəl, ey şeyx! Gəl, düşünmə daha!..

Şeyx Sən'an

Of, bəndən nə istiyorsun, get!
Bəndə can qalmamış, bir insaf et.

Xumar qürur və istiğna ilə gedəcək olur. Şeyx Sən'an böyük bir təlaş və nədamətlə.

Gediyor... a-h... getmə, atma bəni!
Mərhəmət qıl, aman, unutma bəni!
Getdi, eyvah, getdi...

Zəhra

Sən'an, kim?

Şeyx Sən'an

(Xumara)

Getmə, gəl a-h, nazənin mələgim!..

Xumar

(çəkilərək)

Qal, səlamətlə qal, böyük Sən'an!

Ucdakı pərdə qapanır, səhnə aydınlaşır.

Şeyx Sən'an

Getdi, eyvah, küsdü getdi... Aman!

Məcnunanə bir içqırıqdan sonra bayğın bir halda düşəcək olur.

Zəhra

(dərhal tutar, başını dizi üstünə alaraq)

Nə fəlakətli hal, aman, ya Rəb!

Əzra

(gələrək)

Bu nə dəhşət! Nədir bu halə səbəb?

Bu sırada Şeyx Mərvan ilə Şeyx Əbuzər qapı arasında görünür.

Şeyx Mərvan

(istehzalı bir tövr ilə)

Şeyx Əbuzər! Baq, iştə seyr eylə.
Hər nə gördünsə get də aç, söylə.
Olmuş ağuşı-nərməni Zəhranın
Bəstəri-nazi Şeyx Sən'anın.

Əzra

(bunları görünçə Zəhraya)

Gəldilər a-h, aman, çabuq gedəlim.
Durma, Zəhra!..

Zəhra

Fəqət, yazıq!..

Əzra

Gedəlim!

Hər ikisi çəkilib gedər. Şeyx Əbuzərlə Şeyx Mərvan haman Sən'anın
üstünü alırlar.

Şeyx Əbuzər

Bu nə pəjmürdə hal... Aman, Sən'an!

Şeyx Mərvan

Büsbütün hiylədir, inan...

Şeyx Əbuzər

Sən'an!

Şeyx Mərvan

Xain, alçaq! Nasıl da baq, susuyor?
Sanki bir tilki seyd için pusuyor.

Şeyx Əbuzər

Sus bə!

Şeyx Mərvan

Aldanma tilkidir, tilki.

(aci-aci güller)

Şeyx Əbuzər

(hiddətli)

Nə təbiət bu səndə, bilməm ki!..

Şeyx Mərvan

(*müstəhzi*)

Əhli-hal eşq için əvət, bayılır,
Haydırı, Zəhrayı get, çağır, ayılır.

Şeyx Əbuzər

Sus, yetər, iştə gəldi Şeyx Kəbir.

Şeyx Mərvan

Gəlsin, etsin də barı bir tədbir...

Şeyx Kəbir digər şeyxlər və müridlər ilə daxil olur. Böyük bir heyrətlə ətrafi sararlar. Şeyx Hadi Şeyx Sən'ənin başını qolları arasına alır.

Şeyx Kəbir

Bu nasıl bət-bəniz? Oğul, Sən'an!

(*Şeyx Əbuzərə*)

Su gətir, haydı qos!

Şeyx Hadi

Gecikmə, aman!

Şeyx Əbuzər gedər.

Şeyx Kəbir

Hiç səbəbsiz deyil bu müdhiş hal!?

Şeyx Hadi

Nə də baydın!.. Yoq onda tabü məcal.

Şeyx Kəbir

Şübhəsiz, burda bir fəlakət var.

Ümum

Şübhəsiz, şübhəsiz bir illət var.

Şeyx Mərvan

Şübhəsiz, var cəzası hər əməlin,
Hiç zərər yoq, cəzasıdır çəksin.

Şeyx Kəbir

(*hiddətli*)

Söylə, Mərvan, nasıl cəza? Nə əməl!?

Şeyx Mərvan

Möhtərəm Şeyx! Altı gün əvvəl
Vardı Sən'anla bir mübahisəmiz,
Bağırıb söylüyordu pərvəsiz;
“Olsa me’rac, olur da ruhani,
Həp yalandır üruci-cismanı.
Bir bəşərdir, diyordu peyğəmbər,
Hiç görülmüşmü çıqsın ərşə bəşər?”

Ümum

(*heyrlətlə*)

Allah, Allah!

Şeyx Hadi

Saqın, inanmayınız!
Çünki Sən'ani söylətən yalınız

Şübhədir... Yoqsa şübhədən başqa
Yoq onun bir qüsuru, yoq əsla.

Su gəlir, həm Sən'anə içirir, həm də başını avuşdururlar.

Şeyx Kəbir

Şübhədir hər həqiqətin anası,
Şübhədir əhli-hikmətin babası.
Şübhə etməkdə haqlıdır insan,
Çünki hər kəscə bəllidir: Yaradan
Hər zaman, hər tərəfdə nurefşan,
Fərqsiz onca həp zamanü məkan...
Ona məxsus yoqsa bir mə'va,
Ərşə çıqmaqdə varmı bir mə'na?

Şeyx Nəim

Sadə me'racı etmiyor inkar,
Hələ tövhid için də şübhəsi var.
Söylüyor: “Görməyincə xalıqi bən,
İctinab eylərim pərəstişdən”.

Şeyx Mərvan

Bu zəlalətdir iştə...

Şeyx Hadi

Sus, sən sus!

Şeyx Mərvan

Sanki bən susdum, öylədir, əfsus.

Şeyx Kəbir

(böyük bir dalğınlıqdan sonra)

Şübħə artarsa, həm yeqin artar,
Mə'rifət nuru şübhədən parlar,
Zənn edərsəm yanılmıyor Sən'an,
Çünki xəllaq için şərəfli məkan
Eyi, parlaq könüllər olsa gərək...
Kim ki, Allahı istiyor görmək,
Arasın qəlbi-tabnakində,
Arasın kəndi ruhi-pakində,
Hər kimin qəlbi, ruhu düzgündür,
Daima hiss edər də haqqı görür.
Feyləsufanə ruha malik olan
Yaşamaz ayrı hərgiz Allahdan.

Şeyx Sən'an gözlərini açaraq donuq bir vəziyyətlə baqınır.

Şeyx Kəbir

“Və minəl mai külli-şey’ün hey”

Şeyx Hadi

Su ilə canlanır, əvət, hər şey.

Şeyx Sən'an

Of...

Şeyx Hadi

Sən'an!

Şeyx Kəbir

Nasilsın, evladim?

Ümum

Çoq şükür!..

Şeyx Mərvan

(*Sən'ana*)

Tutduğundan ol nadim,
Bir də hic şübhə etmə!..

Şeyx Sədra

(*Mərvana*)

Sus, yahu!

Şeyx Sən'an

(*oturaraq, bitab*)

“Vəhdəhu la ilahə illa hu”

Şeyx Kəbir

(*Şeyx Mərvana*)

Hiç utandınmı?

Şeyx Hadi

(*hakəza*)

Var sözünmü yenə?

Şeyx Nəim

Hələ “Şəqqülqəmər” hekayəsinə,
Veriyor başqa dürlü bin mə’na.

Şeyx Kəbir

(*Nəimə*)

Yetişir, sən də sus!..

Şeyx Hadi

(yana)

Səfil, ədna!..

Şeyx Mərvan

(Nəimə, xüsusi)

Hələ, Zəhra!..

Şeyx Nəim

Nasıl?

Şeyx Mərvan

Tuhaf bir sırr,
O da bambaşqa bir rəzalətdir.

Şeyx Kəbir

(mirildanmaqda olan Şeyx Mərvan ilə Şeyx Nəimə)

Böylə dar ruha malik olduğunuz
Hiç də layiq deyil... Yetər, susunuz!

(dirsəklənib oturmaqda olan Sən'ana)

Söylə, Sən'an, nə var? Nə oldu sana?

Şeyx Sən'an

Möhtərəm Şeyx! Sorma, hiç sorma!

Şeyx Kəbir

Nerdəsin? Üç gün oldu müntəziriz,
Söylə, bir söylə...

Şeyx Sən'an

(*məhcub*)

A-h, əfv ediniz.

Şeyx Kəbir

Yaşamaqçın hicab qorquludur,
Utanınlar pək az müvəffəq olur.
Bu sıqlımaqdə bəncə yoq mə'na,
Hər nə var, hiç çəkinmə, söylə bana.

Şeyx Sən'an

Çünki dəhşətli gördüyüüm rö'ya...

Şeyx Kəbir

Söylə...

Şeyx Sən'an

Hiç varmıyorum dilim əsla.

Bu sırada Zəhra ilə Əzra yarı açılmış qapı arasında görünərək onları böyük bir
məraq ilə dinişib dururlar.

Şeyx Hadi

(*Sən'ana*)

Bu tərəddüd, inan ki, bicadır.

Şeyx Kəbir

Bir həqiqət deyil bu, rö'yadır.

Şeyx Sən'an yerindən qalqaraq rö'yasını söyləməyə başlar. Şeyx Kəbir onun sözlərini
dinişib yeri gəldikcə başını təhərrükə təsdiq və dəvam əlamətləri göstərir.

Şeyx Sən'an

Ey büyük Şeyx! Gördüm ətrafi
Sarıyor incə, xoş bir aydınlıq.
Gecənin sanki xəndeyi-safi
Saçıyor kainatə bayğınlıq.
Ruhu təsxir edən gözəl məhtab,
Dəmbədəm nəşr edərdi mevceyi-nur,
Gəldi bir şeyx o dəm yüzündə niqab,
Bəni ta gördü, oldu pək məsrur.
Sanki bir tifl idim... Qucaqlayaraq
Bir zaman öpdü, sevdi, hoplatdı.
Sonra omzunda çoq atıb tutaraq,
Gah gəzdirdi, gah oynatdı.
Aqibət bən o möhtərəm şeyxin
Sillələr endirib də yüz-gözünə,
Əylənirdim... xilas edilmək için,
Xeyli yalvardı, baqmadım sözünə.
Azacıq keçdi, şeyxi-namə'lum,
Bir də gördüm diyor ki: "Baq, Sən'an!
Baq nə müdhiş, nasıl dərin uçurum.
İştə son mənzil! İştə Gürcüstan!"
Baqdım eyvah, atıb da boynundan,
Bəni bir an içində məhv edəcək.
Bağırıb Haqdan istəyincə aman
Qoşdu imdadə bir ziyalı mələk...

Şeyx Kəbir

Sonra?

Şeyx Sən'an

Ta şeyxə eylədim diqqət,
Bəni titrətdi bir dərin heyrət.

Şeyx Kəbir

Əcəba kimdi şeyx?

Şeyx Sən'an

Sorma!..

Şeyx Kəbir

Niçin?

Şeyx Sən'an

Sən idin ah, o şeyx, əvət, sən idin.

Hər kəsdə böyük bir heyrət. Şeyx Kəbir isə mə'nalı bir tərzdə başını təhərrükə, bir qadar sükut ixtiyar edər.

Bəni, şeyxim, bağışla, mə'zurim;
Çünki məğduri, həm də mənfurim.

Şeyx Mərvan

(yarım səslə Nəimə)

İştə gördünmü? Baq, nasıl xain!..

Şeyx Nəim

(Şeyx Kəbiri göstərərək, eyni ahənglə istehzalı)

Baqalım, bir nə söylüyör kahin!

Şeyx Hadi

(Sən'anı təsliyətlə)

Bunca dəhşət, inan ki, bicadır.

Şeyx Sədra

Hiç təlaş istəməz, bu rö'yadır.

Şeyx Kəbir

(*Sən'ana*)

Oğlum! Er-gec tutar cihanı adın,
Söylənir ictihadü irşadın.
Cahil-arif, böyük-küçük yeksər,
Səni özlər, sevər, pərəstiş edər.
Bəni bir gün gəlir də xalq unutub
Sana həp əhli-hal olur məczub.

Hər kəsdə qıbtəli bir heyrət.

Şeyx Hadi

(*arqadaşlarına*)

Bu nə tale, nasıl məziyyətdir?!

Şeyx Sədra

Şübhəsiz ən böyük səadətdir.

Əbü'lüla

Kimsə bir böylə şanlı gün görməz...

Şeyx Kəbir

Bu səadət fəqət uzun sürməz.

(*Sən'ana*)

Çünki rö'yada gördüğün uçurum
Səni eylər bu feyzdən məhrum,
Baş verir səndən öylə bir hərəkət
Ki, bütün xalq edər həman nifrət.
Alçalır, ruhun alçalır... Ancaq,
Səni alçaldan ehtiras olacaq.

Şeyx Mərvan

(Nəimə)

Bu, fəzilət deyil, rəzalətdir...

Şeyx Nəim

(Mərvana)

Bu, səadət deyil də, zillətdir.

Şeyx Sən' an məbhut bir halda azacıq düşünür. Sonra ağlayacaq dərəcədə bir tutqunluqla Şeyx Kəbirin ayaqlarına qapanır. Şeyx Kəbir onun qolundan tutub qaldırır və əlini omuzuna qoyar.

Şeyx Kəbir

Səni annən doğurdu Turanda,
Yaşadın bir zaman da İranda,
Kəsbi-irfan için, fəzilət için
Sonra İranı tərk edib gəldin,
Ərəbstanı ixtiyar etdin.
Gənc ikən kəsbi-iştihar etdin.
Lakin ən son yerin, zəki Sən' an!
Olacaq son nəfəsdə Gürcüstan.
Qapılıb hissə olmasan gümrah,
Olacaq məqbərin ziyanətgah.

Şeyx Sən' an

Şeyxim, əfv et, fəqət bir ərzim var.

Şeyx Kəbir

Söylə, yavrum, sıqlılma, yoq icbar.

Şeyx Sən' an

Hanki şeydir səbəb fəlakətimə?
Onu mümkünse, söylə, gizlətmə!

Zəhra

A-h!..

Şeyx Kəbir

O yalnız qadındır, iştə qadın!

Şeyx Mərvan

(*istehzali bir tövr ilə Şeyx Əbzərə*)

Söylə Zəhrayə: “Gözlərin aydın!”

Şeyx Sən'an

(*göyə doğru*)

Ey büyük Tanrı, ey büyük Yaradan!
Hər qulun hali, fikri səncə əyan.
Bəni səndən gözəl bilən, tanıyan,
Varmı, ey xalıqi-zəminü zaman!

(*Şeyx Kəbirə*)

Bən otuz yıl cihanda zahidvar,
Bilmədim qız-qadın nədir zinhar.
Nə qadar bəndə varsa hissü həyat,
Ehtirasate düşmənim... heyhat!
Bana biganə, zevqi-nəfsani,
Sevdiyim yalnız eşqi-ruhani...
Daha gönlümde qeyri eşqə, inan,
Yer bulunmaz, xayırlı... xayırlı...

Bu sırada təkrar səhnənin işığı azalır, ikinci pərdə qalqaraq ta ueda əvvəlki behiştini
mənzərə görünməyə başlar.

Xumarr

(*sitmali bir ahənglə*)

Sən'an!
Nə çabuq çıqdı xatirindən?

Şeyx Sən'an

Aman!..
Bən şaşirdım. Saqın, inanma!

Xumar

Yalan!..

Hər kəsdə böyük bir heyrot...

Şeyx Sən'an

Ah, gəl, gəl, qüsürə baqma...

Şeyx Kəbir

Nə o?
Nədir, oğlum?

Şeyx Sən'an

Odur, o!.. Baq, yenə o!

(Xumara)

Bəni əfv et!..

Xumar

Sevimli Sən'an, gəl!
Gəl, gəl!.. Oldunsa gər peşiman, gəl!

(gedəcək olur)

Şeyx Sən'an

(Xumara doğru qoşaraq şasqın və məcnunana)

Gediyor... A-h, getmə!

Şeyx Kəbir

Kimdir o, kim?

İkinci pərdə yavaş-yavaş qapanmağa başlar.

Şeyx Sən'an

(yaralı və həyəcanlı)

Getmə, dur!.. Getmə, nazənin mələğim!

(qoşub Xumarı qucaqlamaq istər, lakin müvəffəq olamaz, bayılıb düşər.)

Şeyx Kəbir

Allah-Allah, nədir bu əfsanə!?

Şeyx Mərvan

İştə divanədir o, divanə!..

Şeyx Sən'anın qorqunc halını seyr etməkdə olan Zəhra pək həzin və dərin bir ah çəkərək, bitab bir halda Əzranın qolları arasına düşər; bu sırada pərdə yavaş-yavaş enməyə başlar.

Pərdə

II SƏHNƏ

Məkkeyi-müəzzəmədə böyük bir yol... Yol kənarında bir taqm evlər, uzaqda böyük came'lər, blixassə qara örtülü Kə'bə görünür. Vəq' on yıl sonra vaqe olduğu için birinci səhnədəki əşxas, simaca gözə çarpacaq dərəcədə dəyişmişdir. Pərdə açıldıqda əlində su dəstisi olduğu halda küçük bir ərəb qızının yoldan keçdiyi görülür. Şeyx Sədra ilə Əbü'lü'lə digər tərəfdən çıqarlar.

Şeyx Sədra

Bu nə müdhiş hava, susuzluqdan
Adəta qavrulub yanar insan.

Əbü'lüla

(*Kə'bəyi göstərərək*)

Şübhəsiz olmasaydı Beytullah,
Məkkə olmazdı hiç iqamətgah.
Burda ömr eyləmək fəlakətdir,
Şimdi bildim Mədinə cənnətdir.

Şeyx Sədra

(*yoldan keçən qızı*)

Gəl, qızım, bir içim su ver bana sən.

(*Qız məmnun bir tövr ilə gülümsəyərək dəstiyi verir*)

Əbü'lüla

Baş-beyin çatlıyor hərarətdən.

Şeyx Sədra

(*azacıq sudan içər, dəstiyi iadə ilə*)

Sana, yavrum, Xuda əcir versin.

Əbü'lüla

Su nasıldır? Sərinmi?

Şeyx Sədra

Sorma!..

Əbü'lüla

Niçin?

Şeyx Sədra

İstiyorsan al iç də baq, qandır,
Su deyil, adəta yapışqandır.
Allah-Allah! Tənəffüs etdikcə,
Ruhu təzyiq edər bir işgəncə.
Halım, eyvah, pək müşəvvəşdir,
Yudduğum həp alavdır, atəşdir.

Hər ikisi böyük bir intzar içində çəkilib gedər. Bu sırada Şeyx Mərvan ilə
Şeyx Nəim görünür.

Şeyx Nəim

(*Seyx Mərvana*)

Düşünürsün də həp inildərsin,
Söylə, Mərvan, niçin mükəddərsin?
Həp dəyişdin Mədinədən çıqalı...

Şeyx Mərvan

Sorma, gönlüm yaralıdır, yaralı,
Kor olaydı şu tək gözüm də bənim,
Kaş ki, Zəhrayı görmiyəydi, Nəim!..

Şeyx Nəim

Şu fəsahətlə sən niçin əcəba
Onu ram etmədin!?

Şeyx Mərvan

Xayır, əsla,
Yoqdu əsla təşəbbüsümdə qüsür,
Kim ki, mə'yub olursa, rədd olunur*.

* Küll mə'yub mərdud.

İştə çirkinlik öylə bir illət
Ki, dəmadəm qazandırır nifrət.

Şeyx Nəim

Batinin əksidir fəqət zahir.

Şeyx Mərvan

Bir yalan sözdür iştə şöhrətgir.

Şeyx Nəim

Bunca əndişə bisəmər... zira
Şeyx Hadi, Əbü'lüla, Sədra
Bir-birindən zəki, gözəl insan;
Yenə Zəhracə möhtərəm Sən'an!

Şeyx Mərvan

(*hiddətli*)

Onu xəllaqi-eşqə sormalıdır.

Şeyx Nəim

Xayır, insanda tale olmalıdır.

Şeyx Mərvan

(*yola baqaraq, usanmış bir halda*)

Əcəba nerdə qaldılar bunlar?

Şeyx Nəim

Baqalım, bəlkə başqa maneə var.

Hər ikisi geri dönər. Bu sıradə i k i k o r ə r ə b görünərək, birinci suzişli və tutqun ahənglə ud çalar, ikinci də yaralı səslə hicaz məqamında olaraq aşağıdakı əbyatı oqur.

İkinci kor

Nə eşq olaydı, nə aşiq, nə nazlı afət olaydı,
Nə xəlq olaydı, nə xalıq, nə əşki-həsrət olaydı.
Nə dərd olaydı, nə dərman, nə sur olaydı, nə matəm,
Nə aşiyaneyi-vüslət, nə bari-firqət olaydı.
Gönüldə nuri-məhəbbət, gözümədə pərdeyi-zülmət...
Nə nur olaydı, nə zülmət, nə böylə xılqət olaydı.
Nədir bu xılqəti-bimərhəmət, şu pərdəli hikmət?
Bu zülmə qarşı nolur bir də bir ədalət olaydı.
Tükəndi taqətü səbrim, ədalət! Ah, ədalət!
Nə öncə öylə səadət, nə böylə zillət olaydı.

Qəzəl bitmək üzrə ikən dəvəçi qiyafətində bir ərəb sür'ətlə gəlib keçər.

Birinci kor

Ey keçən arqadaş!..

Dəvəçi

Nədir dərdin?

Birinci kor

Bizə Sən'anı göstər, Allah için.

Dəvəçi

Şimdi əl'an o, Məkkədən çıqıyor.

Birinci kor

Bizi bir dərdi-biaman sıqıyor,
Ona Sən'an bulur da bəlkə dəva...

Dəvəçi

Nə imiş dərdiniz sizin əcəba?

Birinci kor

Biz eşitdik yiğin-yığın kor, lal,
Hər tərəfdən sağır, çolaq və topal,
Şeyx Sən'anə iltica ediyor,
Hər kəs ondan şəfa alıb gediyor.
İştə kordur bizim də gözlərimiz,
Yalvarıb biz də bir şəfa diləriz.

Dəvəçi

(aci-aci gülərək)

Bu kəramətlə ya niçin Sən'an
Şeyx Mərvanə eyləməz dərman?!
Barı açsın onun da tək gözünü,
Xalq seyr eyləsin də mö'cüzünü.

Birinci kor

Şeyxi göstər də, bəlkə çarə bilir...

Dəvəçi

Burda siz bəkləyin, o şimdi gəlir.

Dəvəçi gedər. Korlar mə'yus bir halda düşünür. Bu sırada Zəhra ilə Əzra erkək qı-yafətində görünürər. Zəhra şimdi pək dəyişmiş, bət-bənizi uçmuş... Adəta sarı bir gül yaprağı qadar solğun, daima düşüncəli və məhzundur.

Əzra

Xastasn, xasta... Nazənin Zəhra,
Səni er-gec xərab edər bu hava.
Bu nasıl bət-bəniz? Deyilmə yazıq?
Niyə bilməm Mədinədən çıqdıq.

Zəhra

Qalmamış bəndə ixtiyar əsla,
Neyləyim, başqa çarə yoq, Əzra!
Son nəfəsdir, düşün də qıl tədbir...

Əzra

Nə gəlir əldən a-h! Şeyx Kəbir
Oldu manə sənin səadətinə,
Oldu bais sənin fəlakətinə.
Dedi Sən'anə: "Qafil olma, saqın!
Sana düşman qadındır, iştə qadın..."
Dinləyib şeyxi binəva o zaman,
Dəyişib oldu başqa bir insan...

Zəhra

Daha bir çarə yoq, keçən keçmiş,
Çünki Sən'an yürekələ and içmiş.
Həp qadınlardan eyliyor nifrət,
Başqa bir fikrə bəsliyor hörmət.

(həzin bir ah ilə)

Onu son dəmdə bir də görsəydim,
Daha qalmazdı həsrətim, dərdim.

Dəvəçi

(getmiş olduğu tərəfdən evdətlə gəlib keçərək, korlara)

Şimdi Sən'an müridlərilə gəlir,
Sorunuz, bəlkə, bəlkə çarə bilir...

Korlar

Tanrı versin cəzayı-xeyr sana.

Birinci kor udu torba içine qoyub saqlar.

Zəhra

(Əzrayə)

Bəni tut, a-h, bir şey oldu bana.

Əzra

Gəl də yoldan bir az kənar olalı.

Zəhra

Baq, fənalasdı büsbütün halım.

Əzra

Üzülürsün, aman, aman, Zəhra!

Zəhra

(Əzranın yardımılıb tərəfə çəkilərək)

Bəndə can yoq, inan, inan, Əzra!
Ayrı düşdükçə Şeyx Sən'andan,
Bana guya cihan olur zindan.

Bu sıradə şeyxlər və müridlər görünməyə başlar

Şeyx Mərvan

Nə səfərdir bu, anlamam ki?!

Şeyx Nəim

Əvət,
Hiç də mə'nası yoq bunun, əlbət.

Ə b ü l ü 1 a

Yalınız borcumuz itaətdir.

Şeyx Sədra

Başqa söz söyləmək cəhalətdir.

Şeyx Ə b ü l ü h y ə

Nə çıqar böylə boş səyahətdən?
Xəlqi məhrum edər ibadətdən.

Şeyx Cəfər

Bəncə hic şübhə yoq ki, insilə cin
Yaratılmış fəqət ibadət üçün.

Şeyx Sədra

Buna idrakınız varırmı sizin?
Sizcə məchul... qədri şeyxinizin.
Hər kimin qəlbi korsa, keçmiş ola!..
Şeyx Sən'ani anlamaz əsla.

Ə b ü l ü 1 a

Seyximiz sahibi-kəramətdir,
Hər nə söylərsə eyni-hikmətdir.

Dəvəçi

(çabuq dönərək)

Əcəba şeyx nerdədir?.. Dəvələr,
Yük ağırdır, əzildilər yeksər.

Şeyx Mərvan

Pək təbii bu, yüklənən əzilir.

Şeyx Sədra

Hiç məraq etmə, şimdi gəlir.

Dəvəçi sür'ətli adımlarla gəldiyi tərəfə dönər.

Birinci kor

Bizə imdad edin, aman!

İkinci kor

Hələ dur!

Əbü'lüla

(*yola baqaraq, arqadaşlarına*)

Gəliyor, iştə şeyximiz gəliyor.

Hər kəs bir tərəfə çekilib şeyxin vüruduna müntəzir olur; Şeyx Sən'an, Şeyx Hadi və Şeyx Əbu Zər sür'ətli adımlarla gəlirlər.

Şeyx Hadi

(*ümuma*)

Möhtərəm arqadaşlar! On sənədir,
Tərk qılmış cihani Şeyx Kəbir.
Şeyx Sən'an ki, bəhri-hikmətdir,
İştə ondan bizə əmanətdir.
İctihadilə bəlli bir ustad.
Bizi on yıldır eyliyor irşad.
Şimdi əzm eyliyor də Turanə,
Keçəcək sonra xaki-İranə.
Bu səfərdən məramı şeyximizin,

Pək böyük, pək ağırdır, işte bilin!
Bən də yoldaşlarımıla bir yandan,
Hində əzm etmək üzrəyim əl'an.
Pək böyükdür bu yolda niyyətimiz,
Böyük olsun gərək də himmətimiz,
Məqsədancaq Məhəmmədin dini
Bürüsün az zamanda yer yüzünü,
Yola gəlsin də bə'zi sapqınlar,
Haq nədir anlaşınlar azğınlar.
Dini-islamə istəməz pərdə,
Nəşr edilsin gərək o hər yerdə.
Böylə haq yolda kim olursa fəda,
Ona yardımçıdır rəsuli-xuda...

Şeyxlər

Öylədir, öylə...

Müridlər

Şübhə yoq artıq.

Korlar

Şeyx, ya şeyx!

Şeyx Əbuzər

(korlara)

Bəkləyin azacıq.

Şeyx Sən'an

(parlamadə olan günəşi göstərir)

Arqadaşlar! Şu parlayan günəşin,
Feyzi birdir cihad hər kəs üçün.
Türk, hindu, ərəb, əcəm bilməz,

Nuru hər yanda artar, əksilməz.
Mə'nəvi bir günəş də var: nəvvər –
O da islam dinidir, parlar.
Parlar, afaqı nurə qərq eylər.
Həq, həqiqət nədir sə həp söylər.
Pək müqəddəsdir, iştə məqsədimiz,
Bunu lakin, saqın unutmayınınız:
Bir çoq alimnüma xəyanətkar,
Dini-islamə rəxnə salmışlar.
Bir yığın ictihadi-bimə'na.
Qaldırır hər tərəfdə bir də'va.

Şeyx Sən'an söylədiyi sıradə: göyə, Kə'bəyə, həmayilindəki Qur'ani-şərifə işarətlə
birər-birər göstərir.

Xaliqui-kainat halbüki bir...
İştə Qur'an və Kə'bə həp bıdır.
Əhli-islama həp şu birliyi biz
Nəşrү isbata qeyrət etməliyiz.

Bu sıradə Əbüllüla, Şeyx Əbülləhyə və Şeyx Cəfər kəndi aralarında qonuşurlar. Şeyx
Sən'an sözünə davam ilə

Arqdaşlar! Bu yolda zəhmət var;
İstirahət deyil, əziyyət var.
Cəbr yoq, zor yoq, istəyən qalsın,
Kim ki, məmnun deyilsə ayrılsın.

Əbüllüla

Şeyx Cəfərlə, Şeyx Əbülləhyə,
Şeyxəna! Dönmək istiyor geriyə.

Şeyx Cəfər

(Şeyx Sən'anə)

İxtiyarız da, şeyx! Mə'zuruz,
Səfər etməkdən iştə qorxuyoruz.

Şeyx Əbülləhyə

İzn versən dönüb də hər ikimiz,
Həp ibadətlə iştigal edəriz.

Şeyx Hadi

(mə'nalı və istehzalı bir qəhqəhə ilə Şeyx Əbülləhyəyə)

Əyilib qalqacaq, yeyib içəcək,
Sonra qıl köprüdən qolay keçəcək!

(hər ikisinə)

İxtiyar, dul qadınların da bütün,
Həp bu mərkəzdədir məramı bu gün!
Əcəba!.. Həzrəti-Rəsulüllah,
Cümlə əshab – Əli, Ömər həmrəh,
Daima hərbgahə qoşmuşlar,
Haqqı təbliğ üçin vuruşmuşlar.
Bu niçin? Söyləyin, niçin, əcəba?
Yoqsa bir aldanışmidir?

(Şeyx Cəfər və Şeyx Əbülləhyə)

Haşa!..

Şeyx Sən'an

(hər ikisinə)

Hiç zərər yoq, gedin Mədinəyə siz,
Bunu lakin unutmayın hərgiz,
Quru, boş səcdənin yoq aqibəti,
Haq sevər yalnız əhli-mə'rifəti.

Korlar

Ey böyük şeyx, mərhəmət!.. İmdad!..

Şeyx Sən'an

Siz nə istərsiniz?

Birinci kor

Fəqət imdad,
Bizə imdad edib şəfa veriniz!
Görmüyör kainatı gözlərimiz.

Şeyx Sən'an

Böylə e'cazkar bir insan,
Xayır, əsla yaratmamış Yaradan.
Bir qulum bən də pək həqir, aciz,
Bu yalan iftirayə uymayınız.
Həm də görməkdə bir məziyyət yoq,
Kədər, işkəncə var; məsərrət yoq.
Gərçi görmək də başqa ne'mətdir,
Görməmək ən böyük səadətdir.

Birinci kor

Bizi rədd etmə, ah, inayət qıl!

İkinci kor

Nə olur, şeyx, bir kəramət qıl!..

Şeyx Sən'an

Nə zamandan tutuldu gözləriniz?

Birinci kor

Anadan doğmadır bənimki təmiz.

Şeyx Sən'an

Həp cinayət!.. Qadın cinayəti!
Həp qadın cürmi-ehtirasatı!

Ah, bunlar niçin doğar-doğurur?
Şu qadınlar, niçin doğar-doğurur?

(ikinci kora)

Anadan doğma kormusun sən də?

Birinci kor

Bəndə əsrarı həp onun, bəndə...
Ağlamaqdan bu hal gəlmış ona,
Çünki aşiqdi bir gözəl qadına.

Şeyx Sən'an

Həp cinayət, qadın cinayati!
Həp qadın cürmi-ehtirasatı!

(seyxlərə və müridlərə)

Hər səfalət doğar qadılardan,
Baş verir hər fəlakət onlardan.
Öncə Həvva, o möhtəris nənəmiz,
İşləyib bir cinayət, açdı bir iz.
Bizi qovdurdubagi-cənnətdən,
Qıldı məhrum qurban-rəhmətdən,
Qadın insanı haqdan ayrı salır.
Həp qadınlar başa bəla sayılır.

(Korları göstərir)

İştə bunlar, zavallı insanlar,
Nəyə sizlər, yanar?.. Səbəb onlar!..

Birinci kor

Şeyx, ya şeyx! Görmək istiyoruz.

İkinci kor

Bizi mə'yus qılma, məğduruz.

Şeyx Sən'an

Nəyi görmək dilərsiniz, bilməm?
Yanıyor zülm içinde həp aləm!
Görməməkçin şu çirkin işləri siz,
Yalvarıb haqqıa, həmdü şükr ediniz.

Dəvəçi

(gələrək)

Buyurun, şeyx əfəndi!..

Şeyx Sən'an

Pək gerçək,
Gedəlim, haydı, yolcu yolda gərək...

Gedərlər.

Zəhra

(Əzra ilə bərabər gələrək)

Getdilər, ah, getdilər...

Əzra

Zəhra!
Hiç təlaş etmə, gəl!

Zəhra

(niyazkar)

Aman, Əzra!..

Əzra

(əlilə göstərir)

Döndü Sən'an, baq, iştə baq, gəliyor,
Gəliyor, həm də baq, nasıl məsrur...

Zəhra

Ah, yarəbbi, çoq şükür!.. Lakin,
Bu gəliş, kim bilir, əcəb nə için?..

Şaşqın bir halda dörd-beş adm çəkilib bəklərlər. Şeyx Sən'an, Şeyx Əbuzər, Şeyx Əbülləhyə və Şeyx Cəfər bərabər dönüb gəlirlər.

Şeyx Sən'an

Şeyx Əbuzər! Sənin də sinnin çoq,
Həm vücudunda istitəət yoq.
Sən də bunlarla şimdi bir yerdə
Get, tapın rövzeyi-peyəmbərdə.
Daima eylə Haqqə həmdü səna...
Azacıq xastadır fəqət Zəhra.

(hər üçünə)

Gecə-gündüz xəbər bilin ondan,
Unutub qafıl olmayıñ bir an.
Həm nəzakət bu, həm səvab işdir...

Əzra

(Şeyx Sən'anə yaqlaşaraq)

Səni Zəhra vidayə gəlmışdır.

(Şeyx Sən'anda dərin bir heyrət... Zəhrayı göstərərək)

İştə, qarşında titrəyir duruyor,
İştə, solğun çicək qadar məğdurd!..

Şeyx Sən'an

Ah, Zəhra! Zavallı, solğun nur!
Səni Sən'an görünçə alçalıyor.
Gəlməz əldən əyilməmək... Əlbət,
Səndə var çünkü başqa ülviyət.
Bəni əfv eylə, ey şikəstə həyat!
Sən mələksin... Fəqət... Fəqət... Heyhat...

Zəhra

Ah, Sən'an!.. Aman!.. Böyük Sən'an!..

(*Həmən bayılıb Əzranın qolları arasına düşər*)

Şeyx Sən'an

(*aci və dəhşətli bir sükütdən sonra*)

Şeyx Əbuzər! Müvazib ol... hər an
Onu təskin için çalış... Zira
Pək fəna xastadır...

(*Əzraya*)

Saqın, Əzra!
Onu gözdən ayırmayın əsla.

(*dört-beş adım uzaqlaşaraq*)

Əlvida!.. Əlvida!.. Gözəl Zəhra!..

Pərdə

İKİNCİ PƏRDƏ

I SƏHNƏ

Qafqasyada, şimdiki Tiflis civarında küçük bir dağ ətəyində mənzərəli bir yer... Bir tərəfdə Kür nəhri, digər tərəfdə dağa doğru ucu görünməz əyri bir cığır nəzərləri oqşar. Qarşıda iki-üç çadır görünür. Müridlərdən bir qaç kişi çadırlardan çıqaraq əllə-rində dəstə Kürdən su gotirir.

Bahar mevsimi... Gürcü yortusu. İkindi çağrı... Qürubə qarşı... Şeyx Sən'an Şeyx Sədra ilə bərabər gəzinərkən ötüşməkdə olan bülbülləri dinlər və şaşqın bir baqışla ətrafi tamaşa edir...

Şeyx Sən'an

(*məczub bir halda*)

İştə Qafqas!.. Səfali bir mə'va!
Allah-Allah, nədir bu abü həva!?
Nə qadar şairanə bir xilqət!
Yerə enmişdir adəta cənnət.
Bu tamaşayə qarşı hər insan,
Bəncə biixtiyar olur heyran.
Nə qadar dilruba yeşil təpələr!
Seyrə daldıqca ruhu cəzb eylər.
Gülüşür pəmbə, al, bəyaz güllər,
Ötüşür hər tərəfdə bülbüllər.
Ninni söylər küçük sular xəndan,
Görünür hər tərəfdə bir orman.
Qarlı, qartallı bir yiğin dağlar,
Ta uzaqlarda bəmbəyaz parlar.
O bulutlar nə, öylə rəngarəng!?
Bu nə qüdrət! Nə dılfirib ahəng?!
Burda qızığın günəş də pək munis
Gecələr büsbütün nədiməyi-hiss...
Hələ Kür nəhri başqa bir aləm!
Gecə mehtabə qarşı pək həmdəm
Gah olur bir dərin sükutə varır,
Gah çağlار da bir fəğan qoparır;
Çırpinır Kür boyunca pək dilbər

Qoyu kül rəngi, gök güvərçinlər,
İştə onlar: həp oynasan, qoşusan
Dalğacıqlardır öylə xəndəfəşan...
O da bir karivan, aqıb gediyor,
Bir ədəmgahə doğru əzm ediyor,
Bir səfərdir bu adəta məchul...
Qayə məchul, ibtida məchul...
İştə, insanların da hali budur,
Anlaşılmaz niçin gəlib gediyor!?

Bu sıradə aşağıdakı türkü eşidilməyə başlar, hər kəs dərin bir məczubiyətlə dinlər, durur.

Yüçə dağlar aşdım, ormanlar keçdim,
Gözəllər içində bir gözəl seçdim,
Bən o gündən yaradana and içdim,
Dünya gözəl olsa, dönməm yarımdan.
Bənim yarım al yanaqlı mələkdir,
Tazə açmış sevimli bir çiçəkdir,
Qəhr olsun o qəhrəman ki, dönəkdir,
Dünya gözəl olsa, dönməm yarımdan.

Türkü söyləməkdə olan Özdemir ə Oğuz görünməyə başlar.

Şeyx Sədra

Bana baq, arqadaşlar!

Özdemir

Əmr ediniz!

Şeyx Sədra

Hanki soydansınız? Nə dindəsiniz?

Özdemir

Soyumuz türk, dinimiz islam...

Şeyx Sən'an

Pək gözəl...

Şeyx Sədra

Gəl, yaqın gəl, iştə tamam.

Şeyx Sən'an

Bu civarlarda çoqmu, azmısınız?

Özdəmir

Doquz-on köy qadar varız yalnız.

Oğuz

Şeyx! Təşrifiniz əcəb nerədən?

Şeyx Sən'an

Kə'bədən, Məkkeyi-mükərrəmədən...

Hər ikisi böyük hörmət və səmimiyyətlə Şeyx Sən'an və Şeyx Sədranın əlini öpərlər.

Şeyx Sən'an

Arqadaş, isminiz nədir?

Özdəmir

Qulunuz
Özdəmir...

Şeyx Sən'an

Pək gözəl, onunku?

Özdəmir

Oğuz...

Şeyx Sən'an

Əcəba, böylə şimdə siz nerəyə?

Özdəmir

Gediyoruz yaqında qomşu köyə.

Oğuz

(*yola doğru baqaraq böyük bir məraqla*)

Özdəmir, Özdəmir! Baq, iştə odur,
Dəli dərvişə baq, nasıl gəliyor.

Bu sırada ağ geyimli, nurani bir dərviş yol kənarında görünür. Heyrətli və kəskin
bir nəzərlə baqınıb durur.

Şeyx Sən'an

Əcəba!?

Özdəmir

Söylətib də bilməlidir.

Oğuz

Dəlidir, şeyx əfəndi, pək dəlidir.

Şeyx Sədra

Kim bilir, bəlkə hiylədir...

Oğuz

Əsla!

Şu hərif bir bəladır, iştə bəla...

Özəmir

Dinləməz hər nə söyləsən, yalnız
Kəndi söylər də həpsi mə'nasız.
Yeməz, içməz, yaqın-uzaq bilməz,
Hələ insanə heç yaqın gəlməz.

Şeyx Sən'an

(dərvişə yaqlaşaraq)

Baba dərvış! Qılmayıñ, lütfən,
Bizi məhrum feyzi-söhbətdən.

Dərvış sükut edər.

Kimsiniz? Məsləkü təriqətiniz
Nə imiş? Söyləyin, rica edəriz.

Dərvış cəvab verməz.

Şeyx Sədra

(heyrlətlə)

Pək tuhaf!.. Ya sağır, ya dilsizdir.

Şeyx Mərvan

(gələrək)

Xayır, aldanmayın, o həm sahir,
Həm müzəvvirdir etsəniz diqqət.

Şeyx Sən'an

Kəcnəzərlər yanında öylə, əvət,
Bəncə, lakin o çöhrə pək nadir,
Pək böyük bir zəkayə malikdir.

(Dərvişə)

Sən niçin həp sükutə mailsin?
Söylə bir, hanki dinə qailsin?
Hanki məzhəbdəsin, nəsin, kimsin?
Əcəba, hanki fikrə xadimsin?

Dərviş, dəştəti məqamında laübali və məcnunənə bir ahənglə fəqət zənguləsiz olaraq,
başlar; Şeyx Sən'an heyrətlə dinlər. Digər şeyxlər və müridlər də gəlib birər-birər
ətrafına toplaşırlar.

Dərviş

Saqın, hiç sorma! Bir divanəyim bən,
Dəmadəm çırpinır pərvanəyim bən.
Babam heyrot, anamdır şübhə... Əsla
Bilinməz bən kimim, ey şeyxi-vala!
Fəqət pəjmürdə bir səyyahi-zarim,
Şəriətdən, təriqətdən kənarım,
Həqiqət istərim, yalnız həqiqət!
Yetər artıq şəriət, ya təriqət.
Qulaq verməm bən əsla bir xitabə,
Pərəstiş eyləməm hiç bir kitabə.
Əvət, Qur'an, Zəbur, İncilü Tevrat
Birər rö'ya ki, zor təfsiri, heyhat!
Birər rö'ya bütün əlvahı-aləm,
Birər əfsanə, cənnət, ya cəhənnəm.

Şeyx Sən'an

Təbii, səndə var bir xeyli əsrar,
Niçin məxfi tutar, qılmazsın izhar?

Nə var mərdümgiriz olmaqdə bilməm,
Nolur olsan bizə həmrəh, həmdəm?

Dərviş

Birər əfsanədir hər bir sualın,
Gözündən bəllidir fikrin, xəyalın,
Gülər ruhunda bir yaldızlı xülya,
Sənin bir başqa sevda var başında.
Nədir yalnızlıq?! Anlarsın, düşünsən.
Bu rəmzi get də sor, Allahdan öqrən!
Əgər fevqəlbəşər olmaq dilərsən,
Kənar ol daima cinsi-bəşərdən!..

(Aci və laübali bir qəhqəhədən sonra, müridləri göstərir.)

Bu şaşqın xalqa əsla vermə zəhmət!
Fəqət yalnız bulun, ey.tifli-hikmət!

(kəskin və mə'nali bir bağışdan sonra uzaqlaşmaq istər.)

Şeyx Sən'an

(ona yaqlaşaraq)

Aman, ey pir mürşid, mərhəmət qıl!

Dərviş

(uzaqlaşaraq, böyük bir istığna ilə)

Uzaq bəndən, uzaq, ey mərdi-qafıl!
Tərəddüd runüma həp gözlərində,
Çəkil get! Yoq sədaqət sözlərində,
Vəfa yoq səndə, şeyxim, tez cayarsın,
Həmən, bir başqa xülyaya uyarsın.

Şeyx Sən'an

(iləriləyərək)

Aman! Ey pakdamən pirim, əfv et!
Aman! Səbr et, sözüm var...

Dərviş

(etinasız)

İstəməm, get!

Dərviş “get!” mə’nasını anlatır bir tevr ilə əlini sallar. Feylesufanə baqışlarla, məcnunanə adımlarla uzaqlaşır gedər. Şeyx Sən'anı böyük bir şəşqinlik və düşüncə alır.
Mə'yus olaraq bir tərəfə çəkilir.

Şeyx Sədra

(onu təskin ilə)

Möhtərəm şeyx! Bir düşün... zira
Sana layiq deyil bu hal əsla.
Fəzlədir bəncə böylə bir təşviş,
Sən böyük şeyx; o, sərsəri dərviş...
İki mübhəm sözün nə qiyməti var!?
Böylə sərsəm əqidədən nə çıqar?

Şeyx Sən'an

Məhv olub getdi həp düşüncələrim,
Bəni yalnız bıraq, rica edərim.

Şeyx Sədra itaət və təslimiyyətlə geri çəkilir, Bu sıradə uzaqdan incə və narin ahənglə çalğı səsi eşidilməyə başlar. Şeyxlər və müridlər heyrətlə baqışırlar. Şeyx Mərvan ilə Şeyx Nəim və müridlərdən bə'zisi barmaqlarıyla qulaqlarını tixamaq istərlər.

Şeyx Sədra

(heyrət və təzyiflə onlara)

Pək əcayib şu halınız!.. Mutlaq,
Burda lazımmıdır qulaq tıqamaq?
Ürfü şer' olmuyor bu fikrə şərik,
Çəkilir şeymidir bu sərsəmlik!
Musiqi, nəğmə ən gözəl sən'ət,
Bunu hiç mən' edərmi bir hikmət!?
İştə, bülbüllərin təranələri,
Nevbaharın nəsimi-nəğməgəri,
İncə yapraqların öpüşmələri,
Nazlı afətlərin gülüşmələri,
Nəğməyi-şuxi həzrəti-Davud,
Yaxud ahəngi-şə'r giryeyi-ud,
Həp birər musiqi deyilmi?

Şeyx Mərvan

(*kinayə və istehza ilə*)

Əvət,
Bu da bir ictihadi-pürhikmət.

Şeyx Sədra

Etsəniz ictihadə gər diqqət,
O da bir başqa musiqidir, əvət!..

Yan tərəfdəki cığırдан, öndə çalğıçılar olduğu halda, süslənmiş gürcü qızları, əlvən
geyimli çocuqlar və dəliqanlılar görünməyə başlar. Şeyxlər və müridlər bir tərəfə
çəkilib onları tamaşa edərlər.

Qızlar və çocuqlar

(aşağıdakı sərqiyyi çalğıya uyduraraq həp bir yerdə söylərlər)

Əsər nəsimi-dilgüsha,
Gülər baharı-nəş'əza.
Çəmən, çiçək, günəş, hava,
Cihani xüldzar edər.

Dəliqanlılar

Səfalıdır çəmən, çıçək,
Fəqət nə çarə eyləmək
Ki, hər baqışda bir mələk
Könülləri şikar edər.

Qızlar və çocuqlar

Məhəbbət əhli daima
Olur bəlayə aşına.
Cəfayə etməz e'tina,
Nigarə can nisar edər.

Dəliqanlılar

Gözəllərin vəfası yoq,
Cəfası var, səfası yoq,
Bu sözlərin əsası yoq,
Nə etsə yarə, yar edər.

Dəliqanlılardan dört-beşи şeyxləri salamlar; birisi də çalğıçılara “çal!” deyə, bir qızla bərabər rəqsə başlar. Oğuzla Özdəmir də onlara yaqlaşır əl çalar. Sonra dəliqanlılardan bir-ikisi Oğuzə əl və göz işarətlərilə oynaması üçün rica edərlər. O da bir qızla bərabər ləzgicə rəqs eylər. Rəqs bitdikdə həpsi bir yerdə əvvəlki şərqiyi çalğıya uyduraraq oquya-oquya uzaqlaşır gedərlər. Özdəmirlə Oğuz da şeyxlərə yünül bir təmən-na edərək onları izlər.

Şeyx Mərvan

(Özdəmirlə Oğuzu göstərib istehzalı qəhqəhə ilə)

Şeyx Sən’ani şimdə gəl qandır,
Sanki bunlar da bir müsəlmandır.

Şeyx Sədra

Onların baqmiyib da zahirinə,
Baq riyasız təmiz yürəklərinə.
Var fəqət bə'zi şeyx bədbatin,

Zahiri-halı xoş, yürek xain...
Çəkməz əl şeytənətlə vəsvəsədən,
Həp müzəvvirlik onca danişü fənn...

Şeyx Sən'an

(sərsəm bir halda dərvişin getdiyi tərəfə doğru iləriləyərək)

A-h, o dərviş, o ruhi-müstəsna!..

Şeyx Sədra

(Sən'anə yaqlaşaraq)

Möhtərəm şeyx, halınız nə fəna?!

Şeyx Sən'an

Nerdə dərviş? O nerdə, göstəriniz?

Şeyx Mərvan

Dəlidir, şeyx, o həm də bir dinsiz.

Şeyx Sən'an

Dəlilik başqa bir fəzilətdir,
Dinsiz olmaq da bir təriqətdir.
Dəlidir, sözlərində mə'na var,
Sərsəridir, başında sevda var.
O deyil gərçi zahirən Mənsur,
Həp “ənəlhəq” diyor da, çırpınıyor.

Şeyx Sədra

(çəkilməkdə olan Sən'anı izləyərək)

Getdi, şeyxim, çəkildi, getdi inan,
Hiç bilinməz o nerdədir əl'an?

Şeyx Sən'an

Başqa laf istəməm, xayır... yalnız
Azacıq şimdə bəndən ayrıliniz;
Bir qadar Kür boyunca tək-tənha,
Düşünüb gəzmək istərim...

Şeyx Mərvan

Əcəba!
Əcəba biz də gəlsək olmazmı?

Şeyx Sən'an

Yenidən siz də deşməyin yaramı.

Şeyx Nəim

(gələrək)

Şeyx!..

Şeyx Sən'an

Get, get, düşüncəsiz budala!

Şeyx Sədra

Bən nasıl?

Şeyx Sən'an

(əlilə rədd edərək)

İstəməm, xayır!.. Əsla!..

Pək dalğın adımlarla uzaqlaşış gedər. Hər kəsi dəhşətli bir heyrət istila edər və
şeyxin getdiyi sırada pərdə enməyə başlar.

Pərdə

II SƏHNƏ

Yol üzərində küçük bir balkon... Qarşında havuzlu, çiçəkli bir bağça... Gündüz...

Sergo

(aşağıdakı türküyü çağıraraq bağçayı sulamaqla məşğul olur)

Uzaqlısdım gülümdən, sevgilimdən,
Ayrı düşdüm vətənimdən, elimdən.
Həp sizlərim, bir şey gəlməz əlimdən,
Yar-yar deyib gecə-gündüz ağlarım.

Çoqdan bəri nazlı yarı görmədim,
Öpmədim, gül yüzündən gül dərmədim,
Gülər yüzlə hic bir ömür sürmədim,
Yar-yar deyib gecə-gündüz ağlarım.

Anton

(əlində bir çiçək dəməti olduğu halda, bağça tərəfindən gələrək)

Ser göcan, Sergo!..

Sergo

Vay, əfəndiciyim!

Anton

(bir baxışla bərabər dəməti Sergoya verir)

Şunu lütfən Xumara ver də...

Sergo

Beyim!
Daha bir başqa əmriniz?

Anton

Nə deyim!
Söylə Antondur eyləyən təqdim.

(Çəkilib görünməz bir guşədə bəklər)

Serño

(balkona çıqıb da qapiya yaqlaşır, yarım səslə)

Gəl, Xumar! Nerdəsin, Xumar, bana baq!

Xumar

(ağ geyim geymiş olduğu halda çıqar, Serğonun əlindəki dəmətə
baqaraq)

Şunu kim verdi?

Serño

Anton...

Xumar

(hiddətlı)

Ay axmaq!
Al, götür haydı, ver də kəndisinə.

E'tinasız bir tevr ilə içəri girər. Serño dönüb təkrar çiçək dəmətini Antona iadə edər.

Anton

Nə diyor?

Serño

Rədd edib də atdı yenə...

Sanki bilməzsiniz təbiətini?
Allah alsın onun şu xislətini.

Anton

(*dəməti yerə atıb çignəyərək, zəhrxənd ilə*)

Sən də biçarə taleyim kibi sol,
Ayaq altında çignənib qəhr ol.

(*Mə'yus bir halda çıqıb gedər*)

Sergo

(*həm Anton, həm də balkona baqaraq heyrətlə*)

Qız deyil, bir bəladır iştə Xumar,
O, bir atəş ki, həp cihanı yaqar.

(*çəkilib bir tərəfə gedər*)

Simon

(*şəşqin və düşüncəli adımlarla yoldan keçər. Gözü balkona ilişincə*)

İştə dilbər, sevimli bir mələyin,
Qəsri-pürnuri!.. İştə xüldi-bərin!
Dolaşib gainatı seyr etsəm,
Nerdə əyləncə varsa, həp getsəm,
Yene könlüm açılmıyor əsla.
A-h, o!.. Yalnız o hüsni-müstəsna
Qəlbimin aşinayı-giryəsidir.
Ruhi-məcruhimin nədiməsidir.

Bu sırad Xumar əlində ipəkli işləmə olduğu halda balkona çıqar.

Simon

(*onu görür-görməz*)

Daha yoq bəndə zərrə səbrü qərar,
Mərhəmət, mərhəmət!.. Sevimli Xumar!

Xumar

Fəzlə, həp fəzlədir bu istirham,
Get, çəkil get, bütün o hissü məram
Ki, sizin qəlbinizdə var əl'an,
Bəndə yoq, yoq o hissə hörmət, inan!

Seyx Sən'an

(dalğın bir halda yoldan keçər, başını qaldırıb Xumarı görünçə mütəhəyyir)

O nə! Rö'yamı gördüyüüm, eyvah!
Omudur?.. Lailahə illəllah!..

(yenə mütərəddid və şasqın adımlarla yoluna dəvam edər)

Simon

(bir qadar düşündükdən sonra, Xumara)

Nə olur, a-h! İnadı, gəl, tərk et!..

Xumar

Yetişir, get, get, Allah eşqinə get!

Platon

(yarımsərxoş bir halda, içəridən çıqaraq)

Yenə kimdir o, qeylü qal ediyor?

(müttəəssir və pərişan adımlarla uzaqlaşmaqdə olan Simonu görünçə)

Yeni aşiqmi ərzi-hal ediyor?

Xumar başını aşağı dikər, bu sırada Platonun dostlarından qalın və qaba səsli bir
papas yoldan keçər, Platonu görünce

Papas

Vay, əfəndim, nasılsınız?

Platon

Buyurun,
Buyurun, lütf edib bir az oturun.

Bir-birinin əlini sıqarlar, Xumar da papasın əlini öpər.

Papas

(əli ilə Xumarın saçlarını oqşayaraq)

Yenə bir başqa hal var səndə,
Yoq məsərrət sevimli çöhrəndə.
Haydı, lütfən, qızım, bir az su gətir,
Hiç məraq istəməz, hər iş düzəlir.

Platon

İstəməz, nəş'əsiz sudan nə çıqar!
Gedəlim pək gözəl şərabım var.
Həm də pək əski, altı yilliqdir,
İç də gör, padşaha layıqdır.

Papas

(Xumarı diqqətlə süzərək mə'nali bir ahənglə)

Bəncə qalsın o bir şərəfli günə,
Sərf edilsin yarınkı bir dügüñə.

Platon

(qəhqəhə ilə)

Bir xəyal iştə, bir xəyali-mühal,
Həm bu sözlər Xumarca bir bəd fal,
Çünki həp bəhs edər manastırdan,
Ərə getmək ölümdür onca, inan!..

Papas

İştə bir arizu ki, bəncə əbəs...
Xayır, etməz Xumar o fikrə həvəs.

(Xumara)

Həp cavanlar sənin əsirin ikən,
Böylə bir söz gülünc olur səndən.

Platon

(papasın qolundan tutaraq)

Gəl, canım, gəl!.. Bütün bu sözləriniz
Fəzlədir onca, dirləməz hərgiz.

(papasın köksündəki xaça işarətlə)

İştə Məryəmlə, ruhi-İsayə,
Şu böyük xaçə, həm kəlisayə,
Əhd edib, bən yürəklə and içdim;
İlk talib Xumar için hər kim,
Hər kim olmuş olursa, rədd etməm,
Bıqdim artıq, nədir bu çevrü sitəm?

Papas

Səni məcbur edənmi var əcəba!
Niçin and içdin? A-h, iştə xəta!..

Platon

Ya xəta, ya səvab... haydı bıraq,
Gəl, sözüm sözdür, etmə fəzlə məraq.

Papasla Platon içəri girər. Xumar əli alnında olaraq balkonda iskəmləyə oturub düşünmür.

Nina

(*bağça tərəfindən gələrək*)

Yenə bilməm nədir bu küskün hal?
Daima həmdəmin düşüncə, xəyal...
Nə qadar qız yetirə Gürcüstan,
Sana bənzər mələk yetirməz, inan.
Sana hər kəs, böyük, küçük məftun,
Sən niçin böylə daima məhzun?..

Xumar

Cümlə əhval əyandır iştə sana,
Çarə yoq, çarə yoq, gözəl Nina!..
Tutmasam annəmin vəsiyyətini,
Tutacaq sonda bəd duası bəni.
Bana söylərdi daima: “Yavrum!
Ərə getmək həyat için uçurum...
Yoqdur erkəklərin vəfası, Xumar!
Yerin olsun fəqət manastırlar”.

Nina

Neyləsin binəva qadın!.. Hər an
Ona dünyayı tar edərdi baban.
Baban olduqca içkidən sərsəm,
Kədərindən zavallı oldu vərəm...

Seyx Sən'an

(*təkrar dönərək Xumarı görünçə*)

A-h, o, mütləq o!.. Gördüyüm rö'ya!

(yaqlaşaraq)

İştə, nazəndə heykəli-sevda!..

Xumar

Söylə kimsin?

Şeyx Sən'an

Zavallı bir məftun...

Nina

Kim bilir... Bəlkə...

Xumar

Qaliba məcnun...

Şeyx Sən'an

Bəlkə məcnunim, eyləməm inkar,
Baisancaq o hüsni-əfsunkar...

Serqo

(Gələrək)

Şu hərif kim?.. Nə söylənib duruyor?

(Şeyx Sən'anın əbasından tutub bağıraraq)

Söylə kimsin?.. Nə istiyorsun?

Platon

(əlində şərab ilə dolu bir qədəh olduğu halda papasla bərabər dışarı çıqaraq, hiddətlə Serqoya)

Dur!
Bir misafir ki gəldi, ikram et,
Şu bağırmaq nə? Haydı, dəfə ol, get!

(*Serğō bir tərəfə çəkilir*, Platon Sən'ana)

Şeyx! Bir əmrinizmi var əcəba?

Şeyx Sən'an

Onu kəndim də anlamam əsla.

Platon

Söyləyin, hiç çəkinməyin zira...

Şeyx Sən'an

A-h, rö'ya, o gördüğüm rö'ya!

Platon

Şeyx, sözsüz deyilsiniz əlbət...

Şeyx Sən'an

(*Xumara işarətlə*)

İstəyim yalnız istə bir şəfqət,
Bir təbəssüm o hüsnə-dilbərdən,
Bir nəvaziş o mavi gözlərdən...

Papas

(*qaba bir qəhqəhə ilə*)

Aşıq olmuş Xumarə zənn edərim.

Şeyx Sən'an

(Xumara)

Bən niçin böylə zarü dərbədərim?
Söylə, ey nazənini-qönçədəhən!
Söylə, ruhum, nə tez unutdun sən,
Bana “gəl-gəl!” deyən nəvazişlə,
Əcəba sən deyilmisin? Söylə..

Platon

(heyrətlə, Şeyx Sən'ana)

Bu görüş oldu hanki mə'vadə?

Şeyx Sən'an

Gecə rö'yadə, ərşि-ə'lədə.

Papas

(zəhrxənd ilə)

Şübhə yoq, şübhə yoq ki, məcnundur.

Platon

Görünür həm Xumarə məftundur.

Bu sıradə şeyxlər və müridlər gəlirlər.

Şeyx Mərvan

Burda şeyx...

Şeyx Nəim

İştə aqibət, bulduq.

Şeyx Sədra

Aman Allah, nasıl da halı bozuq.

Platon

(*papasa yarım səslə*)

Qaliba şeyx möhtərəm bir zat.

Papas

Fazıl insana bənziyor...

Şeyx Sən'an

(*seyxlərə mə'nali bir ahənglə*)

Heyhat!..

Şeyx Sədra

Möhtərəm şeyx! Aqın-aqın insan
Səni həsrətlə bəkləyir əl'an.
Bütün islam həp ziyaret için
Toplanıb gəlmış...

Şeyx Sən'an

İstəməm, çəkilin!
Bəndən olmaz bir istifadə sizə,
Başqa mürşid bulun da kəndinizə,
Şeyxiniz hər nə varsa tərk etdi.
Getdi, həp əski bənliliyim getdi,
Şimdi bir başqa fikrə məftunım.

(*Xumarı göstərir*)

Onun eşqilə iştə məcnunim.

Şeyx Mərvan

Sən ki, əvvəl qadından ürkərdin,
Şimdi fikrin niçin dəyişdi, niçin?

Şeyx Sən'an

(*Seyx Mərvanə*)

Onu seçməz sənin gözün əsla,
O mələkdir, qadın deyil, haşa!..

(*məczub bir halda ümumə*)

Seyr edin bir o hüsni-məbhuti,
O baqışlar nasıl da lahuti!
Oqunur gözlərində ülviyət,
Sanki bir heykəli-ülühəyyət!

Şeyx Nəim

Möhtərəm şeyx, unutma niyyətini,
Bir düşün illəti-əzimətini!
Eylədin Kə'bə qarşısında yəmin,
O bu gün məhv olurmu bir qız için?

Şeyx Sən'an

Vətənim, cümlə niyyətim, Kə'bəm,
Şimdi yalnız odur, o, vaz keçməm.

Platon

(*papasa*)

Kaş ki, and içmiyəydim əvvəldən,
Çarə, bir çarə bul.

Papas

Əmin ol sən,
Vaz keçər, şimdi vaz keçər...

(Şeyx Sən'ana)

Lakin,
Qızı nisbətlə fəzlədir sinnin.

Şeyx Sən'an

Mə'nəvi eşqə qarşı hər insan
Bir demək... birdir iştə pirü cavan.

Papas

O həmail nə öylə?

Şeyx Sən'an

Qur'andır.

Papas

Şimdi isbat edib də gəl qandır!
Hiç bu mümkünü isəvi bir qız
Bir müsəlmanə varsun? Anlatınız...

Şeyx Sən'an

Birsə Haq, cümlə din də bir... naçar,
Xalqı yalnız ayırmış azğınlar,
Hər kəs uymuş cihanda bir hissə...

Papas şərab ilə dolu qədəhi Platondan alıb şeyxə verir.

Papas

İçiniz bu şərabı öylə isə.

Şeyx Sən'an

Zatən onsuz da sərxoşum əl'an...

Papas

Xayır, al iç, sözün deyilsə yalan.

Şeyx Sən'an pərəstişkaranə baqışlarla Xumarı süzərək, həmən qədəhi alıb içmək istər, lakin bir dörlü cəsarət edəməz və bir taqım mütərəddidənə vəziyyətlərdə bulunur. Ən nihayət kəskin bir qərar ilə son damlasına varıncaya qadar içər. Şeyx Sədra dalğın bir halda baqınıb durur.

Ümum

(Şeyx Sən'an şərabi içdiyi sıradə)

Şeyx, aman! Dur...

Şeyx Mərvan

(istehza ilə Şeyx Nəimə)

Mürəvvici-islam!..

Şeyx Nəim

(Sən'ana)

Əcəba içdiyin deyilmi həram?

Şeyx Sən'an

Ürəfa məşrəbincə var miqyas.

Papas

(cibindən küçük bir xəç çıqarib Şeyxə verir)

Pək gözəl, şeyxim, al şu xəçi da as.

Şeyx Sən'an

(*alib asaraq, yarım qəhqəhə ilə*)

İbn Məryəm asıldı darə, fəqət
Onu təkrarə varmıdır hacət?
Bumu İsanın ərşə me'racı?
Bən nəyim şimdə? Canlı dar ağacı...

Şeyx Mərvan

Sana layiqmidir bu iş, yahu?

Şeyx Sən'an

İştə bir parçacıq gümüşdür bu,
Bunu asmaqla bir yüzük taxmaq
Bəncə birdir, bir... anladınmı bunağ!

Papas

(*Şeyx Sən'anə*)

Sus, çəkilməz bu dürlü istehza...

Şeyx Sən'an

Xayır, onsuz da həzrəti-İsa
Bizcə ən möhtərəm, böyük sima...

Papas

Məqsədin anlaşıldı, pək rə'na,
Şimdə Qur'anı al da yaq...

Şeyx Sən'an

Əcəba!
Onu yaqmaqda varmı bir mə'na?

Hər kəsdə həyəcan və heyrət...

Papas

Fəzlədir həp bəhanə, üzr ancaq,
Yaqacaqsın...

Şeyx Sən'an

(*Qur'ani çıqarıb verir*)

Al, iştə kəndin yaq!

Ümum

Şeyx, Qur'an yaqılmas!..

Şeyx Sən'an

İllət var.

Şeyx Sədra

Susunuz, bəlkə başqa hikmət var!

Şeyx Sən'an

Hökmi-Qur'an ilələbəd ucalır,
Yaqılan həp kağız, mürəkkəbdir.

Bu sırada havayı bulut qaplar, şiddətli göy gurultusu başlar. Bu gurultu pərdənin sonuna qadar ara-sıra müdhiş bir halda dəvam edib durur.

Papas

(*Qur'ani almayaraq israr ilə*)

Onu atəşdə yaqmayıncı, inan,
Səna əsla olunmaz itminan.

Şeyx Sən'an

Hökmi-Qur'ani tutmuyan məğrur,
Onu atəşdə yaqmış ədd olunur.
Bir dəbihudə etdiyin israr,
Bunda İsa və Məryəmin adı var.

Xumar və Nina

A-h!..

Platon

Şeyx, istəməz, bıraq dursun.

Ümum

Tövbə, ya şeyx, tövbə, tövbə!..

Şeyx Sədra

Susun!..

Şeyx Sən'an

Eşqdən başqa hər nə varsa, əvət,
Tövbə, bin tövbə!.. Eylədim nifrət.

Şeyx Nəim

Bir düşün, şeyx, unutma Kə'bəyi.

Şeyx Sədra

Dur!

Şeyx Sən'an

(Xumara işarətlə)

İştə Kə'bəm də, cənnətim də budur.

P a p a s

(*Platona*)

Daha bir çarə yoq, nə istərsən,
O qaćırmaz boyun itaətdən.

P l a t o n

Şeyxim,ancaq bir iş də yapmalsın,
İki yıl tam domuz otarmalısın.

Hər kəsdə böyük bir qələyan.

Ş e y x S e d r a

(*Seyx Sən'ana*)

Xayır, artıq bu pək fəna təhqir,
Səni ikrah için bu bir tədbir...

Ş e y x S e n ' a n

(*Platona*)

Onun eşqiylə bən ki dərbədərim,
Hər nə əmr etsəniz qəbul edərim.

Şeyxlər və müridlər “ah” deyə mütəəssir bir halda geri çəkilər.

Gediniz, arqadaşlarım... Gediniz!
Başqa bir şeyxə iqtida ediniz.
İştə bən naili-vüsal oldum,
Aradım nuri-həqqi, ta buldum.
Seyr edib kainatı həp yorulun,
Arayın, siz də nuri-həqqi bulun.
Unutun həp zavallı Sən'ani,
Unutun siz o sərsəm insani.

Şeyx Sədra

Möhtərəm şeyx, bir təsəvvür edin...

Şeyx Sən'an

Yetişir, haydı, dəf' olun da, gedin!

Şeyx Mərvan

Nerdə əvvəlki qayeyi-əməlin?

Şeyx Sən'an

(*qəhramız bir hiddətlə bağıraraq*)

Durmayın, haydı, dəf' olun, çəkilin!

Şeyx Sədra dərin bir heyrət və dalgınlıq içində düşünüb durur.

Müridlərdən birinci qısim

(*böyük bir təəssür və təəssüflə*)

Gedəlim, doğru Kə'bəyə varalım,
Xalıqi-kainata yalvaralım.
Bəlkə şamil olur da mərhəməti,
Şeyxi eylər ihatə möğfirəti.

İkinci qısim

(*Mərvan və Nəimlə bir yerdə*)

Şeyximiz atdı hökmi-Qur'anı,
Şeyximiz satdı dini, imanı,
Öncə islamə bir mürəvvic ikən,
Xaç asıb çıqdı dinü məzhəbdən.

Birinci qısim

Gedəlim, Haqqa iltica edəlim,
Gedəlim, şeyx için dua edəlim...

İkinci qısim

Gedəlim, ta ki biz də sapmıyalım,
Gedəlim, biz də xaçə tapmıyalım...

Şeyx Sən'an

Gediniz, gərçi hiylə ya təzvir
Sizcə xoş... bəncə eşq yüksəkdir!..

Bütün şeyxlər və müridlər çəkilməyə başlar. Yalnız Şeyx Sədra ən arqada qalaraq şəşqin və dolğun baqışlarla ağır və müterəddid adımlarla uzaqlaşır gedər.

Pərdə

ÜÇÜNCÜ PƏRDƏ

I SƏHNƏ

Bir buçuq sənə sonra, son baharda mehtablı bir gecə... Səhnənin ucunda domuz yatırılmağa məxsus bir dam... Damın qapısı önündə 2-3 domuz yatmış, yan tərəfdə bir su dəstisi var. İçəriyi sönük bir işıq aydınlatır. Pək kənardı Xumarın odası gözə çarpar ki, pəncərəsindən saatlıqla olan incə bir aydınlıqla nəzəri-diqqəti cəlb edər, ətraf ağaçlıdır.

Serño əlində şərab dəstisi, taxtadan yapılmış bir qədəh və 2-3 əkmək olduğu halda türkü çağırı-çağırı yarımsərxoş və laübali bir tevr ilə domuz damından çıqar.

Serño

(göyə baqaraq)

Gökyüzünü bəzər parlaq yıldızlar,
Yer yüzünü bəzər gülyüzlü qızlar,

Gözəl eşqində gönül yanar-sızlar,
İnsaf, mərhəmət yoq namərd fələkdə...

(əlindəkiləri yerə bıraqıb qapının önündə oturur, şərabdan bir qədəh
döküb içərək)

Uf, işıqlandı gözlərim ancaq.

(Şeyx Sən'ani çağırır)

Ey, çoban şeyx! Nerdəsin? Bana baq!

Şeyx Sən'an

(gürçü çobanlarına məxsus bir qiyafətdə, saçlı-saqlı uzanmış olduğu
halda bağça tərəfindən gələrək)

Burdayım, Serño!..

Serño

Gəl yeyib-içəlim.

Şeyx Sən'an

Sən ye-iç, arqadaş, bən ac deyilim.

Serño

Gəl, canım, başqa bir şərabdır bu...

Şeyx Sən'an

Adətim səncə bəllidir, yahu!

Serño

Əziz aqşamdır, iştə, gəl...

Şeyx Sən'an

Vaz geç!

Serño

(qədəhi dolduraraq)

Bir qədəh gəl Xumarın eşqinə iç!

Şeyx Sən'an

Allah, Allah! Şu zəhrimar əcəba
İçilir şeymi?

Serño

Söylənib durma,
Gəl, düdük çal da, ya masal söylə,
Ya gözəl bir hekayə nəql eylə.

Şeyx Sən'an

Yenə halım bir az fəna... Əfv et!

(Bir tərəfə gedər.)

Serño

(şərabdan bir qədəh içərək, qəhqəhə ilə)

Pək gözəl, anlaşıldı dərdin, get!..

(daha bir qədəh döküb içərək türkü çağırmağa başlar)

Coşqun şərab eşq odunu söndürməz,
Yar saçından bir tel kəsib göndərməz.
Tale bana göz verir, işiq verməz,
İnsaf, mərhəmət yoq namərd fələkdə...

Bu sırada bağçanın bir guşesinden köpək havlaması eşidilir.

Əcəba başqa bir adammı?

(*Bağıraraq*)

Kim o?

Özdəmir

(*əlində xurcun, Oğuzla bərabər gələrək*)

Biz idik, başqa kimsə yoq, Serço.

Serço

Vay, əfəndim, nasılısınız?

Özdəmir

Eyiyiz.

Serço

Buyurun...

Özdəmir

Şeyx nerdə?..

Getməliyiz.

Serço

Yalnız Allah bilir onun yerini.

Özdəmir

(*xurcunu Serçoya verir*)

Bunu ver şeyxə; həm də şeylərini
Tez boşaltın... həmən dönüb gedəriz.

(Sür'ətli adımlarla çəkilib gedərlər)

Sergio

Hiç məraq etmə, cabəca edəriz.

Xumar Nina ilə bərabər əlində bir qab yemək olduğu halda odasından çıqıb gələrək.

Xumar

Bana baq, Sergio!..

Sergio

Söylə, sultanım!

Xumar

Şeyx yatmışmı?

Sergio

(heyrətlə)

Hiç yatarmı, canım!
İştə daim onun təbiəti bu...
Hiç düşünməz nədir yemək, uyqu.
Gecə yıldızla, ayla söhbət edər,
Düşünür daima sabahə qadar.

Xumar

(yeməgi Serçoya verdiyi sıradan)

Mümkün olduqca hörmət eylə ona,
Hər nə əmr etsə, gəl də, söylə bana.

Nina

Pək nəzakətli zat imiş Sən'an.

Xumar

(*Nina ilə bərabər odasına doğru yürüyərək, onu təsdiq ilə*)

Əvət, ən möhtərəm, nəcib insan...
Hələ dursun kəmali, mə'rifəti,
Onda var sanki evliya sifəti.

Serğο dərhal xurcunu alır, boşaltmaq için domuz damına girər.

Şeyx Sən'an

(*bir tərəfdən çıqar, Xumarın getdiyini görünce*)

Gediyor iştə nazlı cananım,
Gediyor aşinayı-vicdanım,
Gediyor iştə dinü imanım,
Gediyor səbrü taqətim, canım...

(*Məhzun və mütəəssir bağışlarla domuz damına yaqlaşır.*)

Serğο

(*çıqaraq*)

Arqadaş! Gəl, yemək gətirdi Xumar.

Şeyx Sən'an

İştahım yoq...

Serğο

Gəl!..

Şeyx Sən'an

İstəməz israr,
Yorğunum, sitma var canımda bir az.

(*içəri girər*)

Serđo

Azacıq yatsanız fəna olmaz.

(ətrafa)

Görünür dördi tazeləndi yenə,
Çünki canan göründü gözlərinə.

Simon

(iki dəliqanlı ilə bərabər gələrək)

Serđocan, Serđo!

Serđo

Vay, Simon, gəl...

Simon

Sus!
Nerdə Sən'an!

Serđo

Zavallı pək əfsus,
Daima qəmlı, daima düşkün...
Yatıyor, iştə xastalandı bu gün.

Simon

Sən nə dersin, şu dərbədər Platon
Şeyx Sən'anə qız verirmi?..

Serđo

Simon!
O bir insan ki, pək fürumayə...

And içib Tanrı oğlu İsayə,
Basmış İncilə əl, inan, verəcək...

S i m o n

Şu hərif pək inadçıdır gerçek,
Qızı bədbəxt edib də öldürəcək.

S e r g o

(*qafasını oynataraq*)

Burda zənnimcə səhvin olsa gərək,
Çünki qız, başqa dürlü bir xılqət,
Onu mütləq görən edər heyrət.
Şeyxə pək başqa bir məhəbbəti var,
Daim ikram edər də, hörməti var.

B i r i n c i d ə l i q a n lı

Həp manastır deyib dururdu Xumar,
Nə çabuq fikri döndü?

S e r g o

(*domuz damını gösterir*)

Maneə var;
Bu uçuq dam Xumar için əl'an
Daha qiymətlidir manastırdan.
Bu onun səcdəgahı, qibləsidir,
Şeyx onun heykəli-müqəddəsdir.

İ k i n c i d ə l i q a n lı

(*Simona*)

Şimdi fikrin nə? Şübhə qalmadı hiç,
Qız demək şeyxin oldu, sən vaz geç!

Serǵo

Şübhəsiz, bitmək üzrədir müddət,
Şeyxi rədd eyləməz Xumar əlbət.

Simon

(qəhrxənd ilə)

Diridir, ölməmiş Simon hala,
Ona fürsət verirmiyim?

(qayət həyəcanlı)

Əsla!..

(Cibindən para ilə dolu bir kisə çıqarır; əlində atıb tutduqdan sonra
Sergoya verərək)

Doludur həp gümüşlə altın, al!
Bu onun qan bahası olsun, al!

Öncə Simon, sonra arqadaşları xəncərləri çəkərək şeyxin yatağına hücum etmək
istərlər.

Serǵo

(Simona)

Nə imiş anladım, sənin əməlin.

(hər üçünə)

Şimdi olmaz, gedin də, sonra gəlin.

Bu sıradı Özdəmir gəlir, arqa tərəfdə pusub onları dinlər. Nına da Xumarın
odasından çıqaraq dərin bir heyrətlə bu əhvalı tamaşa edər.

Birinci dəliqanlı

(*Simona*)

Doğru, pək doğru söylüyor, gedəlim,
Gecə keçsin, gəlib də öldürəlim.

Simon

Bəncə fürsət qanatlı bir quşdur,
Kim ki, əldən uçursa, sərخoşdur.

Həmən hücum etmək istər, Nina böyük bir iztirab içinde baqıb durur. Özdemir çarça-buq Simonun biliyini yaqalar, xəncər əlindən düşüverir. Dəliqanlılar isə hər biri bir tərəfdən Özdemiri yaqalayıb qimildanmasına imkan verməzlər.

İkinci dəliqanlı

(*Özdəmirə*)

Məhv olursun, saqın, qimıldama, dur!

Bu sırada Oğuz gələrək ağır və məğrur bir bağışdan sonra arqadan hər əlilə bir dəli-qanının boğazından tutub şiddətlə sıqar. Hər ikisi boğulacaq bir hala gəlirlər, hər kəsi dəhşət alır.

Oğuz

İştə xainlərin cəzası budur!

Özdəmir

(*Simona*)

Bir düşün, bir utan, qızar, yahu!
Səndə bilməm nasıl təbiət bu?
Şeyx, o bir möhtərəm, zərərsiz adam,
Həm misafir, qərib və aciz adam...
Əcəba səndə yoqmudur vicdan?
Böylə namərd olurmu hiç insan!?

Oğuz

Hanki xain bu nev edər rəftar?
Ah, namusa küsmüş alçaqlar!
Sizmi, Sən'anmı ölməyə şayan?
Baq, şu xəncər verir cəvab əl'an.

(Həmən xəncərini çəkərək Simona hücum edər)

Özdemir

(Oğuzu tutaraq ağır bir ahənglə)

Dur!.. Xayır, istəməz bu hiddətü kin,
Pəki, ondan nə fərqli oldu sənin?

Oğuz

Qoy gəbərsin!

Özdemir

Xayır, bu hiç olmaz,
Güclü gücsüzdən intiqam almaz.

(Simonla arqadaşlarına)

Dəf olun, haydi, durmayın!.. Lakin,
Lakin əsla unutmayın, şeyxin
Qanını içmək istəyən alçaq
Ən nihayət əlimdə qəhr olacaq.

Hər üçü silahlarını alıb gedərlər.

Seyx Sən'an

(domuz damından çıqaraq)

Nə imiş? Söyləyin, nə var, əcəba?

Özdəmir

Öylə bir şey deyil, əfəndi baba!..

Oğuz

(*Serğonun əlindəki kisəyi alaraq*)

Bu nə?

Serğο

(*kəkələyərək*)

Bilməm... əvət, bu kisə... xayırlı...

Oğuz

Şeyx için yoqsa qan bahasımızdır?

(*Sərt və atəşli bir sillə eşq edər*)

Şeyx Sən'an

Allah, Allah!.. Oğuz, nə yapdın sən?..

Oğuz

Sana qəsd etdirən şu xaini bən,
Azacıq etmək istədim tə'dib.

Şeyx Sən'an

Pək yazılıq!.. Bir düşün, zavallı qərib.

(*göyə doğru*)

Bu fəlakətlərin bütün səbəbi,
Həp bənim, bən... bağışla, yarəbbi!..

Oğuz

(*Sergoya*)

Baqınıb durma, haydı, kisəyi al!
Gəl, işim var səninlə, gəl, abdal!

(*Sergo kisəyi yerdən alıb Oğuzu izlər.*)

Özdəmir

Şimdi fikrin nədir, böyük şeyxim?
Zənn edərsəm olur nəticə vəxim.
Səni bunlar epeyçə incidəcək,
Şübhəsiz, ən sonunda rədd edəcək,
Halınız həm də xeyli qorquludur,
Kim bilir, bəlkə bir cinayət olur.
Qızı istərsəniz alıb gedəlim,
Həm də kim qarşı çıqsa, məhv edəlim.

Şeyx Sən'an

Özdəmir! Parça-parça doğransam,
Yenə bir böylə haqsız iş yapmam.

Özdəmir

Bir sözüm yoq bu rə'yə qarşı bənim,
Lakin olduqca ehtiyat lazım...

Şeyx Sən'an

Gediniz, çünki pək uzaq yolunuz,
Bəni Tanrıım qorur, əmin olunuz!

Özdəmir

(*xurcunu yerdən alır, şeyxin əlini öpərək*)

Bir qəza vaqe olsa, şeyxim, inan,

Çıqarız həp yolunda var-yoqdan.
Daima borcumuz itaətdir,
Bizcə hər əmriniz səadətdir.

(çəkilib gedər)

Şeyx Sən'an

Cümlə ikramü lütfünüz məlum,
Sağ olun, əskik olmayın, oğlum.

(Özdəmirin uzaqlaşdığını görünce)

Uçurum, iştə hər tərəf uçurum!
Anlamam bən, nədir bu taleyi-şum!?
Nə fəlakət!.. Nədir bu, yarəbbi!?

Nina

(Səssiz adımlarla çəkilir, Xumarın odasına girdiyi sıradə)

Serğodur iştə həpsinin səbəbi.

Şeyx Sən'an

(göyə doğru)

Deyil əsla bir iştika, bu nida!
Çünkü ülvü Xumarın uğrunda
Hər bəla bəncə bir səadətdir,
Hər cəfa sanki bir məhəbbətdir.

Qapının öündəki dəstiyi alır, su getirmək için bağçanın bir tərəfinə gedər. Azacıq sonra Anton ağ geyimdə digər tərəfdən çıqar, əbus çöhrəli bir gürcü də əlində yaqıcı maye ilə dolu bir dəsti tutaraq onu izlər.

Anton

(yarım səslə)

Serğocan, Sergo!..

Arqadası

İstəməz, bir dur.

(*Domuz damına baqaraq*)

İştə Sən'an yataqda... Baq uyuyur.

Anton

Serço!..

Arqadası

Lazım deyil. Bıraq, gedərim
Doğrayıb şeyxi, şimdi məhv edərim.

(*Dərhal içəri fırlar*)

Anton

(*qapidan baqaraq*)

Daha vur! Bir də, bir də...

(*kəndi-kəndinə*)

Şimdi Xumar
Bən kimim, ya nəyim, duyar, anlar.

Arqadası

(*çıqaraq heyrət və dəhşətlə*)

Şu hərif anlamam nə sehr etmiş,
Bir təsadüf ki, iştə pək müdhiş!..
Ona hiç xəncər etmiyor tə'sir,
Yalnız icra olundu son tədbir.

Qapıyı qapar, bu sırada içəridə alav parlamağa başlar.

Anton

Yoqsa atəşlədinmi?

Arqadası

Öylə, əvət;
Yandı Sən'an, kül oldu, getdi...

Anton

Fəqət,
Şimdi dilbər Xumarə müjdə gərək,
Ta gəlib seyrə dalsın inliyərək.

Xumar Nına ilə bərabər odasından çıxar, onları görür-görməz böyük bir heyrott
ve təlaş içində baqa qalırlar.

Arqadası

(Antona istehzali qəhqəhə ilə)

Şimdi Sən'an yatıb da rö'yadə,
Zevqə dalmış behişt-i-e'ladə.

(təlaş ilə)

Daha durmaq xatalı... Gəl, gedəlim...
Gedəlim, haydı...

Anton

Pək gözəl, gedəlim.

Sür'ətli adımlarla uzaqlaşırlar.

Xumar

Ah!.. Bunlar da bir cinayət arar.

N i n a

Şübhəsiz, başqa bir fəlakət var.

Bu sırada şiddətli yel əsməsi, gök gurultusu, yanğın çıtırdışı başlar. Ta pərdənin sonuna qadar davam edər.

X u m a r

(*Nina ilə bərabər şəşqin bir halda domuz damına yaqlaşaraq*)

Anladım, şimdə anladım, bildim.

(*hiddət və təlaş ilə*)

Serğο, gəl, Serğο! Nerdəsin?

S e r ğ o

(*görünərək*)

Gəldim.

X u m a r

Haydı, qoş, durma!.. Gəl, tez aç qapıyı!

N i n a

Xain, alçaq, ədəbsiz, aç qapıyı!

Serğο qapıyı açdığı kibi yanğından hasil olan qızıl alav səhnəyi aydınlatır.

Gir, çabuq gir, zavallı şeyxi çıqar!

X u m a r

Durma, biçarə yandı, tez qurtar!

Serğο içəri girmək istər, fəqət cəsarət edəməz.

Qomşular

(üç-dört kişi gələrək)

Söyləyin bir, nə var? Nə olmuş?..

Xumar

Aman!..

Yandı, məhv oldu binəva Sən'an...

Qomşular

Baqalım, bəlkə yanmamış...

Nina

(hiddətlə Serğoya)

Cəllad!..

Xumar

A-h, biçarə şeyx!.. Aman!.. İmdad!..

Bitab olaraq düşəcək olur. Nina həmən kəndisini dutar. Bu sırada Şeyx Sən'an əlində dəsti bir tərəfdən çıqar, hər kəs heyrotindən dona qalır.

Şeyx Sən'an

(pərvəstişkaranə bir tevr ilə)

Şeyxi məhv oldu sanmayın zinhar!
İştə qarşındayım, sevimli Xumar!
Kim ki, eşq atəşilə oldu hədər,
Onu yandırmaz öylə atəşlər.
Bəni öldürsələr də, bən yaşarım,
Tərk edib xəlqi xalıqə qoşarım.
Əbədiyyət bənim məzarımdır,
Çünki sultani-eşq yarımdır.

Eşq için can nisar edən ərlər
Əbədi bir həyat içinde gülər.
Bəni həp parça-parça doğrasalar,
Ruhum ölməz, səmayi-eşqə uçar.
Uçar ən möhtəşəm fəzalər aşar,
Yenə cənnətdə həp səninlə yaşar.

Son beyt bitmək üzrə ikən həmən pərdə qapanır.

Pərdə

II SƏHNƏ

Mədinədə həsir ilə döşənmiş bir oda... Ətrafda oturub dayanmaq için mindərlər və döşəklər... İki qapı... Bağcaya açılır iki-üç pəncərə... Günəş yeni doğmağa başlayır.

Pərdə açıldıqda xidmətçi qara ərəb döşəkləri düzəltərək çıqar. Bu sırada Şeyx Hadi ilə Əbü'lüla daxil olur.

Şeyx Hadi

Çoq şükür Rəbbi-zülçəlalımızə,
Oldu qismət yenə Mədinə bizə.

(Pəncərələrdən birini açaraq)

Nə müqəddəs havası var... hər an
Nəfəs aldıqca qəşş olur insan.
Adəta ruhə bir səfa gəliyör,
Adəta qəlbə bir şəfa gəliyör.

Əbü'lüla

Şeyx Hadi! Nə dersiniz gerçək,
İstərim bir çıqıb xəbər bilmək.

Şeyx Hadi

Soruşub bir nə var, nə yoq bilsən,
Bixəbər qalmayız həvadisdən.

(pəncərəyi qapayaraq)

Yorğunum, bən də bir yarım saət
Uzanıb olmaq istərim rahət.

(Əbülüla çıqdığı sıradan)

Fəqət ilk öncə Şeyx Sən'andan
Bir xəbər bil!..

Əbülüla

Pəki!

Şeyx Hadi

Unutma, aman,
Həm də Zəhrayı sor da, gör o nasıl?
Xastadır bəlkə, get iyadət qıl.

Əbülüla gedər. Şeyx Hadi əbasını yüzünə çəkərək uzanır. Bu sıradə səhnənin işığı
çəkilib ucdakı ikinci pərdə qalqar.

Şeyx Sən'an

(atəşlər, alovlar içində görünərək yarı məhzun, yarı məmnun bir
fəryad ilə)

Yandım, Allah!.. Nədir bu işgəncə?
Həm nə dəhşətli, datlı əyləncə!..
Atəş-i-eşq bir səadət imiş,
Bu da bir başqa dürlü cənnət imiş.
Bəndə yoq iştika, fəqət, yarəbb!
Yoqmudur səndə mərhəmət?! Ya Rəbb!..
Gəliyor həp bu hiyələr səndən,
Bəni bilməm niçin yaratdır sən?!

Bə'zi mevhüm əllərdə xəncərlər, qılıclar parlayaraq Şeyx Sən'ana hücum edildiyi
görülür.

Bir mələk

(göydən enər kibi gələrək)

Hiç məraq etmə, möhtərəm Sən'an!
Səni əsla unutmamış Yaratan.
Sana xalıq olub yeganə pənah,
Həm şəfaətçidir Rəsulüllah.
Səni təqdis edər mələklər, inan,
Hiç təlaş etmə, gəl, böyük Sən'an!

Şeyx Sən'annın əlindən tutub kənara çəkmək üzrə ikən ikinci pərdə enər. Səhnə
aydınlaşır.

Şeyx Hadi

(sərsəm kibi qalqaraq)

Əcəba!? Lailahə illəllah!
Bu nə dəhşətli hal!?

Şeyx Əbuzər

Ya Allah!

Şeyx Əbülləhyə və Şeyx Cəfərlə bərabər daxil olur. Qucaqlaşış öpüşürler.

Şeyx Hadi

Buyurun!

Şeyx Əbuzər

Keyfiniz nasıl?

Şeyx Hadi

Eyiyim.

Şeyx Əbuzər

Parlasın içtihadınız daim,
Sizə əcr eyləsin əta qadir.

Şeyx Hadi

Gördünüzmü Əbülülayı?..

Şeyx Əbuzər

Xayır.

Şeyx Hadi

Söyləyin bir, nə var, nə yoq, Zəhra
Eyiləşmişmi?

Şeyx Əbuzər

Halı xeyli fəna,
Yaşıyor canlı bir cənəzə kibi.

Şeyx Hadi

Sən böyüksün, İlahi, yarəbbi!

Şeyx Əbuzər

Yeməz-içməz, zavallı pək düşgün...
Ağlamaz, ağlatır cihanı bütün.
Həm seçilməz o bir müqəvvadən,
Ölür, köcməmiş bu dünyadən,
Daima türbəyi-Rəsulə gedər,
Yalvarıb Haqqı ərzi-hacət edər.

Şeyx Hadi

Daha kafı şu qəmli qissə, aman!
Azacıq söylə Şeyx Sən'andan.
Yoqmu hiç bir xəbər, gələn, ya gedən?

Şeyx Əbuzər

Yolçu var Məkkeyi-mükərrəmədən,
Söylənən sözlər olsa həp gerçək,
Şeyx Sən'an, demək yarın gələcək.

Şeyx Hadi

Çoq şükür, çoq şükür, böyük Tanrı!

Şeyx Əbuzər

Anlatıb sən də söylə bir barı,
Pək uzun sürdü adəta bu səfər.
Qardaşım, söylə bir nə var, nə xəbər?

Şeyx Hadi

Sormayın, sormayın nə halətdir,
Bu səfər bir yiğin fəlakətdir.
Ah, əvət şimdi yalnız on kişidən
Sağ qalan bir Əbülüla, bir bən...

Hər üçü

(böyük bir yə's və heyrət içində ahəngi-məxsus ilə)

“İnna-lillahi və inna-ileyhi raciun”.

Şeyx Əbülləhyə

(dərin bir sükutdan sonra)

Nə fəlakətli hal, aman, ya Rəb!

Şeyx Cəfər

Nə imiş, kim bilir, bu halə səbəb?

Şeyx Əbuzər

Nə təəssüflü bir xəbər... Eyvah!..

(Şeyx Hadiyə)

Hər nə keçmişsə eylə həp izah!

Şeyx Hadı

Kə'bədən biz o gün ki, ayrıldıq,
Və'zü təbliğə başladıq artıq.
Gəzdik az-çoq Yəmən diyarındə,
Azacıq sonra atladiq Hində.
Edərək hər tərəfdə nitq irad,
Xəlqi də'vətlə eylədik irşad.
Eyləyib ərzi-ehtiramü səlam,
Bizi alqışlıyordu həp islam,
Başqa dinlərdə bir çoq insanlar
Həp sorar, həp arardı bürhanlar.
Çünki pək güc deyildi ilzamı,
Həp qəbul etdi dini-islamı.

Şeyx Əbülləhyə

Əvət, islam yüksəlir, enməz.

Şeyx Cəfər

Nuri-həq daima yanar, sönməz.

Şeyx Hadı

O cıvarlarda istə bir müddət
Göstərib himmət, eylədik də'vət
Nagəhan başlayıb vəba, taun
Sardı ətrafi, xəlqi etdi zəbun.
Çarəsiz, biz də Hindi tərk edərək,

Geri döndük təəssüf eyləyərək.
Bəhri-Ümmandə sonra bir tufan,
Bir bəla qopdu, sarsılırdı cihan.
Gecədən keçməmişdi bir o qadar,
Oldu dəhşətlə runüma məhşər.
Pək yaqındıq o dəmdə sahilə biz,
Sarsılıb durdu nagəhan gəmimiz.
Qocaman dalğalar hücum edərək,
Çıldırıb içqırırdı kükrəyərək.
Dəli yellər alay-alay qoşaraq,
Gəminin yelkənilə çarpışaraq,
Qıldı həp parça-parça bir anda,
Hökəm edib durdu yə's hər yanda.
Hər tərəfdən ucaldı ahü fəğan;
Ağlayan, inləyən, düşən, bağıran,
Bir yığın binəva, səfil insan
Yalvarıb Haqqı istiyordu aman.
Çırpınırkən xılas için həpimiz
Daha dəhşətlənib qudurdu dəniz.
Topa tutmaqla yıldırıım hər an,
Gurlayıb yolcularda qoymadı can,
Bir tərəfdən də parlayıb şimşək,
Xəlqi titrətdi həp qılinc çəkərək.
Gök dənizdən seçilməyor əsla;
Yer bəla, gök bəla, mühit bəla...
Çarşışır yolcularla firtinalar,
Hər kəsin gözlərində dəhşət var.
Son nəfəs istə, yoq ümidi-nicat,
Gəmimiz batmaq üzrədir, heyhat!

Şeyx Əbülləhyə

Bir təsadüf ki, həp fəlakət imiş.

Şeyx Cəfər

Bir umulmaz qəza ki, dəhşət imiş!..

Şeyx Hadi

(*dəvəm ilə*)

Yolcular çarəsiz qalib nagah,
İki-bir, üç-bir oldular həmrəh.
Gəmidən firlayıb da çırpınaraq,
İstiyorlardı həp xilas olmaq.
Suda bir xeyli qol-qanat çaldıq,
Həp yorulduq da duyğusuz qaldıq.
Böylə müztər Görünçə halətimi,
Söylədim kəlməyi-şəhadətimi,
Çarşıirkən ümidi yə'slə bən,
Gəldi bir səs bu anda sahildən,
Səs gələn səmti izləyib buldum,
Allahın yardımılə qurtuldum.
Gecə bilməm nasıl keçib getdi.
Ən nihayət günəş tülu' etdi.
Baqdım, əfsus, qurtulan bizdən
Yalınız bir Əbüllüla, bir bən...

Şeyx Əbuzər

Tanrı qərq eyləsin də rəhmətinə,
Əfv qılsın rəsulu hörmətinə.
Sizə səbri-cəmil edib ehsan,
Ömrülər eyləsin əta Sübhan.

Əbüllüla

(*daxil olaraq*)

Şeyx Sədra yanında həp ixvan
Gəliyor...

Şeyx Hadi

Pək gözəl, fəqət Sən'an?!

Əbü'lüla

Onu bən görmədim, xayır...

Şeyx Hadi

(*təlaş və heyrətlə*)

Əcəba!

Bir həqiqətmi gördüyüüm rö'ya?!

(*pəncərəyi açıb göyə doğru baqaraq*)

Ah, tar oldu gözlərimdə fəza,

Var imiş şeyximin başında qəza.

Mə'yus bir halda dalıb gedər. Şeyx Sədra öndə olaraq bütün şeyxlər və müridlər yorğun adımlarla daxil olurlar. Şeyx Hadi başını qaldırır. Gələnləri ağır və kəskin bəqlərlə süzdükdən sonra Şeyx Sədrayə.

Söylə, Sədra, nə oldu şeyxinizə?

Əbədi bir vidamı etdi sizə?

Şeyx Sədra mütərəddid bir halda düşünür.

Düşünüb durma böylə heyrətlə,

Söylə, aç!.. Hər nə varsa aç, söylə!..

Şeyx Sədra

Şeyxi bizdən ayırdı Gürcüstan,

Şimdi artıq o, başqa bir insan...

Şeyx Hadi

Sağ ya?

Şeyx Sədra

Əlbəttə!

Şeyx Hadi

(göyə doğru)

Çoq şükür, ya Rəb!

(Seyx Sədrayə)

Niçin ayrıldınız, nə oldu səbəb?

Şeyx Sədra sükut edər.

Söylə, gizlətmə!

Şeyx Mərvan

(Seyx Sədrayə)

Söylə, həp söylə!

Şeyx Hadi

(Seyx Mərvanə)

Haydı, sən söylə, sən dəvam eylə!

Şeyx Mərvan

Şeyximiz satdı dini, imanı,
Şeyximiz atdı hökmi-Qur'anı,
Hökmi-Qur'anı atdı bir qız için,
Həm şərab içdi, həm xaç asdı, bilin!
O qadından qaçan böyük Sən'an,
Domuz otlatmaq üzrə oldu çoban.

Şeyx Hadi

(mə'nali bir ahənglə)

Böylə gördükdə, şübhəsiz, həpiniz,
Ona nifrətlə duyğu bəslədiniz!

(İstehzali qəhqəhə ilə)

Gəldiniz?.. Həm də Şeyx Sən'ansız!..
Cümləniz bir cəsəd ki, həp cansız.
Qaliba sizcə öylə bir ustad,
Olunur şimdə lə'nü tə'nlə yad!?

Şeyx Mərvan

Onu təkfirə qalqışan vicdan
Bir qəbahətmi işliyor?

Şeyx Hadi

(qayət hiddətli)

Mərvan!
Görmədim bən sənin qadar nankor,
Bir gözün kor deyil ki, vicdan kor.

Hər kəsdə dərin bir sükut.

(ümuma)

Sizdə insaf yoq, həmiyyət yoq!
Mürşidi-binəzirə hörmət yoq.
Çünki yoq ruhunuzda ülvıyyət,
Qəlbiniz həp zəbuni-süfliyyət...
Tutsa afaqı şo'leyi-hikmət,
Onu duymaz dumanlı gözlər, əvət.
Şeyx Sən'an, o şəmsi-aləmtab
Oldu kafir, xaç asdı, içdi şərab;
Hər nə yapdisə, şübhəsiz, siz də –
Siz də həp yapmalıydınız, siz də,
Siz də həp olmalıydınız tərsa,
Mə'siyətdənmi qorqdunuz yoqsa!..
Halbuki küfrü Şeyx Sən'anın.
O fəzilətli piri-irfanın
Sizin imanınızdan uladır,
Haq bilir, həm də bin qat ə'ladir.

Ümum

Xeyli yalvardıq, iştə rədd etdi.

Şeyx Mərvan

Bizi nifrətlə tərk edib getdi.

Şeyx Hadi

Həpiniz çünki kəcnəzər, xain,
Həm də zahirpərəst, bədbatin...
Sizdə olsaydı şübhəsiz vicdan,
Bilərək Şeyxi Kə'beyi-iman,
Ona hiç söyləməzdiniz azğın,
Onu zənn eyləməzdiniz sapqın.

(Şeyx Sədrayə)

Söylə, Sədra, yalanmı söylədiyim?

Şeyx Sədra

Doğru, pək doğru, möhtərəm şeyxim!

(təbdili tevr ilə)

Şübhə yoq, gərçi sizcə mənfuruz
Lakin az-çoq bu işdə mə'zuruz.

Şeyx Hadi

Məsəla?.. Şərh edib də söylə nasıl?

Şeyx Sədra

Şeyxi tərk eyləyib tamam bir yıl
Gəzib ətrafi olmadıq mə'yus,
Dini təbliğə başladıq... Əfsus!..
Bir də döndük, bulunca Sən'anı,

Gördük olmuş o bir domuz çobanı.
İki gün yalvarıp rica etdik,
Gecə-gündüz həp iltica etdik.
Yenə rədd etdi... Baqdim olmuş əsir,
Nə qadar yalvarılsa yoq tə'sir.

Şeyx Hadi

Pək gözəl, siz qalaydınız orada.

Şeyx Sədra

İştə həp arqadaşlarım burada!
Qalalım söylədim də, baqmadılar,
E'tiraz etdilər bütün... Naçar
Bən fəqət qalmaq istədim tənha,
Buldu Sən'an bu fikri pək bica.
Ən nihayət şikəstəpər, mə'yus,
Eylədik cümləmiz vida, əfsus.

Şeyx Hadi

Şeyx Sən'an, o bir böyük ümman,
Onda yoq qə'rü ibtida, payan.
Onu idrak için kəmal ister,
Əhli-zevq ister, əhli-hal ister
Ah, əvət, şimdi gördüyüüm rö'ya
Nə tuhaf levhə, bilsəniz...

Şeyx Mərvan

(Şeyx Nərimə müstəhzi)

Əcəba?!

Şeyx Sədra

(Seyx Hadiyə)

Lütf edib söyləyin, rica edərim.

Şeyx Hadi

Gördüm əl'an ki, şeyxi-dərbədərim
Yanıyor... halı pək müşəvvəşdir.
Bütün ətraf alavdır, atəşdir.
Parlar əllərdə həp qılıc, xəncər,
Titrətib şeyxi zəhrəçak eylər.

Hər kəsdə dərin bir heyrət.

Nagəhan bir gözəl, sevimli mələk
Endi göydən, təbəssüm eyləyərək.
Şeyxi qaldırdı səmti-balayə,
Ərşə-ə'layə, qürbi-mövlayə.

Ümum

Şeyximiz rəhnümayi-irfandır!..

Şeyx Əbuzər

Şübhəsiz, lütfi-həqqə şayandır.

Birinci şeyx

Ya niçin öylə şeyxi tərk etdik?

İkinci şeyx

Nə xəta eylədik, nə kəc getdik!?

Şeyx Hadi

Çünki siz korsunuz... O, mənbəyi-nur...

Əbü'lüla

Fəqət ən son nədamət əfv olunur.

Birinci şeyx

Yenə həp şeyxə doğru qoşmalıyız.

İkinci şeyx

Şübhəsiz, şübhəsiz, buluşmalıyız.

Şeyx Sədra

(qafasını oynataraq, istehzalı və mə'nalı bir ahənglə)

Pək təbii deyilmidir, əcəba?!
Azacıq tar olursa şimdi hava,
Sevinir hər tərəfdə şəbpərələr
Aldanıb qafilənə rəqs eylər.
Zənn edərlər günəş üfül etmiş,
Büsbüütün nuru məhv olub getmiş...
Bir qadar sonra parlayıb təkrar,
Bütün afaqi nuri-hüsnnü yaqar.
Ürkərək həpsi bunca şə'sədən,
Şaşırır, diksinir... Nə batıl zənn!..

Şeyx Hadi

Bir qəbahət bu, həm də pək müdhiş!
Başqa bir çarə yoq, keçən keçmiş...
Fəzlədir bəncə vəqt qeyb etmək,
Şimdi fürsətdən istifadə gərək.
Gedəlim türbəyi-rəsula, gəlin,
Həm ziyarət, həm ərzi-hacət için.
Edəlim ərzi-ehtiramü səlam,
Edəlim həp şəfaət istirham.
Qoşalım sonra Şeyx Sən'anə,
Qoşalım rəhnümayi-i-rifanə.

Ümum

Gedəlim, haydı durmayın, gedəlim;
Gedəlim, şeyxə can nisar edəlim.

Şeyx Hadi ilə Şeyx Sədra çıqar. Bütün şeyxlər və müridlər də onları izlər.

Şeyx Mərvan

(çıqdığı sıradə Şeyx Nəimə)

Həpsi boş bir xəyalə aldaniyor,
Zülməti-küfrü nuri-həq sanıyor!..

Əbü'lüla

(ən arqada olaraq mə'nali bir ahənglə, hər ikisinə)

Bir həqiqətdir iştə, gözsüzlər
Kor olur, nuri-həqqi görməzlər...

Pərdə

DÖRDÜNCÜ PƏRDƏ

I SƏHNƏ

İkinci pərdənin səhnəsində olduğu kibi, yol üzərində küçük bir balkon... Qarşında çıçəkli bir baqça; mayı... Pazar günü... Pərdə açıldıqda dört-beş dəliqanlı gürcü sərxoş bir halda yoldan keçirlər. Bunlardan biri öndə çalğı çalar, biri də tuhaf və gülünc vəziyyətlərlə oynar, digərləri isə əl çalarlar. N i n a balkona çıqıb onları tamaşaya dalar. Dəliqanlılar çalıb oynadıqları halda uzaqlaşır gedərlər. Bu sıradə X u m a r da çıqar.

Nina

(Xumara)

Daima evdə sanki bir dutsaq...
Nə olur bir çıqıb hava alsaq!?
Şimdi var hər gönüldə zevqə həvəs,
Çalar, oynar da əylənir hər kəs.
Baq, cihan həp gülümşüyor, bir baq!
Sən fəqət, sən bu feyzdən pək uzaq...

Xumar

Bəni sən hiç məlamət etmə, gülüm!
Hər nə yapsam açılmıyor gönlüm.
Şu dilara, sevimli mənzərələr
Artırır bəndə sanki hüznü kədər.

Bu sıradə öncə əlvan geyinmiş qızlar və çocuqlar, sonra dəliqanlılar, nəş'əli, munis
bir ahənglə şərqi çağırı-çağıra gəlib keçərlər.

Qızlar və çocuqlar

Açmış mənəkşə, sünbül,
Xəndan olur qızılgül;
Ötdükcə, sanki bülbül
Rəqs etdirir xəyali...

Dəliqanlılar

Hərdəm günəş gülümsər,
Süsər cihani yeksər;
Məczub edər sərasər
Ənzari-əhli-hali...

Qızlar və çocuqlar

Dünya tərəblə dolmuş,
Bir parça cənnət olmuş,
Hər ruh nəş'ə bulmuş,
Hər qəlb açıq, səfali...

Dəliqanlılar

Hər gözdə bir məhəbbət,
Hər yüzdə bir səadət;
Həp əhli-zevqü işrət
Sərməstü laübali...

Bu anda sür'ətli bir surətdə kilisədə çalınmaqdə olan çan səsi eşidilməyə başlar.

Xumar

Nina, baq, iştə dinlə çan səsini,
Dinlə ömrün şikəstə naləsini.
Xalq bir yanda şərqilər çağırır,
Çalar, oynar da, həp gülər, bağırır,
Başqa bir yanda bir zavallı fəqət
Zevqi-dünyayə həp qalır həsrət.
Sarsılır cümlə əqrəbası onun
Daima yaslı, daima məhzun...

Nina

Sən məraq etmə, hiç sıqlıma, Xumar!
Çünkü bir förd ölürlər də, dördü doğar.

Xumar

Doğar, amma doğub doğurmaqdan
Nə çıqar sanki!?

Nina

(*yola baqaraq*)

İştə gəldi baban!

Xumar

(*papası babası ilə bərabər görüncə, istikrahla*)

Şu papas, ah! Pək xəyanətkar,
Yenə bəsbəlli bir xəyanəti var.

Hər ikisi içəri girir, təkrar çan səsi eşidilir.

Papas

İştə baq, dinliyormusun, Platon?

Platon

Yenə kimdir ölən?

Papas

Zavallı Simon.

Platon

Ah, yazıl! Söylə bir, nə oldu? Nasıl?

Papas

Aşıq olmuş Xumarə tam iki yıl,
Ağlayıb sizləmiş... fəqət naçar,
Aqibət vermiş intiharə qərar.

Platon

Pek yazıl!.. Başqa bir yigitti Simon.

Papas

Hələ biçarə Anton, a-h, Anton!..
Sanki bitmiş də, yoq həyat onda,
O da er-gec olur Xumarə fəda.

Platon

Şeyx Sən'ani mütməin etdim,
Çarə yoq, söz verib yəmin etdim.

Papas

Bulunur şəymi öylə bir evlad!
Qızı bədbəxt edərsin, etmə inad!

Platon

(*laübali qəhqəhə ilə*)

Pək tuhaf!.. Kim? Xumarmı?! Pək yanılış...
Fərq yoq, onca bir demek yaz-qış.
Həp müsavidir, onca hüznü nəşat,
Onca birdir əvət, həyatü məmat.

Papas

Anlamam bən nədir bu lafū gəzaf
Platon, səndə yoqmudur insaf?

Platon

(*Papasin qolundan tutaraq*)

Pək gözəl... Anladım məramını, gəl!
Dinləriz hər nə olsa hökmi-əzəl.

Hər ikisi içəri girər. Bu sıradə Şeyx Sən' an zində və nurani bir sima ilə, fəqət saç, saqalı bütbütin ağarmış, əlində bir çoban dəgnəgi olduğu halda bağça tərəfində görünür, ağır və düşüncəli adımlarla balkona doğru ilərləməyə başlar. Bu anda Xumarr da balkona çıqar. Şeyx Sən' an Xumarın qarşısında duraraq mə'nali və söz söyləyəcək bir baqışla baqıb durur.

Xumarr

Yoqsa bir xahişinmi var, Sən' an?
Hər nə qəlbində varsa, eylə bəyan...

Şeyx Sən' an

Söylə, ey aşinayı-vicdanım!
Söylə, sən söylə, nazlı sultanım.
Söylə, sən söylə... bəndə taqət yoq,
Bir də zənnimcə ərzə hacət yoq.
Bəllidir çünki səncə hər halim,
Çünki sənsin pəriyi-amalim...

Xumar

(*nazikanə*)

Fikriniz pək dumanlı, pək mübhəm...
Nə demək istiyorsunuz, bilməm?..

Azacıq sükut.

Sergo

(*gələrək, Şeyx Sən'anə*)

Soruşub bir yiğin sarıqlı adam,
Səni, şeyxim, arardı biaram.
Qaliba həpsi əski yoldaşlar,
Azacıq sonra həp gəlir də çıqar.

Şeyx Sən'an

(*hiddətli və usanmış bir halda*)

O domuzlar ki, olatır Sən'an
Şübhəsiz, fərqi yoqdur onlardan.
İstəməm görmək, istəməm... Sən get,
Yolda qandır, çevir, həmən dəf' et!

Sergo dərhal uzaqlaşıb gedər.

(*pərəstişkarənə bir vəziyyətlə*)

Bir düşün!.. Nazənin, sevimli Xumar!
Bəllidir iştə səncə həp əsrar.
Getdi uğrunda dinü imanım,
Getdi həp fəzlü şöhrətim, şanım.
Unutub cümlə hökmi-Qur'anı,
Oldum axırda bir domuz çobanı.

(*başını açaraq*)

Saqalım, həp saçım ağardı bütün,
İki yıldır ki, gülmədim bir gün.
Bəni yalnız yaşatdı bir rö'ya,
Öylə rö'ya ki, datlı bir xülya...
Dərdi-həsrətlə daima yanaraq,
Yaşadım bir xəyalə aldanaraq.
Söylə, əmrin nədir, gözəl mələğim?
Hədər olsunmu şimdi həp əməğim?

Xumar

(*səmimi və mütəəssir*)

Möhtərəm şeyx!.. Ey böyük Sən'an!

(*artıq sözünə dəvam edəməz*)

Şeyx Sən'an

Söylə, ruhum! Düşünmə, söylə, aman!
Söylə, əsla çəkinmə, söylə, Xumar!
Bəndə hər əmrə qarşı hörmət var.
Məzħər olduqca hər xitabını bən,
Keçərim sanki kəndi-kəndimdən.
Söylə, güldür bu ruhi-nalanı,
Gül, sevindir bu qəlbi-giryani,
Bana səndən gəlirsə qəhrü itab,
Yenə gönlüm edər qəbulə şitab.
Sənin uğrunda məhv olub getmək
Ən böyük bir səadət olsa gərək...

Bu sırada Papas, Platon və Nina balkona çıqarlar.

Platon

(*Xumarə*)

Yenə Sən'an nə istiyor əcəba?

Şeyx Sən'an

Tək vəfa istərim də, və'də vəfa.

Papas

Nə demək istiyorsun? İzah et!

Şeyx Sən'an

(azacıq hiddətli və e'tinasız)

Sana race deyil sözüm, keç get!

Papas

(Platona)

Zənn edərsəm şu dərbədər məcnun.

Şeyx Sən'an

(zəhrxənd ilə)

Xəlqi məcnunlar ədd edər məcnun.

Platon

Soralım bir Xumarə...

Papas

Olmaz, inan,
Xayır, əsla bu işdə yoq imkan.
Şu hərif çünki tutmamış sözini,
İzliyormuş həp əski yol-izini.

Platon

Nə diyorsun, canım!?

P a p a s

Əmin olunuz,
Görmədim böylə Tanrısız, yolsuz,
Yenə Qur'an oqur, namaz qılar,
Yenə islamə qarşı hürməti var.

Ş e y x S e n ' a n

(*Platona*)

Həp yalan, iftira!.. İnanma, saqın!

P a p a s

(*hücum ilə şeyxin göksünü açaraq*)

Hani, göstər nə oldu, nerdə xəçin?

(*xaçı bulamayınca, qayət hiddətli*)

İştə gördünmü? Saygısız, xain!
Varmıdır sanki səndə məzhəb, din?

Ş e y x S e n ' a n

(*zəhrxənd ilə*)

Arif ol, arif!.. Atma vicdani,
Ara qəlbində dini, imanı.

(*Papasın göksündəki böyük xaça işarətlə*)

Zahirin pək gözəl, fəqət nə çıqar?
Oynasıır batinində şeytanlar.

P a p a s

(*saşqın və hiddətli*)

Ah, sus!.. İnsan qılıqlı şeytan, sus!

Şeyx Sən'an

Sanki bən susdum, öylədir əfsus.

Papas

Haydı, get! Burda durma, get, dəf ol!
Get! Əvət, başqa bir pənah ara, bul.

Xumar

A-h!

Platon

(Papasa)

Gəl, gəl!.. Zavallı şeyxi bıraq!

Papas

(Şeyx Sən'ana)

Get, çəkil, durma!.. Sərsəri, alçaq!

Şeyx Sən'an

A-h, alçaqmı? Sərsərimi?!

Papas

Əvət,
Sana layiq cəza budur əlbət...

Dərhal Xumar ilə Platonu yaqlalar, bərabər içəri girərlər. Yalnız Nina dışında qalıb
şəşqin bir halda düşünüb durur.

Şeyx Sən'an

(Xumarın getdiyini görünçə, suzişli və məcnunanə)

Getmə, gəl!.. Nazənin Xumarım, gəl!
Daha yoq səbrü ixtiyarım, gəl!
Bitdi, məhv oldu bənligim, heyhat!..
Bəndə yoq qeyri arizuyi-həyat.
Getdi, həp söndü, getdi hər əməlim,
Gözəlim! Gəl də bir vida edəlim.
Gəl!.. Aman, gəl!.. Gecikmə gəl, mələgim!

(*geri çəkilib yol üzərində münfəil və mütəhəssir bir halda baqaraq*)

Əlvida!.. Əlvida!.. Gözəl mələgim!..

(*mütərəddid və məcnunanə adımlarla sağ tərəfdən çəkilib gedər.*)

Xumar

(*çıqaraq, Ninaya*)

Nerdə Sən'an? Nə oldu?

Nina

Getdi, Xumar!
Getdi, məcnuni-eşqin etdi fərar.

Xumar

O böyük qəlb qırıldırmı?.. Aman,
Onu təhqir edən nasıl insan?

(*yola doğru enərək, şeyxin getdiyi tərəfə*)

Ey böyük şeyx! Ey böyük Sən'an,
Azacıq bəklə, getmə, getmə, aman!..

Həmən qoşaraq şeyxi izlər, Nina kəndisi də Xumarı izlər. Bu sıradə Özdemirlə
Oğuz öndə olaraq Şeyx Hadi, bütün şeyxler və müridlərlə bərabər yolun sol tərə-
findən çıqarlar.

Ümum

(*həyəcanlı bir ahənglə*)

Nerdədir? Nerdə rəhbəri-vicdan?
Söyləyin nerdə qibleyi-iman?
Şeyximiz nerdə, nerdədir Sən'an?
Söyləyin nerdə Kə'beyi-irfan?..

Papas

(*Platonla bərabər balkona çıqaraq*)

Kimi istərsiniz? Nə var, nə xəbər!?

Ümum

Şeyx Sən'anı lütf edib göstər!

Papas

Kim bilir nerdə şeyxiniz? Əl'an
Dəf' olub getdi, burda yoq Sən'an!

Ümum

(*həyəcanlı və sarsılmış bir halda papasa*)

Sana layiqmi böylə bir tə'bir,
Şeyxi həddinmi eyləmək təhqir?
Sana layiqmi böylə bir həzyan?
Bir düşün, bir düşün, səfil insan.

Platon

Arqadaşlar, qüsürə baqmayınız,
Azacıq burda bəkləyin yalnız,
Şimdi nerdeysə şeyxiniz Sən'an,
Gəlir əlbət... gəlir çıqar əl'an.

Qızlar, çocuqlar və dəliqanlılar bir yerdə qarşıq səslə təranəsaz olaraq
gəlirlər. Hər kəs onlara mültəfit olur.

Açmış mənəkşə, sünbü'l,
Xəndan olur qızılgül,
Ötdükçə sanki bülbül,
Rəqs etdirir xəyali...

Bu sırada Nina böyük bir təlaş ilə sağ tərəfdən qoşub gəlir və hər kəsin nəzər-
diqqətini cəlb edər.

N i n a

Getdi, eyvah, getdi, getdi Xumar,
O da Sən'anə uydu, etdi fərar.

P l a t o n

(böyük bir hiddətlə papasa)

İştə gördünmü? Saygısız budala!
Bəni aləmdə eylədin rüsva...

P a p a s

(yoldan keçən gürcülərə)

Düşünün bir nə söylüyör Nina,
Daha durmaqda varmı bir mə'na!?

G ü r c ü l ə r

Fürsət əldən çıqar, həmən gedəlim.

(Dərhal qoşub gedərlər.)

Ş e y x H a d i

(yanındakılara)

Gedəlim, biz də şeyxi dərk edəlim.

Ü m u m

Gedəlim, haydı durmayın, gedəlim!
Gedəlim, şeyxə can nisar edəlim...

Onlar da həyəcanlı və sür'ətli adımlarla gürcüləri izlər. Artıq son beyt bitmək üzrə ikən pərdə qapanmış olur.

P e r d ə

II SƏHNƏ

Qürub zamanı, bir tərəfdə Kür nəhri, bəridə, Kür boyunca yalçın bir qaya... Kənardə, qayanın ta ötsində bir ormancıq... Görünməz tərəfdən qayanın təpəsinə yol varsa da, səhnə tərəfi fəqət bir uçurumdan ibarətdir.

Pərdə açıldıqda, uzaqlarda, səhrayı və məhzunanə bir çoban düdüğü iniltisi ruhları məczub edər.

Şeyx Sən' an əlində dəgnək, başı açıq, saçları dağınıq, düşüncəli və yorğun bir halda qaya başında görünür. Ağır-ağır nefəs alır, bir qaç adım ataraq dönüb geri baqar. Bir-iki dərin ah çəkib yeniyələ alınının tərini silər. Bu sıradə ixtiyar, nurani Dərviş ağacılıqdan çıqar. Şeyx Sən' anı bu halda görünce istehzali bir baqışdan sonra laübali və ağır qəhqəhələrlə gülər. Şeyx isə türkək bir tevr ilə Dərvişə baqmağa başlar.

Dərviş

Nə qiyafət bu! Söylə, söylə nə var?
Nerdə əvvəlki şeyxlər, xocalar?
Söylə, ey şeyxi-dərbədər, bu nə hal?
Nerdə əvvəlki ehtişamü cəlal?

Şeyx Sən' an

(yan tərəfə baqaraq, əllilə Dərvişə göstərir)

Yalınız şeyxlər deyil, hətta
Şimdi baq, izliyor papaslar da.
Bana olmuş cihan pərəstişkar,
Şimdi pək başqa bir cəlalim var.
Sanma islamə rəhbərim tənha,
Peyrəvimdər xiristianlar da.

Dərviş

(Şeyxin göstərdiyi tərəfə baqaraq, heyrətlə)

Bu gəliş bir hücumu andırıyor,
İştə baq, yoqmu səndə əqlü şüur!?
Həpsinin yüz-gözündə qan coşuyor,
Həpsi bir intiqam için qoşuyor.

Şeyx Sən'an

(diqqətlə baqaraq)

A-h, əvət, həpsi bivəfa, qəddar...
Qoşuyor, həm də önlərincə Xumar!

Dərviş

Bir səbəbsiz deyil bu hiddətü kin?

Şeyx Sən'an

İxtilaf, ixtilafi-məzhəbü din...

Dərviş

(yarım qəhqəhə ilə)

İştə gördünmü din nələr doğurur?
Nə bəlalar, nə fitnələr doğurur?
Din bir olsayıd yer yüzündə əgər,
Daha məs'ud olurdu cinsi-bəşər.

Şeyx Sən'an

(uzaq üfüqlərə doğru, dəhşətli və yaralı bir ahənglə)

Şeyx, ya şeyx, gəl də seyr eylə,
Yandım atəşdə kəndi rə'yimlə.

Bən qulaq vermədim dəgərli sözə,
Həp qadından gəlir nə gəlsə bizə.

Dərvış

(*mütəbəssim*)

Şu xəyali xitab əcəb kimədir?

Şeyx Sən'an

Ah, sağ olsayıdı şimdi Şeyx Kəbir,
Ataraq seyr edərdi pək ələni,
Kəndi mö'cüznüma kəramətini.

Dərvış

Baqma, şeyxim, şu hali-pürqəminə,
Giriyorsun həqiqət aləminə.
Fəzli-həqq runüma kəmalında,
Parlıyor nuri-həqq cəmalında.
Səndə bir əhli-hal əlaməti var,
Səndə əl'an Xuda qiyafəti var.

Şeyx Sən'an

(*usanmış bir tevr ilə*)

Söylənib durma, sən də get, dəf ol!..
Get də bir başqa saygısız ara, bul!
Əlverir, istəməz şu mevhumat,
Getdi, məhv oldu bənliyim, heyhat!..
Bəni sən eylədin bu dərdə düçar,
Get, çəkil, durma...

(*Xumarın gəldiyini görünçə*)

Ah, Xumar, Xumar!

Niyə gəldin? Deyil bu illətsiz?
Bəni məhv eyləməkmi niyyətiniz?

Xumar

(yaqlaşaraq)

Şeyx, ya şeyx! Durma, gəl qaçalım,
Gəl, aman, gəl qaçıb da qurtulalım.

Şeyx Sən'an

(sərsəmcə)

Ah, bəndən nə istiyorsun? Get!..

Xumar

(bir az daha yaqlaşaraq)

Möhtərəm şeyx! İnadı gəl tərk et.

Dərvış

Fəzlədir, şeyxim, öylə bir təhqir,
Daha kafi... Nədamət əfv edilir.

Xumar

Əvət əfv et, qüsürə baqma, aman!
Səndədir könlüm, a-h, səndə... inan!
Pək müqəddəsdir iştə bəncə sənin
Hər şeyin, həp təriqətin, dinin.

Şeyx Sən'an

(Xumarın saçlarını oqşayaraq)

Bəni xatırlayıb da gəlmışsin,
Görünür bivəfa deyilmişsin.

Dərviş

(qafasını oynataraq, yarım qəhqəhə ilə)

Bə'zi dilbər mələklərin, Sən'an,
Halı bir kölgədən seçilməz, inan.
Onu tə'qibə başlayınca qaçar,
Yüz çevirsən, həmən peşincə uçar.

Təkrar mə'nalı bir tərzdə qafasını oynataraq laübali adımlarla çəkilib gedər. Şeyxi düşüncə, Xumarı heyrət alır. Bu sıradə yan tərəfdən Öz dəmirlə Oğuz, bütün şeyx-lər və müridlər qoşaraq gelirlər. Şeyx Sən'anı qayanın təpəsində göründə.

Ümum

İştə şeyx, iştə möhtərəm Sən'an!
Sana çoq-çoq şükür, böyük Yaradan!..

Şeyx Sən'an

(heyrətli və istehzalı bir təbəssümlə)

Sərsərilər, zavallı şəşqinlər!
Gediniz, haydıcı, haydıcı, azgınlar!

Şeyx Hadi

(Şeyx Sən'anın saç-saqalının ağardığına diqqət edərək)

Həp dəyişmiş sevimli siması.

Şeyx Sədra

(Sən'anə)

Şeyxim, en gəl, xətərlidir orası.

Şeyx Sən'an

Yüksələn məhv olur, fəqət enməz!
Nuri-həqq daima yanar, sönməz!

Şeyx Hadi

Şu soğuqluq, şu iğbirar nədən?
Şeyx! Unutdunmu yoqsa bizləri sən?
En gəl, en gəl! Ziyarət eyliyəlim,
Sana hər macərayı söylüyəlim.

Şeyx Sən'an

Xayır, alçalmam, istəyən gəlsin,
Bəni hər kim sevərsə, yüksəlsin.

Əbü'lüla

Şeyxim, əfv eylə, çünkü mə'zuruz,
Qürbət eldir, yol-iz nə, bilmiyoruz.

Şeyx Sən'an

Kim yol-iz bilmiyorsa, dəf' olsun,
Bəniancaq bu hal edər məmnun.

Oğuz

(Şeyx Hadiyə)

Başqa bir yol da var, gəlin gedəlim.

Şeyx Hadi

Gedəlim, haydı, şeyxi dərk edəlim.

Ümum

(Oğuzu izləyərək)

Durmayın, durmayın... Haman varalım,
Gedəlim, bəlkə şeyxi qurtaralım.

Qoşub gedərlər.

Xumar

(ətrafa baqaraq böyük bir təlaş ilə)

Qaçalım, şeyx, gəldilər, qaçalım,
Gəldilər həp bizimkilər, qaçalım.

Şeyx Sən'an

Baq, Xumar! İstə hər tərəf uçurum...

Xumar

İstəsən bən səninlə məhv olurum.

Papas və Platon öndə olaraq, gürcülərlə bərabər qayanın üzərində görünürər. Xumar “ah!” deyə Şeyx Sən'anın qolları arasına sıgnır, gürcülərdən bir-ikisi hücum etmək istər.

Papas

(gürcüllərə)

Azacıq səbr edin...

(Xumara)

Xumar! Xumar!
Səna layiqmi böylə bir rəftar?
Bir düşün, bir düşün, nə yapdın sən?
Yüz çevirmişmidir Xuda səndən?

(Şeyx Sən'anə işarətlə)

Ah! O, insan qılıqlı şeytandır,
Ayrıl ondan, o, xain insandır!

Xumar

Bu təmənnayı bir də etmə, saqın!
Can cəsəddən rəvamı ayrılsın!?

Platon

Qəhr olursun, Xumar, inan!.. Həm də
Bəni bədnam edərsin aləmdə.

Şeyx Sən'an

(*istirham ilə, Xumarə*)

Get, babandır, Xumar, itaət qıl!
Hər nə əmr etsə dinlə, hürmət qıl!

Xumar

İstəməm, şeyxim, iltiması biraq,
İstəməm, sənsiz istəməm yaşamaq.

Papas

(*batmaqda olan günəşi Xumara göstərərək*)

Baq, qızarmış günəş, səbəb var ya!
Utanıb qaçmaq istiyor... Guya
O da qızğın sənin zəlalətinə,
O da küskün sənin bu halətinə.

Xumar

(*aci təbəssümlə*)

Bən də əl'ən əvət, enib gedərim,
Başqa bir kainatə əzm edərim.

Şeyx Sən'an

(*Xumarı qolları arasına alaraq*)

Enməyiz, enməyiz, xayıր, yalınız
Ərşə-ə'layə yüksəlib uçarız.

Uçarız həqqə doğru bərqasa,
Netəkim uçdu həzrəti-İsa.

Papas

(*hiddətlə, gürcülərə*)

Nə durub bəkliyorsunuz əcəba?
Daha baqmaqda yoq səmər əsla.

Gürcülərdən bir qismı hücum etmək istər, bu sıradə Şeyx Hadi yanındakılarla
bərabər qoşub gəlirlər.

Özdemir

(*hücuma hazırlaşan gürcülərə*)

Dur, dur, əl saqla!..

Oğuz

Dur!

Şeyx Hadi

Nə var?

Papas

Sən'an
Qızı tərk etmiyor...

Şeyx Hadi

(*heyrətlə*)

Tuhaf vicdan!..
Şeyx Sən'an Xumarə talibdir,
Xumar ondan ziyadə rağibdir.

(Şeyx Sən'ana doğru yaqlaşaraq)

Şeyx Sən'an

Yaqlaşma, dur... Çəkil, ası!

(Parmağıla xəyali bir dairə yaparaq)

Çünki Beytülhəram demək burası,
Daxil olmaq yasaqdır əgyarə.
Sən ki, məhrəm deyilsin əsrarə!

Şeyx Mərvan

(bir adım iləriliyərək)

Şeyx!

Şeyx Sən'an

Dəf ol, çəkil... Səfil, abdal!

Papas

Allah, Allah! Nədir bu müdhiş hal?!

Şeyx Sən'an

(Xumarə)

Söylə, əmrin nədir?

Xumar

Xilas olmaq!

Şeyx Sən'an

(arqadakı nəhri göstərərək)

Uçurumdur pənahgahancaq.

Platon

(*təlaş və həyəcan ilə*)

Aman, Allah, bıraqmayın...

Xumar

(*Şeyx Sən'ana*)

Qaçalım...

Şeyx Sən'an

(*nəhrə doğru baqaraq*)

Uçalım, haqqıa doğru, gəl uçalım!

Platon

Ah, Xumar!

Xumar

Əlvida!..

Şeyx Sən'an

Ya Allah!..

Hər ikisi əl-ələ verib nəhrə atılarlar.

Gürcülər

Getdilər...

Şeyxlər və müridlər

Uçdular...

Platon

Aman, eyva-h!..

(*deyə biixtiyar nəhrə atılmaq istər. Oğuz mane olur.*)

Papas

(*hiddətlə*)

Platon!

Platon

Ah! Getdi, getdi...

Papas

(*soğuqqanlı*)

Bıraq!

Platon

(*çılğın bir halda*)

İştə sənsin səbəb... Rəzil alçaq!

(*Xəncərlə papasa hücum edər, gürcülər mane olur*)

Şeyx Hadi

(*nəhrə tərəf baqaraq*)

Gedəlim, bəlkə var ümidi-nicat...

Şeyxlər və müridlər

Gedəlim...

Gürcülər

Haydı, durmayın!..

Platon

(*məyus*)

Heyhat!..

Pərdə

İLAVƏ

Aydın bir mayıs gecəsi... Kürdən azacıq kənardə çiçəkli yeşil bir dağ kəməri...

Şeyx Sən' an Xumarı qolları arasında tutmuş olduğu halda pək güc nəfəs alaraq, yorğun adımlarla dağın təpəsinə çıqmaq istər, fəqət yürüməyə taqəti qalmadığından, Xumarın duyğusuz, hərkətsiz vücudunu yerə bıraqır və başını dizi üstünə alaraq, dağı-nıq saçlarını oqşamağa başlar.

Şeyx Sən' an

Ruhum, ey qönçeyi-bahar Xumar!
Nazənin dilbərim Xumar, Xumar!
Sən niçin böylə duyğusuz qaldın?
Nə çətin yerdə uyquya daldın?

(Böyük bir heyvət və məczubiyyətlə)

Nə qadar şairanə, solğun nur!
Aman, Allah, nasıl da xoş uyuyur.

(alnından öpərək)

Bu ilahi sükutə qarşı, Xumar!
Hər mələklər olur pərəstişkar.
Xalıqi-hüsni eşq, xalıqi-hiss,
Səni, hiç şübhə yoq, edər təqdis.

(saçlarını oqşayaraq)

Uyu, ey gülnihali-qüdsiyyət!
Uyu, nazəndə heykəli-iffət!
Uyu, ey yarı-məhcəbinim, uyu!
Uyu, ey tifli-nazəninim, uyu!..

Şeyx Hadi

(sür'ətli adımlarla gələrək)

Şeyx, ya şeyx! Qalq, aman, gedəlim.

Şeyx Sən'an

(məcnunanə)

Nə diyorsun, nə?.. Söylə kimsin, kim?

Şeyx Hadi

Səni itlaf için qoşar cühəla;
Gedəlim, başqa çarə yoq əsla.

Şeyx Sən'an

Ah! Sərxoşmusun, nasıl gedəlim!?
Uyuyor iştə qayeyi-əməlim.

Şeyx Hadi daha yaqlaşaraq Xumarın nəbzinə baqmaq istər, Şeyx Sən'an ona sərt bir sillə eşq edərək, hiddətlə.

Xain, alçaq! Təcavüz etmə, saqın!
Bir düşün sən nə yapdın, ah, azğın!

Şeyx Hadi

Şeyx, bihudə etdiyin israr,
Çünkü pək çoq uzaqda şimdi Xumar.
Sana biganədir o tifli-əməl,
Onu səndən, əvət, ayırmış əcəl.

Şeyx Sən'an

(çılğın)

Nə diyorsun, nə! Hiç ölürmü mələk?

Şeyx Hadi

Möhtərəm şeyx, bir düşün...

Şeyx Sən'an

(pək hiddətli)

Nə demək!?

Varmı bir məqsədin, səfil insan!

Bu sırada Şeyx Mərvan gələrək yaqlaşmaq istər.

Şeyx Hadi

(Şeyx Mərvanə)

Gəlmə!..

Şeyx Sən'an

Yaqlaşma, a-h, kor şeytan!

(hər ikisinə)

Bizi məhv eyləməkmi məqsədiniz?
Gediniz, haydi, dəfə olub gediniz!..

Hər ikisi çəkilib bir tərəfdə durur. Şeyx Mərvan müğbər və hiddətli, Şeyx Hadi isə mütəəssif və mərhəmətli baqışlarla Şeyx Sən'anın halını seyrə dalar.

Oyan artıq, Xumar, oyan, gedəlim,
Şu müləvvəs mühiti tərk edəlim.
Hər tərəfdən hücum edər əgyar,
Qalq, oyan, nazənin Xuma-r, Xumar!

(Xumarın əllərini alıb öpər, lakin bıraqdıqda bihiss olaraq düşüverdiyiini görünçə hali dəyişir, təkrar yüz-gözünü, saçlarını öpüb oqşayaraq, şasqın və sarsılmış bir halda)

Bizə düşmandır iştə həp aləm,
Xumar, insaf et, of! Qılma sitəm.

(Bir qadar çılğın və sərsəmcə baqmaqda dəvam edər, sonra şiddətli, fəqət qorqunc bir qəhqəhə ilə)

Yeni gülmək dilərdi taleyi-dun,
Ah, vəfasız mələk, niçin susdun?
Bəni atmaqmı istiyorsun? A-h!
Bana sənsin fəqət yeganə pənah.

(təkrar zəhrxənd ilə)

Bu sükutunda başqa mə'na var,
Yenə küsdünümü? Söylə, söylə, Xumar!
Nazəninim! Düşün, deyilmi günah,
Atsa həmrəhı yolda bir həmrəh?

(təbdili-tevr ilə)

Qaçamazsin, xayır, xayır... hər an
Səni izlər şu dərbədər Sən'an.

(Azacıq məcnunanə baqışlarla Xumarı süzdükdən sonra bütün-bütünə sarsılıraq yaralı bir ahənglə)

Qalq, oyan, dilbərim, aman, gedəlim,
Xumar, insaf et! Ah, oyan gedəlim!

(Xumarı qaldırmaq istər, fəqət büsbütün ruhsuz bir cəsəd olduğunu görünçə mə'yus və çılğın bir halda göyə doğru)

Mərhəmət yoqmu? Ey böyük Yaradan!
A-h ədalət!?

(Xumara)

Xumar, ey afəti-can!

(Yaralı və dərin ahlar çəkərək gah göyo, gah Xumara baqar. Sonra məcnunanə bir tevr ilə sıritaraq həm gülmək, həm də ağlamaq istər,

lakin hiç birinə müvəffəq olamaz. Gözləri dışarı fırlamış olduğu halda, Şeyx Hadi ilə Şeyx Mərvana hücum etmək istər. Birdən-birə dönüb Xumara baqar, təkrar sıritaraq fələkzədə bir sərəxoş kibi yarımla səslə – “A-h!” deyə düşüverir.)

Şeyx Hadi

Getdi, Sən'an da söndü, getdi... əvət,
Söndü, məhv oldu şo'leyi-hikmət.

Şeyx Mərvan

(*yapma bir təlaş ilə qoşaraq*)

Baqalım, bəlkə var ümidi-nicat...

Şeyx Hadi

Hiç təlaş etmə, çarə yoq, heyhat!..
Onu yalnız bıraqmamışdı Xumar.
O, Xumarsız nasıl cihanda yaşar?
Bəllidir, ay günəşdən ayrılmaz,
Günəş olmazsa, ay işiq salmaz.

Şeyxlər və müridlər

(*qoşub gələrək ahəngi-məxsus ilə*)

Nə müdhiş səadət! Nə dilbər fəlakət!
Oyan, qalq! Oyan, ey əsiri-məhəbbət!
Oyan, şeyx! Oyan, şeyxi-sahibkəramət!
Deyil şimdə əsla dəmi-istirahət.
Oyan, şeyx, oyan, şeyx, oyan, Şeyx Sən'an!
Aylı xabi-rahətdən, ey piri-irfan!

Gürçülər

(*gələrək ahəngi-məxsus ilə şeyxlərə*)

Nə oldu? Söyləyin, nə var?
Nədir bu hali-pürfəğan?
Bu levhə nuri-qəm saçar,
Nədir bu xabi-naz, aman?

(Xumarə)

Oyan, ərusi-nevbahar!
Ayıl, ey afəti-cihan!
Oyan, Xumar, oyan, Xumar!
Oyan, oyan, Xumar, oyan!..

Şeyxlər və müridlər

Qavuşdun, böyük şeyx! O dilbər Xumarə,
Fələk vermədi fürsət amma... nə çarə.
Baharı-ümidin dönüb son baharə,
Nihayət vida etdin əğyarə, yarə...
Oyan, şeyx, oyan, şeyx, oyan, Şeyx Sən'an!
Ayıl xabi-rahətdən, ey piri-irfan!

Gürcülər

Xumar, oyan, gözəl məlek!
Nə tez dəyişdi haletin!
Pozuldu sanki bir çiçək,
Təravətin, lətafətin.
Visalə irmədin, demək
Gönüldə qaldı həsrətin...
Oyan, Xumar, oyan, Xumar!
Oyan, oyan, Xumar, oyan!

Dərviş

(Dağın təpəsindən enərək, istehzalı qəhqəhələrlə)

Əcəba nerdə şeyx? Nerdə Xumar?
Allah, Allah, nə cahil insanlar?
Nə için anlamam şu ahü fəğan?

(cənazələrə işarətlə)

Bunların fərqi varmı topraqdan?

Müridlər

(Dərvişə)

Səndə bir söz var, aç, bəyan eylə.

Gürçülər

Nə demək istiyorsun? Açı söylə!..

Ümum, böyük bir məraq ilə cənazələrin ətrafını sararlar.

Dərvış

(ümumə)

Pək tuhaf, bən nə söyləyim!.. Həpiniz
Adəta canlı bir cənazəsiniz.
Şeyx Sən'an Xumarı izləyərək,
Rəqs edər göydə şimdi, sanki mələk.
Sizdə yalnız gurultu, dəhşət çoq;
Fəhmü idrak yoq, bəsirət yoq.
Hər kimin kor deyilsə vicdanı,
Görür əl'an Xumarı, Sən'ani.

Bu sözlərdən hər kəsə böyük bir şaşqınlıq gəlir. Dərvış sağ əli ilə üfüqlərə işaretlə.

Baqınız, ərşə yüksəlir onlar,
Baqınız istə Şeyx! İstə Xumar!

Hər kəs diqqətlə baqmağa başlar. Şeyx Hadi ilə Şeyx Sədra dalğın, Dərvış isə
məğrur və laübali bir vəziyyət alır.

Şeyx Mərvan

Həp yalan, saçma... Həpsi mevhumat...

Şeyx Nəim

Həm də əhməqcə bir yalan...

Dərviş

Heyhat!

Hər kimin korsa qəlbi, vicdanı,
Edəməz dərk o, nuri-yəzdanı.

Bu sırada səhnənin işığı çekilir, ta ucda ikinci pərdə qalqar. Xumar ilə Şeyx
Sən'anın qol-qola olaraq bulutlar içində uçuşduqları görülür.

Dərviş

(*təkrar göstərir*)

Baqınız istə!..

Gürcülər

(*təsdiq ilə*)

A-h, əvət, onlar...

Müridlər

Uçuyor istə şeyx!

Gürcülər

İştə Xumar!

Dərviş

Uçuyorlar fəzadə sanki mələk.

Ümum

Uçuyorlar, əvət gülümsüyərək...

Dərviş

Allah, Allah! Nasıl də cazibədar?
Axişir sanki göydə yıldızlar,
İştə qeyb olmaq istiyorlar...

Ümum

A-h!..

Bu sırada papas gəlir, şaşırmış bir halda baqıb durur.

Müridlər

Ah! Qeyb oldular, əvət...

Gürçülər

Eyva-h!..

Dərviş

Aldı ağuşə qaliba mələkut,
İştə qeyb oldular, sükut, sükut!

Ucdakı pərdə haman qapanır, səhnə təkrar aydınlaşır.

Papas

(iləriləyərək qalın və çılğın bir səslə, ahəngi-məxsus ilə, ümumə)

Ey görgüsüz biçarələr!
Aldanmayın hər kahinə.
Ey duygusuz avarələr!
Aldanmayın hər xainə.
Aldanmayın, aldanmayın!
Əfsunçudur, divanədir.
Aldanmayın, aldanmayın!
Həp sözləri əfsanədir.

Ümm

(*papasa*)

Sən bixəbərsin şübhəsiz,
Qəlbində yüz bin şübhə var.
Gördük fəqət biz cümləmiz,
Yüksəldilər, qeyb oldular.
Təqdisə layiqdir, inan,
Həm Şeyx Sən'an, həm Xumar.
Əfsus, edib əzmi-cinan,
Qeyb oldular, qeyb oldular!

Papas

(*hiddətlı*)

Gümrah olan insan için
Cənnətdə yoq əsla məkan,
Aldanmayın, aldanmayın!
Uçmaq yalan, qaçmaq yalan...
Aldanmayın, divanələr!
Mümkün deyil, uçmaz bəşər.
Onlar nasıl bibalü pər,
Göylərdə yüksəlmək dilər?..

Ümm

(*uzaq üfüqlərə işarətlə*)

Yüksəldilər İsa kibi,
İsgəncədən qurtuldular.
Ruhaşına rö'ya kibi,
Qeyb oldular, qeyb oldular!
Yüksəldilər, yüksəldilər,
Cənnətdə rahət buldular
Yüksəldilər, yüksəldilər,
Qeyb oldular, qeyb oldular.

SON

ŞEYDA

FACİƏ – 5 PƏRDƏ

ƏŞXAS

Məcid əfəndi – mətbəə müdürü.

Əşrəf – onun oğlu.

Şeyda Rəmzi } – mühərrirlər.
Rəuf }

Maks Müller – rəssam – alman.

Roza – Müllerin qızı.

Mariya – Rozanın anası.

Məs'ud – baş mürəttib.

Qara Musa } – mürəttib.
Yusif }

Məzarçı, qara geyimli mələk, sair mürəttiblər, çalğıçılar, polislər və həbsxanə mə'murları...

BİRİNCİ PƏRDƏ

Mətbəəyə məxsus böyük bir müdiriyət odası. Odanın bir qapısı ilə iki pəncərəsi – sağ tərəfdən caddəyə açılır. Digər qapısı da sol tərəfdə – mətbəəyə enmek üzrə daima açıqdır. Divarlarda təqvimlər, xəritələr, teleqraf kağızları və məktublar asılış... Sağda və solda sandalyelər və bir neçə masa... Masalar üzərində idarəyə məxsus kitablar, risalələr, məcmüələr, qəzetlər və sairə... Qışın ikinci zamanı...

Pərdə açıldıqda munis və zində çöhrəli Rəuf pəncərə öündəki masa qarşısında yazı yazımaqla məşğul görünür. Sarışın, həssas baqışlı Şeyda isə ciğarayı dumanlataraq əli almında düşünüb durur.

Rəuf. Şeyda! Yenə də düşünüyorsun?

Şeyda. Hiç sorma, əzizim, halim pək fəna... poslayı şaşırmış bir gəmici kibi nə yapacağımı bilməyorum.

Rəuf (yarımqəhə ilə). İstə gördünmü ya!.. Altı ay əvvəl sənə nə söylədim? Mühərrirlilik şaqı deyil a!.. İnsan nə qadar qəhrəman olsa yenə ən nihayət yorulur, bıqır, usanır. Hələ bizim kibi gənc mühərrirlər, adəta çıldıracaq dərəcədə əsəbiləşiyor.

Şeyda. Xayır, Rəuf, xayır... Nə mühərrirliyin verdiyi yorğunluq, nə müdərin usandırıcı əmrləri, nə sansor istibdadı, nə də məişətdarlığı əsla bəni düşündürmüyor, əsla bəni sıqmıyor. Bəni üzüb bitirən bir

qüvvət var ki, o da yalnız həyatdakı boşluqdan, həyatdakı mə’nasızlıqdan ibarətdir (*Yerindən qalqaraq son dərəcə sinirli və həyəcanlı*). Allah eşqinə, bir düşün.. Böylə heyvancasına yeyib-içmək, çalışıb-çabalamaq niçin!? Usanmadan soyunub-geyinmək, yatıb-qalqmaq niçin!? Duygusuz bir makina kibi düşünüb-daşınmaq, yazıb-pozmaq niçin!? Ah, şu mə’nasız “niçin”ləri, bu təməlsiz həyatın hiçliyini düşün-dükçə, adəta kəskin dırnaqlı bir qortal cigərlərimi qoparıyor, kinli bir əjdəha beynimi gəmiriyor. Gülmək istiyorum da güləmiyorum. Ağlamaq istiyorum da, ağlıyamıyorum. Daima issız bir qaranlıq, sisli bir durğunluq bütün bənliyimi sarsıyor. Daima əməlsiz bir boşluq, acı bir yorğunluq bəni boğuyor, bəni məhv ediyor. Könlümü sevindirəcək hiç bir hiss, hiç bir qüvvət yoq. Ruhumu güldürəcək hiç bir ümid, hiç bir təsliyət yoq... Xəyalımı oqşayacaq bir şo'lə, bir yıldız arıyorum da bulamıyorum. İntihar edib də qurtulmaq istiyorum, heyhat! Ona da müvəffəq olamıyorum.

Rəuf. Nafılə, əzizim, həp nafılə.. Çünkü hər ümidsizlikdə bir ümid, hər qaranlıqda bir işiq yaşıyor, yalnız səbir və mətanət lazım. (*Pəncərədən dışarı baqaraq*). İstə ən füsunkar bir şo'lə! Ən parlaq bir yıldız!.. Həm də sən onu arayacağına, o səni arıyor. İstə alman çıçayı! Rəssamin qızı, gözəl Roza gəliyor.

Şeyda. Allahını sevərsin, bənimlə az əylən...

Rəuf (*yarımqəhəqəhə ilə*). Əvət, şaşqınlar daima əsəbi və bədbin olurlar.

Bu sıradə Roza, məktəbli qiyafətində daxil olur. Şeyda dərhal yerindən qalqr, pərəstişkarən bir tevrələ ona doğru ilərilər. Rozanın uzun, qumral kirpikləri, cazibəli, mavi gözləri, mə’sumanə bağışları, mələkane ədaları kəndisinə şayani-pərəstiş bir ülviyət bəxş edər.

Roza (*nazikanə bir baş təmənnasılə Rəufu salamlayaraq, Şeydaya*). Nasılsın, əzizim!..

Şeyda. Təşəkkür edərim.

Roza. Babam nerdə?

Şeyda. Hənuz idarəyə gəldiyi yoq...

Məcid əfəndi (*mətbəədən*). Rəuf, Rəuf... Buraya gəlsənə...

Rəuf. Bu saət, əfəndim (*Haman mətbəəyə enər*).

Roza. Çoq şükür. Səni gə görmək olurmuş. İstə, bu ikinci dəfədir ki, səninçin, fəqət səninçin buraya gəliyorum.

Şeyda. Ah, bu nəvazişə, bu alicənablığa qarşı sıqlınmamaq qabil deyil... Böylə umulmaz bir səadətə məzher olduqca, iztirab və sevinclə qarışq bir duyğu, fevqəladə bir həyəcan adəta bəni çıldırtıyor, xəstə ruhimizi rəqs etdiriyor.

Rozə (*mütəbəssim*). Pəki, onlar sonraya qalsın, bu aqşam dəniz qiyisina çıqalımmı?

Şeyda. Madam ki, arzu ediliyor, əlbəttə çıqarız.

Rozə. Bu gecələri qəflətlə keçirmək nə böyük günahdır bilsən!.. Hələ məhtaba qarşı qayıq gəzintisi yapmaq nə qadar nə'səli, nə qadar xəyalpərvər!..

Bu sırada şıq geyimli, pensneli Əşrəf daxil olur.

Şeyda (*təbdili-tevr etmiş olan Rozaya*). Qaliba Əşrəf bəyi tanımıyorsınız?.. İştə mətbəə müdürü Məcid əfəndinin oğlu, kəndisi də Avropadan yeni gəlmış... (*Əşrəfə*). Bu da rəssamımız almaniyalı Maks Müllerin qızı mademuazel Rozə!..

Əşrəf (*pərəstiş edarcəsinə əl verərək*). Sizi tanımaqla kəndimi son dərəcə bəxtiyar sanırıım.

Rozə. Təşəkkür edərim.

Maks Müller (*daxil olur, yarıağarmış enli saqalını oqşadığı halda*). Rozə! Sən buradamısın?

Rozə. Əvət, babacığım! Sənin için geldim.

Maks Müller. Pək gözəl, şu rəsimləri verəyim də bərabər gedəlim. (*Qoltuq çantasından bir qaç rəsm çıqarıb, masa üzərinə biraqaraq*) Məcid əfəndi nerdə?

Şeyda. Mətbəədədir, əfəndim.

Maks Müller. Şeyda! Sana bir müjdə vermək istərim.

Şeyda. Nasıl müjdə?

Maks Müller. Sən bir həftədir ki, oda arıyorsun; bizim evdəki boşboğaz yəhudü dəllalı oturduğu odayı boşaltmış, Rusiyaya gediyor. Bu gün oraya köçərsin.

Şeyda (*onun əlini sıqaraq*). Ah, bilsəniz bu xəbərdən nə qadar məmənnun oldum. Bu aqşam əvət, bu aqşam köçərim.

Maks Müller. Sabah aqşam çayını da Rozanın anası verir, bir evli kibi yaşarız, hiç sıqlınmazsın. Bilirsən ya, bən səni pək sevirim: çünki səndə bütün mə'nasılə türk nəcabəti görüyorum.

Şeyda. Təşəkkür edərim.

Bu sırada şışmanca, ortaboylu, ciddi simalı Məcid əfəndi Rəuf ilə bərabər çıqar.

Maks Müller. Əfəndim, iştə, həftəlik məcmuəniz için gətirdiyim rəsimlər.

Məcid əfəndi (*rəsimləri alib baqaraq*). Pək ə'la, pək gözəl!.. Eyi ki, gəldiniz, sizinlə xüsusi bir işim daha var, gedəlim də mağazada qonuşalım.

Maks Müller. Pəki əfəndim, buyurun baqalım...

Məcid əfəndi, Maks Müller, Roza çıqarlar.

Məcid əfəndi (*çıqdığı sırada Şeydaya*). Mürəttiblər gəldikləri kibi işə başlasınlar, bu gün iş pək çoq, saqın, tənbəllik etməsinlər.

Şeyda. Baş üstünə, əfəndim...

Əşrəf (*məczubiyət və heyrətlə*). Aman, Şeyda! Bu nə lətafət, bu nə cazibə? Haman, bir bağışda insanı təsxir ediyor. Faust mühərriri sağ olsaydı, əmin ol ki, gözəl Marqaritاسını unutur da Rozaya pərəstiş edərdi. Həm də mevhüm bir xəyal deyil, parlaq bir həqiqət qarşısında bulunmuş olurdu.

Şeyda. Əvət, Roza gerçəkdən pək sevimli xılqət, pək nazlı afət...

Əşrəf. Doğrusu, bən hənuz böylə füsunkar bir gözələ təsadüf etmədim. (*Bir ciğara yaqıb da düşüncəli adımlarla çıqar*).

Rəuf (*Şeydaya*). İştə, sana müdhiş bir rəqib!..

Şeyda. Əvət, hərif pək mütəəssir oldu.

Bu sırada Qara Musa ilə Yusif daxil olur. Musa, qara bənizli, ortaboylu, qorqunc simalı bir tipdir. Sol əli bileyinin yarısına qadar ağ bez ilə sarılmış, üzərindəki əlbisə olduqca əski və yamalıdır. Qardşı Yusif isə vərəmin son devrlərini keçirməkdə olan solğun bənizli bir gəncdir.

Rəuf (*onları görür-görməz*). Gəl, baqalım. Musa əfəndi, nasıl-sın? Əlin eyiləşdim?

Musa. Xayır, əfəndim, biləks, gündən-günə fənalasıyor.

Rəuf. Otursana, niçin ayaqda duruyorsun?

Musa (*gardaşına*). Otur, Yusif, sən otur... Bən Məcid əfəndiyi görür də şimdə gəlirim. Canın sıqlısa bəni bəkləməzsən, faytona oturur da evə gedərsin. (*Rəufla Şeydayə*) Müsa idənizlə, əfəndim, sizinlə sonra görüşürüz. (*Çıqar*.)

Şeyda (*Yusifə*). Nerdən əcəba, doktordanmı gəliyorsunuz?

Yusif. Əvət. (*Bir-iki öksürür*.)

Şeyda. Kəndini nasıl hiss ediyorsun? Keçənlərə nisbətən eyisin, deyilmi?

Yusif (*aci və mə'nalı təbəssümlə*). Şübhəsiz, əfəndim!.. Şimdi olmasa belə, azaciq sonra büsbütün eyiləşirim, həm də şu iztirabla ravidaya əbədiyyən rahatlanırıım. (*Məndilini ağızına tutaraq bir qaç dəfə öksürür*).

Şeyda (*mütəəssir*). Yusif, niçin bir düşünmüyorsun? Böylə qara xülyalarə uymaqdan nə çıqar? Ah, sən nihayət kəndini xarab edəcəksin.

Rəuf. Əvət, əzizim, hər işdə səbir və mətanət lazıim... Hissiyyata qapılıb da hər şey için məraq edənlər təhlükəyi kəndi əlləri ilə də vət etmiş olurlar. İnşallah, az bir zamanda sağalıb, eyiləşirsin, fəqət bir daha mətbəədə çalışmayacağına əminim.

Yusif. Xayır, əfəndim, xayır... Hər ikiniz yanılıyorsunuz, yaxud öylə görünmək istiyorsunuz. Halbuki doktorların mə'yus baqışları, bildiklərin sönük təsəlliləri, Musanın, o bədbaxt qardaşının iztirab və əndişələri, həp sönüüb bitdiyimə birər aydın şahiddir. (*Sürəkli və şiddətlili öksürükлərdən sonra yerindən qalqaraq*). Uf, uf! Hiç bir təsəlli istəməm. Ölüm bəncə ən sevimli bir təsəlli, ən dəyərli bir xilaskardır. Hər kəs ölümən qaćar, fəqət, bən onu dört gözlə bəkliyorum. Çünkü bən yalnız onun qara qanatları altında məs'ud ola bilirim. Əvət, yalnız onun issız qucağında rahat bula bilirim. (*Yaralı öksürükлər içində boğularaq mə'yus bir halda*). Uf... Əfv edərsiniz... Rahatsız etdim... Sağlıqla, əfəndilərim... Bəlkə bir daha görüşəmədik...

Arası kəsilməksizin öksürərək, məndili ağızında çıqar. Ortalığı acı və dəhşətli bir süküt qaplar. Bu sıradı mürəttiblər birər-birər, ikişər-ikişər, kirli iş əlbisəsində daxıl olurlar. Kimi sağlam, kiminin bənzi solmuş, kimi qanurlaşmış; birisi də gözünü qara məndililə sarmış... Qalın gevđəli, gur səsli Məs'ud isə ən arqada gəlir.

Birinci mürəttib (*arqadaşlarına*). Yusifi gördünüz mü? Allah, Allah, bu nə hal, bu nə qiyafət!? İnsan yüzünə baqmağa belə cəsarət edəməyir.

Məs'ud. Sən nə zənn etdin, paşam? Bu mürəttiblikdir, şaka deyil a! Hərif tam altı yıldır ki, məhbəsdən fərqi olmayan şu mənhus mətbəədə çalışıb durmuş...

İkinci mürəttib. Zavallı!.. Hiç olmasa bir qadar parası olsaydı...

Məs'ud (*laiibali*). Çocuqmusun, yahu, mürəttibdə paramı bulunur? On iki yıldır ki, bu kargahi-aləmpənahda çalışıp çaplıyorum və kamali-iftixar ilə baş mürəttiblik vəzifəsini ifa ediyorum; halbuki cibi-humayunumda bir fülsə belə bayat para yoq.

Birinci mürəttib (*təəssüflə*). İştə Qara Musa göz önündə!.. Qurşun tozu yutaraq, alın təri dökdüyü halda aldığı mükafat nə!? Bir danəcik mə'sum yavrusu sıtmalar içində qəhr olub gediyor, kəndisi də bin dürlü müsibət, bin dürlü fəlakət qarşısında çırpinib duruyor. Zavallı!.. Ailəsini bəsləyəcək bir ələ, nasırı, minnətsiz bir ələ güvənir-kən, Tanrı onu da ona çoq gördü.

İkinci mürəttib. Pəki, bundan sonra bədbaxtin halı nə olacaq? Dərmansız, ailəsini nasıl bəsləyəcək? Nasıl bəsləyə biləcək!?

Məs'ud (*aci təbəssümlə*). Məraq etmə, orası pək qolay... Oturduğu ev Məcid əfəndinin yanında rəhn... həm də yarifati... Şimdiyə qadar o paradan üçdə iki payını alıb xəstələrinə yedirmiş, qalan bir payını da, şübhəsiz, bu günlərdə alıb bitirir. İştə əsil felakət, əsil səfələt də bundan sonra başlar.

Birinci mürəttib. Ah, insafsız, mərhəmətsiz!..

İkinci mürəttib. Xalqın qanına girdiyi yetişmiyormuş kibi bir də ev-eşiyinə, var-yoquna göz dikiyor.

Şeyda. Əcəba qüsür kimdə?.. Məcid əfəndidəmi? Yoqsa ondan insaf, mərhəmət uman sadədillərdəmi? Bu dünya çəkişib-çarışma dünyasıdır. Təbii, o sizin qanınızı sorub sümürmək istər: fəqət sizdə də himmət olmalı, əldən geldiyi qadar kəndinizi müdafiə etməlisiniz, yoqsa insaf, mərhəmət xülyaları ilə sürünenəcək olsanız; nəticədə zillət və səfalətdən başqa bir şey bulamazsınız. Bu gün Yusiflə Musanın boğazlandığını görüb də qoyun sürüsü kibi kənardan seyr ediyorsunuz; halbuki yarın həpiniz, əvət, həpiniz şu qanlı, şu uçurumlu keçiddən keçməyə məcbur olacaqsınız. Əfsus ki, son nədamət, son fəryad hiç bir fayda verməyəcək.

Birinci mürəttib. Nə yapmalı, əfəndim, nə yapmalı? Həpi-miz aciz, həpimiz gücsüz...

İkinci mürəttib. Ah, şu istibdad qorqusılə keçinmək bələsi olmasayı!..

Şeyda. Xayır, əzizim! Bəncə şu bəhanələrin hiç bir əhəmiyyəti, hiç bir mə'nası yoq. Yer yüzünü sarmış olan bütün əmələlər, bütün

füqərayı-kasibə həp sizin kibi düşünsələr, bəşəriyyət bir çoq əsrlər daha ayaqlar altında əzilməyə məhkum olur. Halbuki bütün cihani bəsləyən, bütün orduları silahlandıran, bütün sərmayədarları – bütün sahibkarları sərsəmlətən həp şu aciz sandığınız əmələlər, həp o nasırı əllərdir. Bu gün yer yüzünün bütün səadət və fəlakəti yalnız o əllərə bağıyor. Əmin olunuz ki, o əllər bir gün çalışmadı olursa, bütün bəşəriyyət şaşırır, bütün dünya hərəkətsiz qalır.

Birinci mürəttib. İştə yalnız qeyrət və cəsarət istiyor.

İkinci mürəttib. Əvət, yalnız səbat və mətanət istiyor.

Məs'ud (*saata baqaraq*). Artıq vaqt keçiyor. Haydi, iş başına, arş!..

Mürəttiblər gurultu ilə mətbəəyə enərlər.

Musa (*daxil olaraq, Rəufə*). Yusif nə oldu, getdimi?

Rəuf. Əvət, sən çıqdığın kibi getdi.

Seyda. Gəl baqalım, nə yapsın? Məcid əfəndiyi görə bildinmi?

Musa. Xayır, əfəndim, mağazada yoq...

Seyda. Otur baqalım, nerdə olsa, şimdə gəlir, çıqar.

Musa bir tərəfdə oturur, bu sıradə mürəttiblər tərəfindən mətbəədə gurultulu, həyəcanlı bir ahənglə aşağıdakı marş söylənməyə başlar.

Yaş zindanlar yuvamız,
Fəlakət aşınamız;
Ordular yıqan qurşun
Olmuş bizim qidamız.

Arqadaş, göz aç, aman!
Qalq ölüm uyqusundan!
Zülmə çoq əydin boyun,
Çoq əzildin, qalq, oyan!

Marş başlandığı kibi Məcid əfəndi daxil olur. Şaşqın bir halda azacıq dinlər, haman hiddətlə mətbəəyə enər.

Rəuf (*Seydayə*). Nədir bu yahu; hiç öylə bir yazı böylə abdallara, böylə sərsəm həriflərə verilərmi ya!?

Seyda. Nə yapalım, əzizim. Nə yapalım! Xəbərim olmadan dəfərlərimin arasından çıalmışlar.

Rəuf. Kağız ələ keçərsə pək fəna... Həm də Məcid əfəndi əsla yaqanı biraqmaz.

Şeyda. Artıq keçmiş.

Azacıq sükut.

Məcid əfəndi (*mətbəədən çıqar, əlində tutmuş olduğu kağızı hiddətlə süzərək*). Şeyda! Bunları sənmi yazdır?

Şeyda (*sükut edər*).

Məcid əfəndi. Mühərrirlər içində səndən başqa böylə yazı yanan yoq... (*Qızğın*.) Bunları sənmi yazdır?..

Şeyda (*qısa bir tərəddiiddən sonra*). Əvət...

Məcid əfəndi. Öylə isə, daha burada sənlik bir iş yoq. Ah, bəni Nikolayın candarmalarına təslim etməkmi istiyorsun? Söylə, sana burası mətbəəmi, yaxud inqilab ocağımı?

Şeyda düşünüb durur.

Məcid əfəndi. Düşünmə, mətbəədə bir alacağın varsa, söylə!..

Şeyda. Xayırlı...

Məcid əfəndi. Daha bəkləyib durmaqda mə'na yoq... Haydi, gedə bilirsin.

Şeyda (*paltosunu alaraq sinirli və müttəəssir*). Lakin... Lakin...

Məcid əfəndi (*sözünü kəsərək*). Haydi, yavrum, haydi!.. Başqa laf istəməm.

Şeyda (*kinli bir bağışla Məcid əfəndiyi süzərək yarımla səslə*). Ah, evət!.. (*Deyə qapılıq qapayıb çıqar*).

Məcid əfəndi (*Musaya*). Pəki, sən nə istiyorsun?

Musa. Əgər mümkün olsa...

Məcid əfəndi. Söylə, bitir! Bəkləyəcək vaqtım yoq...

Musa. Əgər mümkün olsa bir qadar para veriniz, bir də...

Məcid əfəndi (*usanmış bir halda*). Pəki, bir də?..

Musa. Mətbəədə bir iş veriniz. Tək əlimlə də olsa, çalışmaq istərim.

Məcid əfəndi (*para çantasını çıqarır, bir qaç qaimə verərək*). Al, iştə bu da evinə biçilən qiymətin üçdə biri, son qisti... Daha bir alacağın qalmıyor... İki ay sonra evdən çıqıb da kəndinə başqa yer bulma-hisin, anladınmı?!? (*Böyük bir dəftər açar. İki-üç söz yazaraq*). Haydi, gəl də, imza et...

Musa (*imza edərək*). Əfəndim, şu para da ancaq iki ay evi idarə edər. Lakin sonra... Ah, hər halda bana bir iş verməlisiniz.

Məcid əfəndi. İş yoq deyil, fəqət tək əldən səs çıqmaz.

Musa. Pəki, bu əl ki, mətbəədə əzilmiş, o əl sahibinə burada da iş bulunmazsa, əcəba, nerdə bulunur?

Məcid əfəndi. Nə yapalım? Qüsür kəndində. Üsulluca hərəkət etməliydi.

Musa. Əfəndim, bən hiç... Fəqət çoluq-çocuğumu düşünməlisiniz.

Məcid əfəndi. Yoq dedilər. Artıq bitdi.

Musa (*çıqmaq üzrə qapiya yaqlaşır, bir daha dönərək*). Əfəndim!

Məcid əfəndi. Haydi, get, daha söylənib durma!

Musa (*sinirli*). Əfəndim, bən sizdən yardım diləmeyorum, mər-həmət ummuyorum. Yalnız bir iş, bir vəzifə istiyorum. (*Həyəcanlı*.)
Yalnız bir iş... yalnız bir vəzifə!..

Məcid əfəndi (*son dərəcə hiddətlə*). Dedim ya, saçma dirlə-məyə vaqtım yoq... Tək əl işə yaramaz, eşitmiyormusun?

Musa (*şaşqın və çılgın*). Tək əl işə yaramaz, öyləmi!? (*Açı qəh-qəhərlərlə*) Ah, alçaq, vicdansız!..

Pərdə

İKİNCİ PƏRDƏ

Küçük, sadə bir oda... Sağda iki pəncərə, solda bir qapı, ucdə bir yataq karyolası... Pəncərə önündə bir masa və bir qaç iskəmlə... Masa üzərində bir-iki qədəh, su və raqı sürahisi, qarmaqarışq bir taqım qəzetlər, məcmuələr və kitablar... Divarda büyütək bir ayna, bir taqım şairanə rəsmlər və levhələr... Lampanın ölgün ziyası odayı aydınlatır. Odanın qapısı balkona, pəncərələr isə bağçaya açılır. Nisanın son gecəsi... Aydınlıq...

Rəuf ilə Məs'ud bağça tərəfində görünərək pəncərəyə doğru yaqlaşırlar.

Rəuf (*parmağılə pəncərəyə vuraraq*). Şeyda! Şeyda!

Məs'ud. Odasında yoq, gedəlim.

Rəuf. Şeyda! Yahu, nerdəsin?

Məs'ud (*boylanıb odaya baqaraq*). Xayır, burda yoq... Gedəlim, sonra bir daha gəliriz. (*Gedərlər*).

Mariya (*odaya daxıl olur, lampayı aydınlataraq*). Əşrəf bəy, Əşrəf bəy! Bəri gəlsənə!..

Əşrəf (*gələrək*). Nə imiş, Mariya? Şeyda buradamı?
Mariya. Xayır, kəndisi yoq... yalnız ayinəyi-həyatı olan odasını
seyr edə bilirsiniz.

Əşrəf (*yarımqəhəqəhə ilə*). Amma da oda ha, gerçəkdən pək tuhaf
mənzərə!.. Hər tərəfdə bir qırıqlıq, bir pərişanlıq, hər guşədə bir
öksüzlük, bir məhzunluq yaşıyor, həm də hər təklifdən, hər qeyddən
azadə... (*Pəncərədən bağçaya baqaraq*.) İşte ən laübali, ən şairanə bir
həyat!..

Mariya. Ah, bilməm ki, Maks Müller şu sərsəmi bu odaya niçin
gətirdi. Böylə əsəbi qomşu hər halda insanı usandırır.

Roza. Şeyda nerdə?

Mariya. Kim bilir, yenə şimdi hanki meyxanədə qafayı duman-
latıyor.

Roza (*Əşrəfə*). İnan, Şeydayı görsəniz, tanıyamazsınız, mətbəə-
dən çıqalı bəri büsbütün dəyişmiş. (*Masa üzərindəki raqı qədəhini
göstərir*). Həm içkiyə pək düşkün, həm də son dərəcə sinirli və bədbin
olmuş...

Mariya. Gecələr çılgın, sərsəm bir aktyor kibi həp çığırıb bağırı-
yor. Həyəcanlı və qorqunc gurultular ilə kimseyə rahət vermiyor.

Əşrəf. Təbii, səbəbsiz deyil a!?

Roza (*təbəssümlə*). Kim bilir!

Mariya (*çıqaraq*). Nəmizə lazıim, canım, haydı gəliniz bir qəhvə
içəlim.

Əşrəf (*Mariya çıqdığı kibi Rozanın əlini öpər*). Roza, yenə Şey-
dayı seviyorsun, deyilmi?

Roza (*heyvət və təbəssümlə*). Sevməkmi!? Heyhat! Bən yalnız
ona acıyorum, həm də bir zavalliya acır kibi acıyorum.

Əşrəf. Ah, nə qadar mərhəmətli, nə qadar alicənabsın! (*Təkrar
əllərinə öpməyə başlar*.)

Mariya (*dışarıdan*). Əşrəf bəy! Roza!

Roza. Gedəlim artıq, validəm bəkliyir.

Əşrəf. Şeydayə yazılıcaq bir-iki sözüm var. Sən get, bən də
şimdi gəlirim.

Roza (*çıqaraq*). Saqın, çoq gecikmə...

Əşrəf. Bu saat gəlirim. (*Masa üzərindən bir parça kağız alır,
lakin bir şey yazamaz, ciğarayı dumanlataraq ağır və düşüncəli adımlarla
odada gəzinməyə başlar*.)

Şeyda (*pərişan bir qıyafətdə daxıl olaraq*). Vay, əfəndim! Xoş gəldiniz, səfa gətirdiniz... (*Əşrəfin əlini sıqaraq*.) Nasıl oldu da birdən-birə dərvişləri yad etdiniz?

Əşrəf (*heyrətlə*). Dərvişmi? Vallahi bən bu dərvişliyi sultanlığa tərcih edərim.

Şeyda (*aci təbəssümlə*). Bəlkə!..

Əşrəf. Lakin gözümə pək məhzun görünüyorsun.

Şeyda. Orasını hiç sorma.

Əşrəf. Təbiətimi biliyorsun, Allah eşqinə söylə, qəlbində nə varsa həpsini aç, söylə!

Şeyda (*müztərib*). Nə söyləyim, qardaşım, nə söyləyim! Tam iki aydır ki, tale, iqbal, ümidi, ümidi-istiqbal, hər şey, əvət, hər şey bəncə məhv olub bitmiş... Lakin bunca ümidsizliklərə qarşı, yenə kəndimdə bir az mətanət, bir az müqavimət hiss ediyordum. (*Həyəcanlı*.) Əfsus, əfsus ki, o da qeyb oldu. Əvət, yalnız Rozanın eşqi ilə yaşıyordum, yalnız o qəddar afətə təsəlli buluyordum; əfsus ki, o da bəni atdı, o da bəni unutdu. Bir binada yaşıyorkən həftələrlə görmə görünmüyör.

Əşrəf. Xayır, Şeyda! Yanılıyorsun, çünkü o son dərəcə lütfkar və mərhəmətli bir mələkdir.

Şeyda (*mə'yus*). Əvət, ehtimal ki...

Roza (*daxıl olaraq*). Aqşamlar xeyir, Şeyda, nasılsınız? (*Əlini Şeydaya uzatır*).

Şeyda (*əl verərək*). Təşəkkür edərim.

Əşrəf (*Şeydaya*). Bilirmisin, yarın mayısın biridir. Onunçin mürtətblər bir səhra gəzintisi, səhra ziyafəti yapıyorlar, bizi də misafir dəvət ediyorlar.

Roza. Nerəyə? Əcəba hanki tərəfə gediyorlar!?

Əşrəf. Hanı ya, şəhərdən kənar, təpə başında mənzərəli bir bağça yoxmu ya? İşə oraya getmək istiyorlar.

Roza. Çalğı taqımı da olacaqmı?

Əşrəf. Təbii, çalğısız bir ziyafət nəyə yarar?

Roza. Nədənsə bilməm; Şərq musiqisi bənim son dərəcə xoşuma gediyor.

Əşrəf. Tənəzzül buyurulsa pək məmnun oluruz.

Roza. Zatən, bən səhra gəzintisini pək sevərim, manəə çıqmazsa bərabər gedəriz.

Əşrəf. Baqalım, Şeyda nə diyor?

R o z a . Şübhəsiz, rədd etməz.
Əşrəf. (Şeydayə). Gələcəkmisin?
Şeyda (yarı mütarəddid). Gəlirim, əfəndim.
M a r i y a (dişaridan). Roza! Nə oldunuz?
Roza (qapı arqasından). Gəliyoruz, gəliyoruz. (Hər ikisində).
Haydi, birər qəhvə içəlim.
Şeyda. Təşəkkür edərim.
Əşrəf (Şeydayə). Haydi, baqalım...
Şeyda. Azacıq rahatsızım, siz buyurun, bən də sonra gəlirim.
Əşrəf (Rozaya). Zərər yoq, biz gedəlim.
M a r i y a (dişaridan). Roza!..
Roza. Gəliyoruz.

Əşrəflə bərabər çıqar. Şeyda alnını ovuşturaraq düşüncəyə dalar.

M e s ' u d (dişaridan). Müsaидə buyurulurmu?
Şeyda. Kim o? Gəl baqalım.
M e s ' u d (birinci və ikinci mürəttiblə bərabər daxil olaraq.) Çoq
şükür, nihayət bula bildik.
Şeyda. Buyurun, əfəndilər, oturun... (İskəmlə və karyola üzərində
oturlurlar.)
M e s ' u d. Nerdəsin, yahu? Bu aqşam bir kərə kəndim, bir daha
Rəufla bərabər gəldik. Odada yoq idin...

Şeyda. Azacıq hava almaq için dışarı çıqmışdım.
M e s ' u d. Yenə nə olmuş? Gözümə pək dalğın görünüyorsun.
Şeyda. Canım sıqlıiyor.
M e s ' u d. Fəqət niçin?
Şeyda. Hiç kəndim də bilmiyorum.
M e s ' u d (yerindən qalqaraq arqadaşlarına). Haydi, gedəlim, ra-
hatsız etmiyəlim. Yarın bağçada uzun-uzadiya qonuşuruz.

B i r i n c i m ü r è t t i b . Azacıq otursana, nə əcələ ediyorsun?
Şeyda. Otur, otur, baqalım nə yapıyorsunuz. İslər nə yolda?
M e s ' u d (arqadaşlarına işarətlə). Onu inqilabçılara sormalı...
B i r i n c i m ü r è t t i b (Şeydayə). Mə'lum ya, siz Məcid əfəndiyi
daha eyi tanıyorsunuz. Bu hərif bizə göz veriyor da, işıq vermir. Birisi
xəstə, ya səqət oldumu, əsla umurunda deyil; maaşlar həp əski halda,
bir quruş artdığı yoq, lakin iş, vəzifə qucaq-qucaq... Həm də gündən-

günde üstünə gəliyor da, eksilmiyor. Artıq bu rəzalet çəkilməz, bu istibdada təhəmməl edilməz.

Şeyda. Pəki, çarə?

Birinci mürəttib. Çarəsi pək qolay... (*Kəskin bir ahənglə*). İşdən çəkilmək, haqqımızı tələb etmək, işte bu qadar!..

Şeyda. Pək gözəl... Tələbnamə yazılmışmı?

Birinci mürəttib. Əvət, baqa bilərsin... (*Qoltuq cibindən böyük qit'ədə bir kağız çıqarar*).

Şeyda (*alib baqaraq*). Hər halda əl birliyi, dil birliyi ən böyük şərt. Həm də son dərəcə diqqət və ehtiyat lazımdır.

İkinci mürəttib. Əmin ol, bəyim! Həpsi öncə düşünləmiş...

Məs'ud. Fəqət şu tələblər son dərəcə ağır və kəskin... Bana qalırsa, azacıq yüngül və mülayim yazılmalydi.

Birinci mürəttib. Yanılıyorsun, Məs'ud, pək yanılıyorsun. Bir kərə düşün ki, biz tələb edəcəyiz; boyun büükə yalvarımıyaçağız.

Şeyda. Əvət, haqq alınır, verilməz.

Məs'ud. Lakin o güclü, biz acız... O halda nə yapa biliriz?

Şeyda. Fir'onu qəhr edən Musa bir çobandan başqa bir şey deyildi. Lakin sarsılmaz bir ruh ilə meydana atıldı. Öylə qəddar, zalim bir imperatora qalib gəldi. Zöhhaki məhv edən Gavə yoqsul, arqasız bir dəmirçi idi. Fəqət atəşli bir qəlblə inqilaba başladı, öylə xunxar, məğrur bir hökmədarın taxtını başına çevirdi. Məcid əfəndi kimdir?... Yalnız o deyil, hətta onu qudurstan qocaman rus çarlığı belə bu gün-yarın yerin dibinə batır.

Məs'ud. Pək ə'lə, nasıl istərsəniz, öylə yaparız. (*Saatına baqaraq*). Getmiyəlimmi? Vaqt pək gec...

Birinci mürəttib. Əvət, artıq mane olmayıalıım.

Şeyda. Xayır, mane deyilsiniz... fəqət şu kağız bəndə qalsın, eyicə oqur, düşünürüm də, yarın kəndi fikrimi söylərim.

İkinci mürəttib. Daha eyi, daha eyi...

Məs'ud. Haydi, gedəlim.

Birinci və ikinci mürəttib. Allaha ismarladıq...

Şeyda. İzzət və səadətlə...

Onlar təmənna edib çıqqığı sıradə Şeyda bağça tərəfə olan pəncərəyi açır. Əllərini göksündə çapraz edərək dalğın və düşüncəli bir halda bağçaya baqar.

Rozə (*gələrək*). Şeyda! Niçin gəlmiyorsun? Babam səni bəkləyir.

Şeyda (*həzin bir ah çəkərək cəvab verməz*).

Roza. Əcəba, nə var, nə olmuş?.. Bu gecə səndə ağlar gözlü bir öksüz ruhu, pürşikəstə bir şair iztirabı var.

Şeyda (*ona yaqlaşaraq*). Xayır, xayırlı... Olsa-olsa, bəndə ancaq sərsəri bir məcnun qəlbi, fələkzədə bir aşiq hissi ola bilir. Fəqət o qəlbi avutacaq bir nəzəri-şəfqət istər ki, o da yalnız sənin mə'sumanə bağışlarındır. O, hissi oqşayacaq bir şəhpəri-təsliyət istər ki, o da yalnız sənin nurdan dökülmüş əllərindir.

Roza. Şeyda! Pək fəna hissiyyata qapılmışın, həm də nafılə yerə üzülüyorsun.

Şeyda (*Rozanın əlini yaqalar, sinirli və həyəcanlı*). Əvət... Lakin bir düşün ki, sən xırçın bir çocuq kibi şu müztərib qəlbimlə oynadın, həm də aylarca əlində atıb-tuttun, adəta onu bir çocuq oyuncağı zənn etdin... Ah, fəqət, nihayət, nihayət birdən-birə qırıb parçaladın, birdən-birə ayaqlar altında çıgnəməyə başladın.

Roza (*əlini çəkərək*). Salonda bəkləyirlər, şimdə gedəlim də, sonra...

Əşrəf (*gəlir. Əvvəl Rozanın, sonra Şeydanın əlini siqaraq*). Müsai-dənizlə, bən gediyorum.

Roza. Niçin? Əcələ bir işinizmi var?

Əşrəf. Əvət, babam uşaq göndərmış. Bir məsələ için bəni gör-mək istiyormuş.

Roza. Hiç bu oldumu ya!? Həftədə bir gəlirsiniz, o da böylə...

Əşrəf. İştə talesizlik, bənim için böyük talesizlik. (*Şeydayə*) Sağ-lıqla, əzizim, yarın təkrar görüşürüz. (*Təmənna edərək çıqar, Roza da kəndisini izlər*).

Maks Müller (*dəxi çıqar, Əşrəfə*). Əşrəf bəy! Evimizi tanıdnız, şübhəsiz tez-tez gəlirsiniz. (*Şeydayə*) Şeyda! Buyurun, qəhvə içəlim. (*İçəri girər*).

Şeyda. Təşəkkür edərim.

Mariyanın səsi (*dışarıdan*). Əşrəf bəy! Yarın aqşamlayın yenə bəkləriz.

Rozanın səsi. Saqın, unutma, gəl ha!..

Əşrəfin səsi. Pəki, əfəndim, pəki.

Şeyda qapıyı qapar. “Ah” deyə qısqanc və mə'yus bir tevr ilə əli alnında olaraq iskənləyə oturur.

Pərdə

ÜÇÜNCÜ PƏRDƏ

Bağçada ətrafi yeşilliklər, güllər və çiçəklərlə süslənmiş fəvvarəli bir havuz... Kənarda çinarlar, sərvlər... oturmağa məxsus uzun sıralar... Ta uzaqlarda gözəl və şairanə mənzərələr... Mayıs, ikindi çağı. Açıq hava...

Pərdə açıldıqda Şeyda yeşil çəmən üzərində, yanüstü olaraq uzanmış görünür. Cığarasını dumanlataraq, düşüncəli bir baqışla ətrafi seyrə dalar. Bu sıradə Qara Musa sür'ətli adımlarla qarşı tərəfdən keçib gedər.

Şeyda (*həmən yerindən qalqaraq*). Musa əfəndi, Musa!..

Musa (*istehzali təbəssümlə*). Xayır, əzizim, bən artıq bildiyin Musa deyilim. Şimdi bana səfillər kralı, sərsərilər sultani derlər. (*Yoluna dəvam etmək istər*).

Şeyda (*biraqmayaraq*). Yahu, nerəyə? Bu süretlə nerəyə?

Musa. Gedəcək bir yerim yoq... Yalnız bir şikar izliyorum. Boğub parçalamaq için bir tilki arıyorum.

Şeyda. Musa! Şu müəmmaları bıraq da, gəl azacıq qonuşalım.

Musa. Şübhəmi ediyorsun?.. İştə isbat! (*Yamaqlı paltosunun cibindən böyükək bir tabanca çıqarır*).

Şeyda. Allah eşqinə, hiç tabanca ilə şikar edilirmi ya?

Musa. Zatən bənim avlayacağım şikarları bu daha gözəl nişanlaya bilir.

Şeyda (*onun sarıqlı əlinə işaretlə*). Əlin nasıl? Hənuz sağalıb bitmədim?

Musa (*aci-acı gülərək*). Mətbəə yadigarı olan şu barmaqlara yürək qanı sürülmədikcə mümkün deyil, sağalmaz, həm də o qan yalnız zəngin, pək zəngin bir insan qanı olmalı, anlıyormusun?

Şeyda (*mütəəssir və mərhəmətli*). Anlıyorum, evət, anlıyorum.

Musa. İştə bu qadar! (*Uzaqlaşmaq istər*).

Şeyda. Musa, Musa!

Musa (*əli ilə rədd edərək*). Daha vaqtım yoq.

Haman sür'ətli adımlarla çökilib gedər. Şeyda onun arqasında bir qadar şaşqın nəzərlərə baqımaqdə dəvam edər. Bu sıradə mürəttiblərin çalğı ilə həmahəng olduqları halda, marş söyləyərək yaqlaşdıqları eşidilir. Şeyda eyni tərəfə doğru ilərlər. Mürəttiblər tə'til günlərinə məxsus əlbisədə, əllərində birər qızılıqlı olaraq gəlirlər. Fəqət

Şeyda onların arasında görülməz.

Mürəttiblərin söylədiyi marş:

Yaş zindanlar yuvamız,
Fəlakət aşınamız,
Ordular yıqan qurşun
Olmuş bizim qıdamız.

Arqadaş, göz aç, aman!
Qalq ölüm uyqusundan!
Zülmə çoq əydin boyun,
Çok əzildin, qalq, oyan!

Gözlərdə qalmamış nur,
Könüllərdə yoq sürur;
Qanı bitmiş cəsədlər
Er-gec sənər, məhv olur.

Arqadaş, ayıl bir an!
Haqsızca olma qurban!
Yetər, miskinlik yetər,
Qalq! Oyan, oyan, oyan!

Marş bitdiyi sirada mürettiblər iki-bir, üç-bir sıralara otururlar. Bir qaçı da gəlişi gözəl ot üzərinə uzanıverir. Xanəndə və sazəndələr isə çalğı taqımını biraqıb bir tərəfə gedərlər.

Birinci mürəttib (*arqadaşlarına*). Yahu, Şeyda nə oldu?
Rəuf. Nə olacaq?! Rozayı görməyincə mə'yus olub da bağçayı tərk etdi.

Məs'ud. Doğrusu məhəbbət çəkilməz bir bəladır.

Rəuf. Əvət, bəla... Fəqət ən sevimli bir bəla...

Birinci mürəttib. Xayır, məhəbbət bulunmaz bir səadətdir.

İkinci mürəttib. Əvət, səadət... Fəqət ən fəlakətli bir səadət!

Bu sıradə mürettiblərden bir qaçı sağ tərəfdə, pek uzaqda məraqlı bir şey görmüş kibi bağışırlar. Haman sevinc və təlaş ilə arası kəsilməksizin ıslıq çıalmışa başlarlar.

Məs'ud. Kim o? Yenə kimi çağrıyorsunuz?

Birinci mürəttib. Musayı, Qara Musayı...

Rəuf. Gerçəkdən omu?

İkinci mürəttib. Əvət!

Rəuf (*dıqqətlə baqaraq*). Əvət, tam kəndisi...

Məs'ud (*mürəttiblərdən birinə*). Haydı, onu buraya çağır.

Bir mürəttib dərhal qoşub gedər.

Birinci mürəttib. Fəqət tuhaf adam, bir kərə olsa da dönüb baqmaq istəməyir.

İkinci mürəttib. Bəlkə burada bulunduğumuzu bilməyir.

Rəuf. Kim bilir; zavallının başında yenə nə fəlakət var.

Məs'ud. Allah etməsin, canım, yazıqdır. İki ay yoq ki, həm qardaşı Yusifi, həm də bir danəcik oğlunu qara topraqlara gömmüş.

Rəuf. Fəlakət birmi ya! Var-yoq bir evivardı, dün Məcid əfəndi onu da əlindən aldı. Həm də zorla, hökumət əli ilə...

Məs'ud. Ah, insafsız, mərhəmətsiz!...

Rəuf. Hələ Əşrəf, hələ Əşrəf!

Məs'ud. Pəki, o nə yapmış?

Rəuf. Evi gündündə boşaltmadığı için biçarəyi alçaqcasına təhqir etmiş, ağızına gələni savurmuş.

Birinci mürəttib. İştə son mükafat!

İkinci mürəttib. İştə bizim kibi səfillərin cəzası!

Məs'ud. Əvət, bu gedişlə ki, biz gediyoruz, daima önumüz uçurumdur. Həm də öylə fəlakətli uğurum ki, əsla qurtuluş yoq, əsla çarə yoq...

Birinci mürəttib (*qoltuğundakı tələbnaməyi çıqarıb silkərək*). İştə çarəsi pək qolay!.. Yalnız həmiyyət, qeyrət lazımlı... Yalnız erkəkcə mətanət lazımlı... Yoqsa, həşərat kibi yüzüstü süründükə, əsla ağ gün görmiyəcəyiz. Həm də gündən-güne əzilib məhv olacağız.

İkinci mürəttib. Daha düşünmək lazımlı deyil, yarın tələbnaməyi verməli, hüququmuzu tələb etməli!

Birinci mürəttib. Əvət, ya dediyimizi yürütəməli, ya mətbəəyi tərk etməli!

İkinci mürəttib (*yerindən qalqaraq*). Həm də başqa söz istəməz. Ya əvət, ya xayır.

Məs'ud. Bana qalırsa, bir az müləyim olmalı; hər işdə hiddətdən ziyanadə mühakimə aramalı.

Birinci mürəttib (*hiddət və həyəcan ilə*). Xayır, başqa laf istəməz. Ya əvət, ya xayır.

Bu sırada Musayı çağırmaq için gedən mürəttib gəlir.

Məs'ud. Nə oldu? Gəlmədimi?

Mürəttib. Xayır, sür'ətli adımlarla aşağıkı qapıdan çıqıb getdi.

Rəuf. Eyi ki, gəlməmiş, Əşrəfi gördüyü kibi qanı xarab olacaqdı.

Birinci mürəttib (*ətrafa baqaraq*). İştir gəliyorlar.

Məs'ud. Haydi, əfəndlilər! Keyf saatında keyf, iş saatında iş, anlaşıldımı?

Birinci mürəttib (*kağızı cibinə qoyaraq*). Əvət, sözümüz sözdür.

İkinci mürəttib. Oldü var, döndü yox!

Məs'ud (*gələn çalğıçılara*). Haydi, başlayın, baqalım, çoqdan bəri ruhumuza qida verilmədi.

Onlar hazırlanğı sırada Roza ilə Əşrəf gələr.

Rəuf. Maşallah, buyursunlar əfəndim.

Hər kəs yerindən qalqar, təmənna edər.

Əşrəf. Aman, rica edərim, oturunuz, biz bir qadar gəzinmək istiyoruz.

Roza. Şu tərəf daha gözəl deyilmi?

Əşrəf. Əvət (*mürəttiblərə*). Lakin bizi burada bəkləməyin, doğru çinar altına gedərsiniz, biz də şimdə oraya gəliriz.

Rəuf (*çalğıçılara*). Haydi, bir segah çal, baqalım.

Çalğı başlar.

Əşrəf (*Roza ilə bərabər uzaqlaşaraq*). Çalın, oquyun! Biz də uzaqdan zevqinizə iştirak edərız.

Xanəndə (*aydın bir ahənglə başlar*).

Yad eylədikcə vəslini, ey mahi-tel'ətim!

Ağlar gözümde qanə dönər əşki-həsrətim,

Sənsiz füzün olur gecə-gündüz fəlakətim,

Səbrim tükəndi, yox qəmi-hicranə taqətim,

Gəl, gəl! Bənim gözəl mələyim, nazlı afətim.

Rö'yada bən keçən gecə eylərkən ahü zar,

Sən vermədinmi bir əbədi vəsl için qərar!?

İnsafə gəl, aman! Bəni məhv etdi intizar,
Səbrim tükəndi, yoq qəmi-hicranə taqətim,
Gəl, gəl! Bənim gözəl mələyim, nazlı afətim.

Ruhum! Səadətim sana vabəstə hər zaman,
Sənsiz cihanda bən yaşamaq istəməm, inan!
Artıq biraq sitəmləri, gəl, bağrim oldu qan,
Səbrim tükəndi, yoq qəmi-hicranə taqətim.
Gəl, gəl! Bənim gözəl mələyim, nazlı afətim.

Bu sırada, mürettiblər həpsi xanəndə ilə həmavaz olaraq, xüsusi ahənglə.

Gəl, sevgili yarım, gözəlim, qönçə dəhanım!
Gəl, ruhi-rəvanım!
Vazehdir, əminim, sana hər razi-nihanım,
Ey afəti-canım!
Sən bir güli-xəndan, bən bülbülü-nalan,
Biz hər ikimiz bir çəmənistənə şitaban.

Məs'udun işaretilə hər kəs yerindən qalqaraq, oquya-oquya gedərlər.

Sənsiz bana zindan görünür sanki bu aləm,
Hiç könlüm açılmaz.
Sarmış bütün ətrafımı qəm-qüssə, nə etsəm,
Bir yane qaçılmaz.
Gəl, dönmə vəfadan! Vaz keç bu ədadən!
Gəl, gəl, mələyim! Gəl, bəni qurtar bu bələdan.

Onlar çəkildikdən sonra, Roza ilə Əşrəf qol-qola gəlirlər.

Əşrəf. Ah, şu gözəl mənzərələri seyrə daldıqca, insan cənnətin xəyaldan ziyadə həqiqət olduğuna inanmaq istiyor.

Roza. Əvət, gerçəkdən bahar aləmi, başqa bir aləm...

Bu sırada Şeyda, arqa tərəfdə, ağaclar arasında görünür. Mütəcəssis və qısqanc bir tevrilə onları dinlər.

Əşrəf (*Rozayı məftunənə bir baqışla süzərək*). Roza, Roza, Allah eşqinə, baqmıymusun!? Aman, yarəbbi! Şu bulutların bir-birinə

sarılmazı, ta ötədə iki quşcuğazın baş-başa verib də həsb-hal etməsi, ətrafımızdakı çicəklərin dodaq-dodağa öpüşməsi nə qadar munis, nə qadar şairənə!?

Küçük bir tərəddüd və sükutdan sonra hər ikisi aşiqanə bir nəzərlə bəqışar və iki dodaq biixtiyar bir-birinə yaqlaşar, fəqət öpüşməzlər.

Şeyda (*məcnunanə bir fəryad ilə*). Roza! Ah Roza!

— deyə ilk önce hücum etmək istər. Fəqət nifret və hiddətlə geri çəkilir. Haman sür'ətli adımlarla uzaqlaşır gedər. Roza ilə Əşrəf şaşırıb da nə yapacaqlarını bilməzlər. Şeyda çəkildiyi sıradə qarşı tərəfdən qaba və qorqunc bir qəhqəhə eşidilir. Bu qəhqəhədən onlara daha böyük bir şəşqinliq gəlir.

Roza (*müztərib*). Əşrəf, Əşrəf! Artıq gedəlim.

Musa (*əlində tabanca olduğu halda qarşidan çıqar, amiranə bir tevrlə*). Xayır, gedəmiyəcəksiniz.

Əşrəf (*şaşqın*). Ah, Musa!

Musa (*zəhrxəndlə*). Əfv edərsiniz, rahatsız etdim.

Roza. Gedəlim, Əşrəf, gedəlim.

Musa (*tabançayı əlində sallayaraq*). Dedim ya, gedəmiyəcəksiniz.

Əşrəf. Musa! Aqlını başına topla, yoqsa...

Musa. Ya! Yoqsa... (*İstehzali qəhqəhələr ilə gülər*.)

Əşrəf (*əlini sür'ətlə cibinə soqaraq təhdidəmiz*). Musa!

Musa. Bəni təhdid ha!? (*Qəhqəhə ilə tabançasını göstərir*.) Hiç məraq etmə, əzizim! Bunda yalnız üç danəcik qurşun var. Onların ikisi Məcid əfəndiyələ səna, biri də yalnız, yalnız kəndimə məxsusdur. (*Müstəhziz*.) Əvət, bən sizin kibi insafsız deyilim. Sizə rəva gördüyümü əsla kəndimdən əsirgəməm.

Əşrəf (*yanında silah olmadığı anlaşılır bir tərzdə, əlini cibindən çıqarır, yarıkinli, yarımülayim*). Musa! Musa!

Musa (*sarılı əli ilə sağ əlini göstərir*). Baq, bu tək əli görüyorsun? İştə, səni təlaşa düşürən də yalnız budur, bu! (*Təbdili tevrlə*). Tək əl işə yaramazmış, tək əldən səs çıqmazmış; öyləmi!? (*Açı və şid-dətli qəhqəhələrlə gülər*).

Əşrəf (*müztərib*). Musa!

Musa. Tək əl işə yaramazmış, deyilmi? Tək əldən səs çıqmazmış; öyləmi!? (*Məcnunanə qəhqəhə ilə*). Halbuki bir danəcik yavrumu, vərəmli qardaşımı bununla, iştə bu tək əlimlə qara topraqlara göm-

düm. Hətta bu gün səni də, kəndimi də, o vicdansız babanı da, yenə bu tək əlimlə rahatlaşdıracağım; həm də bu gün, anlıyormusun?

Bu sıradə hava tutulur. Ara-sıra göy gürləməsi dəvam edər.

R o z a (*qorqu və iztirabla*). Ah, aman, yarəbbi!

Əşrəf (*para çantasını çıkarıb açar, Musaya doğru bir-iki adım ilərələyərək*). Musa! Bu işin sonu xeyirli olmaz. Al, nə qadar para istiyorsun, al! Lakin...

M u s a (*zəhrxənd ilə*). Xayır! Xayır. O paralara bir az sonra nə sənin ehtiyacın olur, nə bənim. Həm də bu gün sizə öyle bir cəza verməliyim ki, bundan sonra hər kəsə ibrət olsun (*qəhramız*) və siz ruhda olan zənginlər, o vicdansız haydutlar, o e'tibarlı xırsızlar bir daha bənim kibilərin qanını içməsinlər. Bir daha gücsüzləri çegnəyib əzməsinlər, artıq anlaşınlar ki, yalnız yaşamaq deyil, yaşatmaq da lazımmış! (*Vəh-sicə bir bağışdan sonra haman nişan alır*.)

R o z a. Ah!

Əşrəf. Musa!

M u s a. Sus, daha kafi!

Tabanca patlar, Əşrəfin sol qolu yaralanır.

Əşrəf (*sağ əli ilə yaralı qolunu tutaraq*). Ah!..

Sıraya oturur.

R o z a (*Əşrəfə sarılıaraq*). Aman, yarəbbi! (Musaya). Cəllad!

M u s a. Xayır, bu olmadı.

R o z a (*niyazkar*). Musa!

M u s a (*son dərəcə kinli və qızğın*). Çəkil!

R o z a. Allah eşqinə...

M u s a. Çəkil, diyorum, sana!

Tapança bir daha patlar. Əşrəflə Musanın arasında duran Rozanın köksünə isabet edər. Musa dərhal çökilir.

R o z a. Ah, annəciyim!.. (*Bitab olaraq sıra üzərinə düşər*).

Pərdə

DÖRDÜNCÜ PƏRDƏ

Ətrafi sərvlərlə əhatə olunmuş bir xristiyan məzarlığı, sohnənin ucunda, məzarçıya məxsus bir oda, hənuz günəş batmamış... Mariya matəm əsvabında olaraq, ətrafi, üzəri əklillərlə, çiçeklərlə süslənmiş təzə bir məzar qarşısında dalib gedir. Müllər isə mütəəssir bir halda düşünüb durur. Bu sırada aşağıdakı türkü – şikəstə havasında olaraq – yaralı və tutqun bir ahənglə ətrafdan eşidilməyə başlar.

Türkü

Fələk hər gün qıyar bir novcəvanə,
Hər gün qılar bir aşiqi divanə.
Hər tərəf məzarlıq, hər yer qəmxanə,
Açılmadan solmuş çiçəkli bağlar.

Bir gülən yoq şu qayğılı dünyadə,
Çoqlar nakam olub irməz muradə,
Kimsəni görmədim zevqü səfadə,
Bülbül ağlar, sünbül ağlar, gül ağlar.

Maks Müllər. Artıq günəş batıyor, getmiyəlimmi?

Mariya. Ah, bənim yeni doğmuş günəşim batıldıdan sonra, başqa günəşlərin batıb çıqmasında nə əhəmiyyət ola bilir!? (*Gözləri yaşarmış olduğu halda*). Ah, Roza, Roza, mələk Roza!

Maks Müllər (*onun qolundan tutaraq*). Gedəlim, Mariya, vaqt keçiyor. (*İstirham və nəvazişlə*). Haydi, qalq, Mariya!

Mariya. Ah, bəni buracıqda, yavrucığazımın yanında biraqıb getsən, daha məmnun olurum.

Maks Müllər. Mariya! Gedəlim; qalq, gedəlim, yarın yenə gəliriz.

Mariya (*qalqaraq*). Gedəlim, of, gedəlim. (*Müllerin yardımı ilə dörd-beş adım yürüür, birdən-birə yaralı ahu baqışılə dönüb baqaraq.*) Olvida! Yavrum, olvida!

Hər ikisi məhzun və mütəəssir adımlarla çökilir. Bu sırada Rəuf ilə Məs'ud gəlir.

Rəuf (*Mariyanın uzaqlaşlığı tərəfə baqaraq*). Zavallı Mariya, bir an səbr və aramı yoq.

Məs'ud. Nə yapsın? Gözünün işığı, yeganə ümidi, bir qızçığazı var idi, o da əlindən getdi. Əvət! Mariyanın hali pek acınacaq bir hal... Lakin şu Musaya nə dersin? Bir həftə var ki, hökumət hərifi arıyor da, bir dürlü bulamıyor.

Rəuf. Doğrusu, bən onun sağ qaldığına əsla inanamıyorum. Allah Məcid əfəndinin bəlasını versin, hərifi durduğu yerdə bədbaxt etdi.

Məs'ud. Hələ Seyda, hələ Seyda! Onu unutuyormusun?

Rəuf. Onu hiç söyləmə! Seydanın dərdi çekilir dərdlərdən deyil... O, Rozanın məcnunu olmuş, bən də onun. Yoqsa şimdi bənim buralarda nə işim?

Məs'ud. Nə etməli; əzizim, məhəbbət əsarətdir.

Rəuf. Ən tuhafı bu ki, Seyda Rozanın ölümünə əsla inanmaq istəməyir.

Məs'ud. Öylə isə onun burada nə işi?!

Rəuf. Kim bilir, bəlkə...

Məs'ud. Bəlkə biliyor da, sezdirmiyor, sezdirmək istəməyir.

Rəuf. Xayır, inan ki, Əzrail belə şəhadət eyləsə yenə inanmaz.

Məs'ud. Haydi, kəndisini bulalım da, bən işin həqiqətini şimdi anlarım.

Bu halda məzarçı odasından çıqar.

Rəuf (*məzarçıya*). Arqadaş! Dünkü hərifi gördünmü?

Məzarçı. Şıq bəyimi? İxtiyarımı? Dağınq saçlı dəliqanlıyımı? Hankisini soruyorsun?

Məs'ud (*Rəufə*). Şu böylə ixtiyar kim imiş, əcəba?

Rəuf. Bəy bizim Əşref, ixtiyar da babasıdır.

Məs'ud. Pəki, onlar burada nə yapıyor?

Rəuf (*Rozanın məzarına işarətlə*). Əşrəf bəy şu məzarın daimi mücavirlərindəndir. Babası da hər aqşam oğlunun arqasında qoşub duruyor, kölgəsi kibi peşindən ayrılmıyor.

Məzarçı (*ətrafa*). Əcaib şey! Nerdə bir şəşqin, sərsəri varsa həp buraya toplaşır.

Məs'ud. Haydi, Şeydayı bulalım da evə gedəlim.

Rəuf. Əvət, gedəlim, bəlkə şad bir xəbər duyarız.

Məs'ud. Nə şad xəbər?

Rəuf. İnqilab xəbəri...

Məs'ud. Nasıl inqilab?

Rəuf. Yəqindir ki, qocaman şimal ayısının dərisi parçalansın.
Müstəbid rus zənciri üzərimizdən qalqsın və hər millət kəndi yurduna,
kəndi hüququna qavuşsun.

Məs'ud. Gəl canım, gəl... sən də Şeyda kibi xəyalpərəst olma!..

Gedərlər.

Musa başında əski, yırtıq bir şapka, təbdili-qiyafət etmiş olduğu halda məzarçı
odasından çıqar. Rəufla Məs'ud getdiyi tərəfə baqaraq məzarçıya.

Musa. Onları tanıyormusun? İştə bizim əski arqadaşlar!

Məzarçı. Aman, odaya çəkil; başqa bir adam daha gəliyor.

Musa (*müstəhzi*). İştə o da bizim başımızın sahibi Məcid əfəndi!
(*Məmnun*). Amma nə eyi təsadüf. Hiç şimdiyə qadar bir avın avçayı
izlədiyini eşitdinmi?

Məcid əfəndi. Haydı, söylənmə, odaya get; bən də şuradakı
odunları götürəyim.

Musa. Pəki, arqadaş, pəki... (*odaya girər, məzarçı da bir tərəfə
gedər*).

Məcid əfəndi (*ağır adımlarla məzarçının odasına yaqlaşa-raq*). Bana baq! Orada kim var?

Musa (*çıqar. Tanınmayacaq bir səslə*). Kimi istiyorsun?

Məcid əfəndi. Əşrəf buraya gəlmədimi?

Musa (*sükut edər*).

Məcid əfəndi. Hər aqşam buraya gələn dəliqanlıyı görmədinmi?

Musa (*cəvab verməksiz ona yaqlaşar*).

Məcid əfəndi (*qorqu və hiddətlə*). Sağırmışın, yahu? Niçin cə-
vab vermiyorsun?

Musa. Əvvəl, alçaqca sözləri eşitməmək için sağırım.

Məcid əfəndi. Ah! (*Deyə geri çəkilir*).

Musa. Al, iştə səna ən kəskin cəvab! (*Dərhal revolverlə köksün-
dən vurur*).

Məcid əfəndi. Ah, ax... (*Deyə arqası üstə düşər*).

Musa (*vəhşiyənə*). Gəbər!.. Gəbər, alçaq hərif, gəbər!.. Nihayət
cəzəni buldun! (*Müstəhzi*). Tək əl işə yaramazmış, tək əldən səs
çıqmazmış, öyləmi? (*Çılğınca qəhqəhələrlə gülər*).

Məzarçı (*qoltuğunda beş-altı odun parçası olaraq gəlir, heyrat
və təlaşla*). Aman, şu hərif kim? Buna nə oldu?

Musa (*aci qəhqəhə ilə*). İştə sənə yeni bir müştəri daha!

Məzarçı (*şaşqın*). Nə yadın? Yahu, nə yadın?

Musa. Başqa laf istəməz. (*Cənəzəyə işarətlə*). Haydi, al da şuracıqdakı boş məzarə göm! (*Təbdili-tevrlə*). Amma şikar pək yağlı şikar! Saqın, ciblərini unutma!

Məzarçı. Ah, sən başımızı bəlayə soqacaqsın!

Musa. Haydi, çoq söylənmə! Şimdiyə qadar sən bana əmr etdin. Artıq bundan sonra sıra bənimdir.

Cənəzəyi ayağından tutub göstərdiyi tərəfə çeker, məzarçı da odun parçalarını bıraqbaş tərəfdən yaqalar, bərabər götürürler.

Əşrəf (*onlar çəkildiyi sıradə, yaralı qolu ağ məndillə bağlı olaraq gəlir, yaralı-məhzun bağışlarla Rozanın məzari qarşısında dalıb gedər, sonra məzari tutaraq, sinirli və titrək bir səslə*). Roza! Roza! Niçin bəni yalnız bıraqdın, niçin!?

Anı bir hiss ilə dönüb ətrafa baqar. Haman cənəzə götürülən tərəfə getmək istər, bu sıradə Şeyda başıaçıq, saçları dağımıq, solğun və pərişan bir halda yan tərəfdən qarşısına çıqar.

Əşrəf (*bir-iki adım geri çəkilərək*). Kim o?

Şeyda. Ah, xain, mərhəmətsiz!.. Sənin burada nə işin? Yoqsa, yoqsa bəni məhv etmək üçünmi gəldin?

Əşrəf (*müztərib*). Şeyda, əmin ol ki...

Şeyda (*onun sözünü kəsərək*). Tanıyorum, bən səni tanıyorum, bəhanə istəməz. Qəlbimi nasıl parçaladınsa, vücudumu da öylə parçala, bəlkə rahatlanayım. (*Həyəcanlı*) Fəqət sən!.. Sən yaşa! Roza ilə bərabər yaşa! Roza ilə bərabər məs'ud ol!

Bu halda Əşrəfə doğru bir qurşun açılır. Hər ikisi şaşırıb durur. Fəqət hiç birinə dəyməz.

Musa (*gələrək Şeydaya*). Xayır! Xayır! Yaşayacaq sənsin, sən... Yalnız xainlər gəbərməli, xainlər məhv olmalıdır.

Əşrəf. Nə istiyorsun, yahu, bəndən nə istiyorsun?

Şeyda (*ikisinin arasına girər. İstehzali və məcnunanə bir bağışla Musaya*). Çılğın hərif, səndəmi şaşırdın! Bəxtiyarların ölməsində, tale-

sizlərin yaşamasında nə mə'na var? İştə məhv olacaq bənim, bən... Anlıyormusun?!

M u s a . Aldaniyorsun, Şeyda, aldaniyorsun... Çəkil önumdən, çəkil.

Ş e y d a . Xayır, xayır! Bən bu intiqama razı deyilim. Baqsana, burası xiristiyan məzarlığı... şu xaçları görmüyormusun? Hiç İsayı xatırlamış musun? İnan ki, əfv etmək, intiqam almaqdən daha müdhişdir. (*Bu sırada Rozanın xəyalı görünür, təkrar çəkilir*). Baq, baq, Rozayı görmüyormusun? İştə o da intiqamdan sıqlıiyor, o da əfv etməni diliyor. (*Qısa bir qəhqəhədən sonra*) Əvət! “Düşmanlarını sev. Əgər bir kimsə sağ yanağına vursa, ona digər yanağını çevir!” Anladınmı? Hiç anlıyormusun? (*İstehzalı qəhqəhələrlə gülər. Əşrəfin qolundan tutub itərək*). Haydi, əfəndim, get! Get də, rahət yaşa, Roza ilə bərabər yaşa!

M u s a . Xayır, getməyəcək, gedəmiyəcək!

Təkrar tapança ilə nişan almaq istər, bu sırada Rəufla Məs'ud bir tərəfdən, məzarçı da digər tərəfdən çıqar.

Rəuf. Musa! Musa! Nə yapıyorsun?

Məs'ud (*Əşrəfin qolundan tutaraq*). Bana baq, söyləyəcək sözüm var.

Bir tərəfə çəkilirlər. Musa onları izləmək istər.

Məzarçı (*mane olaraq*). Dur bə, şasqın hərif! Hiç nə yapdığını düşünüyormusun? (*Bu sırada bir qaç kərə işləq səsi eşidilir. Məzarçı təlaşla*). Ah, şimdi polislər ətrafımızı saracaq.

M u s a . Fəqət yılani öldürüb də yavrusunu bıraqmaq sərsəmlik deyilmə ya??

Məzarçı. Sus bə, yahu, çıldırıyormusun? Bəri gəl, səninlə işim var. (*Musayı bir tərəfə çəkər*).

Rəuf (*Şeydaya*). Pəki, qalpağını nerdə bıraqdın?

Ş e y d a (*aci təbəssümlə*). Ruzigarn xoşuna getdi də, alıb götürdü.

Rəuf. Vaqt keçiyor, artıq gedəlim.

Ş e y d a . Xayır, siz gediniz, bəncə burası daha eyi... (*Məzarlara işarətlə*). Çünkü bunlar, bu cansız cəsədlər, bu duyğusuz biçarələr sizə nisbətlə daha səmimi, daha munis. Həm də bunlar sizlər kibi yalancı, xain deyillər; hiylə və şeytənət bilməzlər.

Rəuf (*mütəəssir və mərhəmətli*). Şeyda! Şeyda!

Məs'ud (*gələrək*). Daha nə bəkliyorsunuz? Haydı, gedəlim.

Bu sırada Rozanın xəyalı təkrar Şeydaya görünür.

Şeyda. Ah, gediyor. Roza gediyor, iştə sizin ölmüş bildiyiniz afət məzarları dolaşıyor, sevgilisini arıyor, Əşrəfi arıyor.

Rəuf ilə Məs'ud şəşqin və mütəəssir bir tevrilə bağışırlar. Rozanın xəyalı, gözləri yerə dikilmiş olduğu halda, bir qać adım yürüür, sonra birdən-birə dönərək əzici və kəskin bir bağışla Şeydayı süzməyə başlar.

Roza! Roza! Allah eşqinə! Bəni rahət bıraq!

Rəuf. Şeyda! Niçin kəndinə acımıyorsun? Niçin kəndini üzüyorsun?

Rozanın xəyalı, munis və əfsunkar bir təbəssümlə çəkilib gedər.

Şeyda (*səbirsiz*). Ah! Bana darıldım? Aman, nerəyə gediyorsun? (*Yaralı bir fəryadla*). Roza! Roza! Roza!

Sür'ətli adımlarla xəyalala doğru ilərilər, arqadaşları da kəndini izlər, bu sırada iki polis əllərində silah olaraq qoşub gəlirlər.

Birinci polis. Ey, nə qaçıyorsunuz?

İkinci polis. Qımäßigdanma, dur!

Hər üçü durduğu yerdə dona qalır, polislər dərhal üçünün də əllərini kələpçə ilə bağlar.

Birinci polis (*barmağılə işarət edərək, amiranə*). Haydı, būyurun!

İkinci polis. Doğru qaraqola!

Rəuf. Əfəndim, bizdə silah yoq..

Məs'ud (*ciblərini, qoltuqlarını göstərərək*). İştə baqa bilirsiniz.

Birinci polis. Söylənib durmaq fəzlə...

İkinci polis. Haydı, qaraqola!

Musa ilə məzarçı da əli bağlı olaraq, digər tərəfdən iki polislə bərabər gəlir, həpsi bir yerdə çəkilib gedərlər.

Pərdə

BEŞİNCİ PƏRDƏ

Üst qatda həbsxanəyə məxsus büyütək bir oda... Odanın bir qapısı, üç-dört ufaq pəncərəsi var. Rəuf ilə Məs'ud bir tərəfdə yatıyor, Şeyda isə digər tərəfdə, pəncərə öündə, öksürüb inildiyor, hər üçü dutsaq qiyafətindədir. Lampanın donuq və qəsvətli işığı mart sabahına qarşı getdikcə sönüklər və ölgün bir tevr alır. Şeydanın solğun çohrəsi, dağınıq saçları acinacaq bir levhə ərz edər.

Şeyda (sayıqlar). Bıraqınız, bıraqınız!.. Ah, bəndən nə istiyorsunuz? (Çevrilərək). Of... (Sinirli və dərgin). Xayır, xayır, heyhat! Heyhat!..

Rəuf. Zavallı, zavallı çocuq!

Məs'ud. Ya, ya... məhəbbət fəlakətdir.

Rəuf (qalqıb oturur). Əvət, fəlakət, həm də ən dəhşətli bir fəlakət!..

Məs'ud (qalqar, bir-iki yutum su içərək). Allah həbsxanə müdirinin bəlasını versin. Bən böylə qaba ruhlu, mərhəmətsiz hərif görmədim. Bir dutsaq bu gün xəstələndim, yarın onu xəstəxanəyə alırlar. Halbuki Şeyda bir aydır can çəkişiyor da kimsənin umurunda deyil.

Rəuf. Məraq etmə, bu gün şübhəsiz alıb götürəcəklər, çünki doktor söz vermiş.

Məs'ud. Eşit, inanma!.. Öylə tatlı sözlər pək çoq, fəqət əməl yoq, nəticə yoq; hanya? Bir zaman sən də kahinlik ediyordun, “bizi dört günlüyü həbs etmişlər” diyordun, nə oldu? O sözlər nə oldu? Şimdi doquz aydır burada yatıyoruz da hənuz qurtuluş ümidi yoq.

Rəuf. Hiç təlaş etmə! Hər nasıl olsa, iki-üç gün sonra çıxarız.

Məs'ud (istehzalı qəhqəhələrlə). Əvət, iki-üç gün sonra!?

Rəuf. Yahu! Bir düşünməli ki, işin əvvəlində məzarçı ilə Musayı bizdən ayırdılar, həm də aşağı qatda qəsvətli və qaranlıq bir bodruma yerləşdirildilər. Demək ki, biz cinayətdə pək də müttəhim deyiliz.

Məs'ud. Həp xülya, əfəndim, həp xülya!..

Rəuf. Əvət, xülya, sağlam olsa, iki gün sonra anlarsın.

Məs'ud (e'timadsız). Baqalımlı!

Rəuf. Hələ tuhaf bir xəbər var ki, sən deyil, hətta bən kəndim də inanamıyorum. Söylənən sözlər doğru çıqarsa, yalnız biz deyil, bütün milət, bütün məmləkət qurtulmuş olur.

Məs'ud (müttəbəssim). O nə imiş, əcəba!?

Rəuf. Büyük və dəhşətli bir inqilab, müstəbid Rusiyayı alt-üst edəcək bir inqilab.

Məs'ud. Əvət! Rö'yan fəna rö'ya deyil (*Yorgun bir halda yatağına uzanır*).

Rəuf (*sevinclə*). Aman, rö'ya dedin də, eyi xatirimə gəldi. Şimdicə gözlərimi qapamışdım, bir də gördüm damın üstü yarıldı, göydən nurani bir zat endi. Onun küçük bir işarəti ilə, şu böyük divar havaya qalqıldı; dərhal üçümüz də quş kibi qanatlanıb uçmağa başladıq. Fəqət biz ikimiz yuca bir dağ üzərinə endik; Şeyda isə uçuşqaca uçdu, yüksəldikcə yüksəldi. Nihayət bultlara qavuşaraq büsbütün qeyb oldu. (*Məs'udun yanı başında uzanıverir*).

Məs'ud (*usanmış bir halda*). Allahını sevərsən, şu rö'yaları bıraq da azacıq rahatlanayım, bu gecə gözümə uyqu girdiyi yoq... (*Bu zaman Şeydanın yanındaki pəncərəyə parmaq ucu ilə vurularaq "Şeyda! Şeyda!" deyə Rozanın səsi eşidilir*).

Şeyda. Xayır, xayır, gəlməm. Get, Allah eşqinə, get!

Təkrar pəncərəyə vurularaq “Şeyda! Şeyda!” deyə əvvəlki səs eşidilir.

Şeyda. Nə istiyorsun? Ah, bəndən nə istiyorsun? (*Üzgün bir halda qalqıb oturur. Pəncərəyi açaraq bir qadar alıq-alıq dışarıya baqdıqdan sonra*). Roza! Roza! Nerəyə getdin? Niçin gəldin də, niçin getdin? Ah, niçin bana rahət vermiyorsun? Qəhr olmuş bir zavallıdan nə istiyorsun?

Rozanın xəyalı yaldızlı nurlar içində, mələk qiyaftində olaraq görünür. Süzgün və munis baqışlarla Şeydaya doğru ilərilər.

Şeyda (*dönüb baqınca*). Ah, rö'yamı görüyorum?

Roza (*nəvazişlə*). Şeyda!

Şeyda (*heyrətlə*). Aman, yarəbbi!

Roza (*həsrətlə*). Şeyda!

Şeyda. Ah, nə istiyorsun?

Roza (*təbəssümlə*). Şeyda!

Şeyda (*darğın*). Roza, Roza! Allah eşqinə, get!

Bu halda qəhrəman simalı, durğun baqışlı, qara geyimli bir mələk gəlir. Şeyda durmaz.

Roza. Şeyda! Bəni unutdunmu?

Şeyda (*göküs keçirərək, sinirli*). Xayır, xayır, sənə pərəstiş etdim günləri, sənə sarıldığım dəqiqələri hənuz unutmadım. İlk eşqi-

mizlə süzülən baqışlarını, o mə'sumanə təbəssümlərini hala xatırlıyorum. Lakin, uf!.. Bəni atmış olan vəfasız Rozayı, o mərhəmətsiz afəti bir daha xatırlamam, bir daha görmək istəməm.

Qarageyimli mələk (*yarınəvazişkar, yarı-amiranə bir tevrlə*). Nə söylüyorsun, Şeyda, nə söylüyorsun!? O sənin məftununsa, sən də onun məcnunusun.

Şeyda (*müztərib*). Ah, sən kimsin?

Qarageyimli mələk. Bən bənim, müstərih ol!.. Bən oyam ki, bütün ağrılar gözlər, yaralı könüllər, bütün iztirablar və həyəcanlar həp bənim sayəmdə rahət bulur, həp bənimlə mütəsəlli olur.

Şeyda (*onun durğun və mə'nali baqışlarından sarsılıraq*). Uf, aman, yarəbbi!

Qarageyimli mələk (*mütəbəssim*). Şeyda! Sən bəxtiyarsın. Əvvəl, şimdə, bəxtiyarsın.

Şeyda. Xayır... xayır... Bən hiç bir təsəlli istəməm (*təlaşla*). Ah, o munis cöhrən nə qadar nəvazişkar isə, dərin və durğun baqışların da bir o qadar qorqundur.

Qarageyimli mələk. Qorqma, hiç qorqma! Bən səni sıqmaq içən deyil, yalnız könlünü almaq, acılarını unutdurmaq içən gəldim. (*Parmaqları arasında parlamaqda olan yüzüyü göstərir*). İştə bu elmas yüzüyü görüyormusun? Əbədi bir nişan olmaq üzrə Rozaya təqdim ediyorum, sənin tərəfindən təqdim ediyorum. İştə, bu, qırıq könüllərinizi birləşdirir, küskün ruhlarınızı barışdırır.

Şeyda (*Rozaya işarətlə*). Xayır, bən ona inanmıyorum, ah, inanmaq istəmiyorum.

Qarageyimli mələk. Əmin ol, Şeyda, əmin ol! Bundan sonra hiç bir maneə, hiç bir qüvvət sizin bir-birinizdən ayıramaz. (*Açıq pəncərəyə işarətlə*). Baqsana! İştə bu ilahi eşqi yıldızlar da alqışlıyor, mələklər də təqdis ediyor.

Şeyda (*baqar, son dərəcə heyrət və sevinclə*). Aman, yarəbbi! O incə bulutların toqquşması, şu parlaq yıldızların aqışması nə gözəl!.. Ah, o rəngarəng quşlar, şu al qanatlı mələklər nasıl da oynışıyor, necə də ucuşuyor!..

Bu sırada Rozanın xəyalı ilə qara geyimli mələk haman qeyb olurlar.

Rəuf (*gözlərini ovuşturub yerindən qalqar. Şeydayı bu halda görünçə təlaş və mərhəmətlə*). Aman, nə yapıyorsun?

Şeyda (*mültəfit olmayaraq*). Of.. şu behiştı mənzərə nə qadar lətif, nə qadar ülvi... (*Dönüb Rəufü yanında görünçə*). Ah, onlar nə oldu? Onlar nerəyə getdi?

Rəuf (*heyrətlə*). Kimi arıyorsun?

Şeyda (*səbirsizliklə*). Allah eşqinə, onlar nə oldu?

Rəuf. Kimi soruyorsun?

Şeyda (*sinirli*). Roza!.. Ah, mərhəmətsiz mələk!..

Rəuf (*Seydanın açmış olduğu pəncərəni qapayaraq*). Hiç bu olur şeymi ya!? Sən nihayət, kəndini xərab edəcəksin.

Yatar. Bu sıradə qomşu odadan yaralı bir ahənglə dəştı məqamı üzərinə söylənən aşağıdakı şərqi eşidilər.

İlahi, biqərarım, biqərarım,
Yanar ruhum, dəmadəm əşkbarım;
Vuruldum bir vəfasız işvəkarə,
Əsirim bən, əsiri-əşqi-yarım.

Bu sıradə qara geyimli mələk təkrar görünür.

Şeyda. Uf, bu səs sanki bənim ruhumu tərənnüm ediyor (*onu göründə*). Ah, yenəmi geldin?

Qarageyimli mələk. Əvət, gəldim də bərabər gedəlim.

Şeyda. Pəki, nerəyə, nerəyə gedəcəyiz?

Qarageyimli mələk. Başqa aləmlərə, daha yüksəklərə.

Şeyda. Xayır, bən yalnız, yalnız Rozayı istərim.

Qarageyimli mələk (*Rozanın görünməkdə olan duvaqlı xəyalına işarətlə*). İştir, gəliyor, həm də gəlin duvağında...

Şeyda. Of, gəl, gəl də bərabər gedəlim.

Qarageyimli mələk (*Rozanın göksünü süsləməkdə olan pənbə gülü Şeydaya uzataraq*). İştir cənnət fidanlarından dərilmiş bir qönçə... Al, al da qoqla, baq, nə qadar gözəl qoquyor.

Şeyda (*mütərəddid*). Ah, xayır... xayır...

Roza. Rədd etmə, al!

Şeyda. Roza, Roza! Şu munis çöhrə könlümə dəhşət veriyor. Onun gözlərinə əsla inanamıyorum, sanki o bəni səndən ayırməq istiyor.

Qarageyimli mələk (*mə'nali bir təbəssümədən sonra*). Əvət, bən çoq anaları yavrusuz, çoq yavruları anasız qoydum. Bir düyün, yas

olursa bənim əlimlə olur. Bir məmləkət padşahsız qalırsa, yenə səbəb bənim. Əvət, bir çoqlarını eşindən ayırdım. Çoq aşıləri sevgilisinə həsrət qoydum. Lakin, lakin sizi ayırmaq deyil, bil'əks əbədi bir eşqlə, sönməz bir məhəbbətlə qavuşturmaq istərim.

R o z a . Şeyda! Bütün səadət və felakətlər onun əlində... O, lətifə bilməz, həm də hər sözü dəyişməz bir qanundur.

Ş e y d a (*şaşqın və sarsılmış bir halda*). Roza, Roza! Ah, fəqət, heyhat!..

R o z a . Məraq etmə, hiç məraq etmə!..

Q a r a g e y i m l i mələk (*gülü Şeydanın burnuna tutaraq*). İstə baq, nə müəttər çicək! Nə gözəl rayihə!

Ş e y d a (*qoqladıqdan sonra, azacıq arqa tərəfə mail olaraq*). Of... Əvət...
Qaragayimli mələk (*bir az daha yaqlaşaraq*). İstə görürən musun? Nə qadar sevimli, nə qadar ruhaşına!..

Ş e y d a (*bir daha qoqlar, dərəcə-dərəcə arqaya mail olaraq sönük və titrək bir səslə*). Əvət, pək lətif, pək gözəl... Lakin, lakin (*müztərib və bitab*). Roza!.. Roza!..

Rozaya doğru qollarını açmış olduğu halda, arqası üstü düşər, təslimi-ruh edər. Bu sırada həbsxanə saəti bir kılış çəmi kibi vurmağa başlar. Sabah olur.

R ə u f . Haydı, Məs'ud, qalq!

Hər ikisi əcələ geyinib hazırlanır.

M ə s ' u d . Artıq yatıb-qalqmaqdən usandıq, Allah Şeydayə insaf versin.

R ə u f . Mə'yus olma, əzizim, mə'yus şeytandır. Bir gün gəlir ki, şu qaranlıq pərdələr qalqar. Zalımlar, müstəbidlər xudkam sərmayədarlar, həp əkdiklərini biçərlər, həp intiqam şərbətini içərlər.

Bu sırada uzaqdan Marselyozu andırır gurultulu və həyəcanlı bir ahənglə aşağıdakı marş eşidilir. Hər ikisi son dərəcə heyrətlə pəncərəyi açıb dirlərlər.

Mars

Arqadaş! Əlverir bunca zillət,
Bunca qəflət yetər, qalq, oyan!

Qəhr olub getdi zülmü fəlakət,
Artıq fürsət! Gözəl bir zaman...

Çoq əzildin yetər, haydı doğrul, ər ol!
Haq sənindir bu gün, arqadaş! Hazır ol!
Haq sənin, cünki zəhmət sənin...
Güç sənin, sə'yü qeyrət sənin...

Rəuf. İştə inqilab marşı, inqilab nəgməsi! Of, nihayət istibdad
heykəli devrildi. Rusiya çarlığı məhv oldu, qara bulutlar çəkildi.

Məs'ud. Əvət, bu da başqa bir xülya, bu da başqa bir rö'ya!

Rəuf. Yahu! Çoq keçməz, sən günüşi də inkar edərsin, hətta öz
varlığına da inanmazsin.

Dışarıda gurultulu səslər eşidilər.

Qara Musa (*şiddətlə qapayı açar*). Arqadaşlar, artıq zəncirlər
qırıldı, haqq yerini buldu. İştə səadət günüşi parlıyor, hürriyyət pərisi
gülümşüyor. İştə bu gün məzlumlar için şərəfli bir bayram, zalimlər
için qorqunc bir intiqam günüdür (*Şeydaya yaqlaşır*). Şeyda!.. Şeyda!..
(*Qolundan tutub qaldırmaq istər, hərəkətsiz bir halda yanına
düsdüyüünü görünçə heyrətlə*). Ah, ölmüş... Şeyda... Şeyda... (deyə acı
bir fəryad ilə qucaqlar).

Pərdə

UÇURUM

FACİƏ - 4 PƏRDƏ

ƏŞXAS

Cəlal – həssas, uzunsaçlı bir rəssam.

Gövərçin – Cəlalin hərəmi.

Uluğ bəy – Gövərçinin babası.

Yıldırım – Gövərçinin qardaşı. Uzunsaçlı, ortaboylu, gözəl bir tələbə.

Aydəmir – Uluğ bəyin köy işlərinə baqan qarasaqlı bir şəxs. Əski qiyaftədə.

Əkrəm – pərişan saçlı mütəfəkkir bir gənc. (Cəlal ilə Yıldırımdan bir qaç yaş böyük).

Anjel – gənc, fevqəl'adə gözəl və işvəkar bir fransız qızı.

Edmon – ortayaşlı, soluq çöhrəli bir fransız.

Xidmətçi, dayə və xidmətçi qız.

BİRİNCİ PƏRDƏ

İstanbulda Cəlala məxsus elektriklə tənvir edilmiş böyük bir kütübxanə... Divarlar bir çox dəyərli levhələr, tarixi rəsmlərlə süslənmiş, masa üzərində bir taqım məcmuelər, kitablar, heykəlciklər və bir qafa taşı görünür. Ətrafda rəngarəng gül dəmətləri gözə çarpar. Kütübxanənin dənizə baqar iki-üç pəncərəsi, iki qapısı vardır. Qapılardan biri sofiya, digeri salona açılır.

Pərdə açıldıqda Gövərçin – saçları gəlişi gözəl yüzünə dağınık olduğu halda – dənizi tamaşayə dalar, sonra həzin və titrək bir ahənglə aşağıdakı şərqiyyi söylər.

Gövərçin

Eşq atəsi can yaqıiyor,
Yürəkdən qanlar aqıbor,
Tale bana yan baqıbor,
Həm gülümsər, həm ağlarım.

Könül həp sızlar, həp inlər,
Xəzan fəryadını dinlər,
Anıldıqca keçən günlər,
Həm gülümsər, həm ağlarım.

Hər səfadə cəfa buldum,
Açmadan sarardım, soldum,
Sərbəst ikən əsir oldum,
Həm gülümsər, həm ağlarım.

Cəlal

(gələrək)

Gövərçin, Gövərçin, gözəl Gövərçin!
Bu küskün baqışlar niçin? Ah, niçin?
Söylə, nədən solmuş pənbə yanaqlar?
Niçin, niçin gülməz o gül dodaqlar?

Gövərçin

Cəlal! Heç sorma, uf, məhv oldum artıq,
Xayır, xayır, çəkilməz bu ayrılıq.

Cəlal

Lakin düşün, cismən ayrılsam da bən,
Könül bir an ayrı yaşarmı səndən?
Daim səninlədir fikrim, xəyalım,
Səninlədir həp ümidim, iqbalım.

Bütün bənliyimin fevqində yalnız
Parlar, durur al qanatlı bir yıldız;
İştə o yıldız, sevgilim, həp sənin,
Sənin eşqindir, nazənin Gövərçin!

Gövərçin

Hənuz ilk öpüşlərin sicaqlığı
Dodaqlarımdan getmədən şu qayğı,
Şu ayrılıq qayğısı pək amansız...
Xayır, həp xəyaldır o eşq, o yıldız.

Cəlal

(masa üzərində açılmış ufaq bir çantaya bir qaç kitab qoyaraq)

Gövərçin, Gövərçin, inan nə etsəm,
Nerdə bulunsam bən, nə yolda getsəm,
Əsla tapındığım mələkdən dönməm,
Səndən başqa bir kimsəyi düşünməm.

Bu sıradə Yıldırım daxil olur.

Yıldırım

Gövərçin, bu nə hal?

Gövərçin

Sorma, qardaşım!

Yıldırım

Nə olmuş?

Gövərçin

Ah, bilməm, həp şaşırmışım.

Yıldırım

O qumral saçlar, o çatılmış qaşlar,
O dalğın gözlər, o üzgün baqışlar,
Sana pək başqa bir lətafət vermiş,
İnan, kim görürsə eylər pərəstiş.
Cəlal kimi rəssam olsaydım həmən,
Şu levhəyi təsvir edərdim də bən,
Hər kəs baqıb-baqıb heyran qalırdı,
Məhzun gözəllikdən bir zevq alırdı.

Gövərçin

Əvət, bu bir nəvazişdir bəsbəlli,
Xayır, qardaşım, istəməm təsəlli.

Yıldırım

Gövərçin, Gövərçin, yetər çocuqluq.

(*Bir ciğara yaqıb voltə vurur*)

Cəlal

Gəl, baqalım, haydı, artıq vaxıt yox...

(*Bir əlində çanta, bir əlində Gövərçinin əli olaraq salona keçər.*)

Aydəmir

(*sevinclə daxil olur*)

Yıldırıım bəy, müjdə!

Yıldırım

Nə olmuş, yahu?

Aydəmir

Gəldi Əkrəm bəy.

Yıldırım

Hanki Əkrəmdir o?

Aydəmir

Köy qomşumuz, sənin ən yaqın dostun.

Yıldırım

Nə xoş xəbər, həmən söylə, buyursun.

(*Aydəmir çıxar*)

Şübhəsiz şaşırır Əkrəm bəy, bizi
Cəlalın evində görürsə şimdi.

Əkrəm

(Ləzgi qiyafətində digər qapıdan daxil olaraq)

Yıldırımlı!

(Öpüşürlər)

Yıldırımlı

Əkrəm! Ah, sevimli Əkrəm!
Sənmisin, rö'yamı gördüyüm, bilməm?
Nə oldun yahu, bu nasıl qiyafət?
Pək uzun sürdü yapıdırın səyahət.

Əkrəm

Əvət, bir qaç dağlar, dənizlər aşdım,
Bütün Turan ellərini dolaşdım,
Dağıstända keçdi son səyahətim,
Onunçün dəyişmiş həp qiyafətim.

Yıldırımlı

Pək tuhaf, sən İstanbula varırkən,
Biz çıxməq üzrəyiz bu şux ölkədən,
Bizimlə arqadaş olsaydın əgər,
Fransada əylənirdin bir qadar.

Əkrəm

Fəqət əyləncədən məramınız nə?

Yıldırımlı

Bən Firəngistanın şux həyatınə
Yaxından aşına olmaq istərim.
Bir qadar Parisdə qalmaq istərim.
Cəlal isə pək maraqlı bir rəssam,
Əski, yeni levhələri bittamam

Görüb bilmək, bir şey sezmək istiyor,
Sonra İtalyanı gəzmək istiyor.

Əkrəm

Əvət, bu pək gözəl düşüncə, lakin
Səyahətdən zevq alan bir türk üçün
Krim yahıları, İdil boyları,
Qafqaz dağları, şanlı türk soyları,
Birər sərgidir – seyrinə doyulmaz,
Gənc bir rəssam üçin dəyərsiz olmaz,
Həm nə həqiqi levhələr, bilsəniz!
Hər zevqi, hər qəlbi oqşar şübhəsiz.

Bu sıradə Cəlal qapı arçasında görülür, dinlər, heç biri duymaz.

Yıldırım

Cəlal həqiqətdən ziyadə – bəncə –
Xəyal düşkündür, onun zənnincə
Xəyaldan doğarmış bütün böyüklük,
Həqiqi levhələr onca pək sönük...

(Divardakı rəsimləri göstərir)

İştə bunlar onun son əsərləri,
Həpsində çırpinır xəyal şəhpəri.

(Bir rəsimə işarətlə)

İştə onu parlatan bir şah əsər
Rö'ya görürkən bir mələk gülümsər.

Əkrəm

(baqar)

Əvət, gerçəkdən dəgərli sənətkar,
Səbirsiz olmasa pək çapuq parlar.

Yıldırım

Ondan əmin ol, gözəllik pərisi
Daima Cəlalın nədimi-hissi...
Bir ay əvvəl burda bulunmalıydın,
Onun bir tablosiçin erkək, qadın,
Bütün İstanbul alqışlarla doldu,
Ondakı qüdrətə hər kəs vuruldu.

(*Ötrafdakı gül dəmətlərini göstərir*)

Baq, şu güller həp əsəri-pərəstiş,
Hər birini bir gözəl qız göndərmiş.

Əkrəm

Bən öylə bir rəssam olsaydım əgər
Hicaz ölkəsinə eylərdim səfər.
Uğraşib dururdum bir xeyli müddət,
Bir çoq düşüncədən sonra, nihayət
Təsvir eylər idim gənclik çağında
Böyük Məhəmmədi Hira dağında,
Bir halda ki, göydən enən bir mələk
Qarşısında gülümşər nur sərpərək:
Təbliği-vəhy edər... Fəqət daima
Daima dalğın o sarsılmaz dəha...*

Yıldırım

Hira – mələk həp birər əfsanə... Biz
Şimdi artıq həqiqət devrindəyiz.

Cəlal

(*gələrək*)

Ah, sevgili Əkrəm, vəfali Əkrəm!..

* Dəha – dahi yerinə qullanılmış

(Əkrəmlə qucaqlaşış öpüşdükdən sonra)

Əhd eylədim artıq, sözümdən dönməm,
İnan ki, yıllarca bir aşiq kibi
Uğraşır, izlərim şu incə fikri.

Əkrəm

Əgər müvəffəq olursan, şu levhən
Parlar bir günəş kibi çoq sürmədən,
Sən də günəşdən nur alan ay kibi
Parlar da, təsxir edərsin hər qəlbi.

Yıldırım

(pəncərələrin birini açaraq)

Seyr edin, ah, seyr edin, sanki ayda
Xasta bir qadın çöhrəsi hüveydə...

Cəlal

Bəncə o, solmuş, ixtiyar bir səbi...
Yürür uyquda seyr edənlər kibi.

Əkrəm

Xayır, o bir mö'cünümə levhə ki,
Əks etdirir bizə həp tarixləri.
Bən onu seyrə daldığım zamanlar,
Birər-birər, həp əski qəhrəmanlar,
Həp əski vəq'ələr döner qarşımıda,
Həp əski tufanlar qopar başımda.
Ah, o məhzun çöhrə nələr görməmiş!
Nə əsrarlı saətlər keçirməmiş!
O, şahiddir bütün səadətlərə,
O, vaqifdir bütün fəlakətlərə.
O, görmüş hər zülmü, hər cinayəti,
O, duymuş hər eşqi, hər məhəbbəti.

O, məhrəmdir hər sırə, hər duyğuya,
O, munisdir hər sevdalı uyquya.

Cəlal

Kaş ki, bən də öylə sərbəst olaydım!
Bəxtiyar sanırdım kəndimi daim;
Hər yerdə solğun nurimi sərpərdim;
Lətif, mərmər sinələri öpərdim,
Həp oqşardım pənbə, gül yanaqları,
Məhəbbətlə titrəyən dodaqları.

Bu sırada salonda müzətərib və yaralı bir ahenglə piano çalınmağa başlar, həmən
ortalığı sükut qaplar.

Yıldırım

(Cəlala)

İştə bir könül ki, həp inildiyor,
Sana “vəfasız, mərhəmətsiz” diyor.

Əkrəm

Afərin!.. Şu həssas parmaqlar kimin?

Cəlal

Seyr et də gör!

(Qapıyı açar.)

Əkrəm

Gövərçin, ah, Gövərçin!

(deyə şəşqin adımlarla salona keçər. Yıldırımla Cəlal da onu izlər.)

Uluğ bəy

(*Aydəmirlə bərabər sofa qapısından daxil olaraq.*)

Ah, şu uzunsaçlı xırçın çocuqlar,
Hər biri gündə bir xəyal sayıqlar.

Aydəmir

Zənnimcə Yıldırım bir qadar haqlı,
O, gənc bir tələbə, həm də maraqlı...
Lakin bu hal Cəlal için pək gücdür,
Çünki Gövərçini həp düşündürür.

Gövərçin saçları bir örgü ilə örülülmüş olduğu halda daxil olur.

Uluğ bəy

Yavrum, quzum! Nə var, nə olmuş yenə?
Söylə şu küskün çöhrəyə səbəb nə?

Gövərçin

Səbəb kəndim, kəndi talesizliyim...

Aydəmir

Ayrılığa pək dayanmadır, bəyim!

Uluğ bəy

Yavrum, sənin kibi xudkam olanlar,
Həp qısqanc, inadlı, xırçın qadınlar,
Bulunmuş olurlar işin sonunda
Dəhşətli bir fəlakət qarşısında.
Sən Cəlaliancaq ona verdiyin
Hürriyətlə zəncirləyə bilirsin,
Saqın! Mane olma; bu hal bir qüsür...

Gövərçin

Qüsür, fəqət tərkimühal bir qüsür.

(*Babasına sarılır.*)

Aydəmir

(*Uluğ bəyi göstərir*)

Düşün, gülünc deyilmi ya bu hallar?
Sənin Uluğ bəy kibi bir baban var.
Qəlbin fəza qadar geniş olmalı,
Hiç bir zaman sıqmamalı Cəlalı.

Uluğ bəy

Əvət, pək doğru söyliyor Aydəmir,
Darlıqdan insanə kiçiklik gəlir.

Yıldırım

(*Gələrək.*)

Əfəndim! Əkrəm bəy sizi bəkliyor.

Uluğ bəy

Gəl baqalım, səyyah nələr söyliyor.

(*Gövərçinlə bərabər salona keçər.*)

Aydəmir

Ah, zavallı Əkrəm!..

Yıldırım

(*heyrlətə*)

Nə var, nə olmuş?

Aydəmir

O, vaqtılə Gövərçinə vurulmuş,
Həm də bir çoq ümidlər bəsləmişdi,
Yazıq!.. Bir düşün, o nə halda şimdil?!

Yıldırım

Fəqət bu vəq'əyi sən nerdən bildin?

Aydəmir

Üç yıl əvvəl köydə ikən Gövərçin
Bilirsin ya, dərs oqurdu Əkrəmdən!
İştə bu sırrı o zaman duydum bən.

Yıldırım

Bıraq canım, o həp kitab düşgünü,
Həp xəyal içində keçəcək günü.
O, İsa ruhlu dərbədər, qələndər;
Böylə təsadüflərdən etməz kədər.

Xidmetçi əlində iki yol çantası olaraq salon tərəfindən gəlib keçər.

Cəlal

(Gövərçinlə bərabər gəlir, Yıldırıma.)

Tam vaqtıdır, haydi, əfəndim, buyur,
Şimdi arqadaşlar bizi bəkliyor.

Yıldırım

Əvət, yolcu yolda gərək, getməli,
Gözəl İstanbulla vida etməli.

(Aydəmirlə bərabər salona keçir.)

Gövərçin

(Cəlala)

Ah, gediyorsun, öyləmi?

Cəlal

Gövərçin!

Bu üzgün baqışlar niçin, ah, niçin?

Gövərçin

Beş günlük visal əcəba çoqmu ya!?

Səndə hic insaf, mərhəmət yoqmu ya!?

Dinlə bir şu çarpan öksüz qəlbimi,

Çırpinır, baq, yaralı bir quş kimi.

Cəlal

Haqlısın, mələyim, haqlısın, əvət,

Lakin ayırmıyor bizi şu firqət.

İnan, bir çoq dağlar, dənizlər aşsam,

Yer yüzünü başdan-başa dolaşsam,

Ancaq səni arar, səni özlərim,

Ancaq səni görür, səni izlərim.

Ulug bəy, Əkrəm və Yıldırıım gəlir, Gövərçin salona keçər.

Əkrəm

Sağlıq olsa, iki ay sonra bən də

Bulunurum Parisdə ya Berlində.

Yıldırıım

İştə bu niyyət gerçəkdən pək gözəl,
Mümkün olsa gecikmə, pək çapuq gəl!

Uluğ bəy

(əlini Yıldırımin omuzuna qoyaraq)

Oğlum, Yıldırıım! Məktub yaz daima,
Gövərçini, həmşirəni unutma;
Bilirsin, Gövərçin səni pək sevər,
Hər həftə gözləriz yeni bir xəbər.

Yıldırıım

Bəni saygısız bilməyin, bəy baba!
Xayır, həmşirəmi unutmam əsla!

(Yıldırımla Cəlal Uluğ bəyin əlini öpərlər və Əkrəmlə əl verib
öpuşürlər.)

Uluğ bəy

Haydı, yavrum, gedin, uğurlar olsun!
Gedin, böyük Tanrı sizə yar olsun!
Fəqət bilməli ki, bir çoq yigitlər,
Şu yaldızlı yolda olmuşlar hədər.
Əvət, bilməli ki, Firəng elləri
Həm bəslər, həm soldurur əməlləri;
Avropada işiq da var, zülmət də,
Orda səfahət də var, fəzilət də.
O bir əngin dəniz ki, pək qorquncdur.
İnsan gah inci bulur, gah boğulur;
Ayiq davranışmalı, mətin olmalı,
Həp nurə qoşmalı, haqqı bulmalı.

Bu sırada Gövərçin qucağında mini-mini yavrusu daxil olur.

Uluğ bəy

(Mənəkşənin yanaqlarını oqşar və Cəlala.)

İştə mələkciyəz!.. Son sözüm sana,
Saqın, gözəl Mənəkşəyi unutma!

Cəlal

(Mənəkşəm, ah, nazlı dilbər Mənəkşəm,
İstəməm səndən ayrılməq, istəməm.

(Çıqarlar. Əkrəm də onları izləmək istər.)
Uluğ bəy
Nasıl!? Getməkmi istiyorsun, Əkrəm?

Əkrəm

Əvət, artıq zəhmət vermək istəməm.

Uluğ bəy

Xayır, mümkün deyil, səni bıraqmam,
Gövərçinə misafiriz bu aqşam.

Əkrəm

Hiç rahatsız olmayın...

Uluğ bəy

Bəni dinlə,
Bən də köyə dönməliyim səninlə.
İstanbuldan yoruldum, bıqdım artıq!
Gözəl şəhər, fəqət yazıq, pək yazıq!
Bir taqım duyğusuz, sönük qüvvətlər
Şu ölkəyi bir hiçliyə sürüklər.
Uzaq qaldıqca Bosfor mühitinə,
İnsan az-çoq təsəlli bulur yenə.
Yaqlaşınca könül həmən diksinir,
Həp nəzər dəyişir də ruh incinir.

(Qafasını mə'nidar bir tevr ilə sallar.)

Görməkdən daha datlıdır eşitmək.

Sofa qapısından çıkar, bu sırada Gövərçin Mənəkşəyi bağına basdığı halda geri döñər, mə'yus adımlarla salona keçər.

Əkrəm

(*Onu diqqətlə süzərək, yalnız*)

Gövərçin! Ah, gözəl, füsunkar mələk!..

(*Əli alnunda, sarsılmış və düşüncəli bir halda sandaliyəyə oturur.*)

Pərdə

İKİNCİ PƏRDƏ

Beş ay sonra. Parisdə son dərəcə süslü, çiçəkli bir salon... Salonun sağ tərəfində iki qapı: onlardan biri Anjelin tualet odasına, digəri Cəlalin iş odasına, soldakı üçüncü qapı isə sofaya açılır. Qarşidakı böyük pəncərədən günəşin batmaqda olduğu görülür. Pəncərə önündə Cəlal ağ və uzun iş köməkçiyində əlində tutmuş olduğu böyük bir rəsimə diqqətlə bəqib düşünür. Divara asılı iki böyük rəsim də nəzərləri oqşar.

Anjel

(*Aşağıdakı şərqiyyi billurin bir səslə tərənnüm edərək salona keçər.*)

Bən öncə bir mələkdirim,
Yüksəklərdə uçardım.
Parlaq bir yıldız kibi
Ətrafə nur saçardım.
Bən şux bir kələbekdim,
Daldan dala qoşardım;
Açmamış bir çiçəkdirim,
Güllüklərdə yaşardım,
Hər kəsi mələk sandım,
Hər sevgiyə inandım,
Xalqa əyləncə oldum,
Ah, bilmədim, aldandım.

Cəlal iş odasına keçmək istər.

Cəlal, söylə, nə olmuş?
Səndə bir başqa hal var,
Yenə dalğın gözlərin
Bilməm, nələr sayıqlar!..

Cəlal

Anjel, sevimli Anjel!
Sənsiz ruhimi qaplar
Yığın-yığın qayğılar,
Həp zəhərli xəyallar.
Lakin duyduğun kibi
O incə dilbər səsi,
Qalqar məhzun könlümün
Tar-dumanlı pərdəsi.
Əvət səni gördükdə
Söñər həp düşüncələr,
Artıq, öksüz ruhimi
Gəmirməz işgəncələr.
Ah, şu süzgün baqışlar,
Bilsən, nasıl füsunkar,
Gah ruhumu güldürür,
Gah da qəlbimi yaqar.

(*Anjeli öpər.*)

Anjel

Of, şu çılgın öpüşlər
Həyatımı yaldızlar,
Sərsəm könül fərəhdən
Həm rəqs edər, həm sizlər.

Cəlal

Sən gözəllər içində
Bir afətsin, mələksin,

Ömrümün baharında
Gülümsər bir çiçəksin.

Anjeli qolları arasına alır, iki dodaq məczub bir halda yekdigerinə yaqlaşır, bu sırada Gövərçinin dağınış saçlı, məhzun baqışlı “xəyalı” pəncərə önündə görünür. Cəlal “ah” deyə Anjeli biraqı verir. Şaşqın və sərsəm baqışlarla baqmaqdə dəvam edər, “xəyal” artıq görünməz olur.

Anjel

(*Elektrik lampacıqlarını yaqaraq.*)

Aman, yenə gözlərin
Başqa bir şey söyliyor,
Sanki bir dəhşət səni
Hər an təhdid eyliyor.

Cəlal

Xayır, xayır, sevgilim,
Bu hal çoq sürməz, keçər,
Bu bir sinir halıdır,
Məraq etmə, tez keçər.

Anjel

Fəqət səbəbsiz deyil,
Bu sırrı anlat bana.

Cəlal

Sorma, xayır, hiç sorma,
Bu sırr açılmaz sana.

Xidmətçi sofa qapısından girər. Cəlala bir kart-vizit verir.

Anjel

Kimdir gələn?

Cəlal

Əkrəm bəy!

Anjel

Ah, şu hərif can sıqar,
Onun sərt baqışları
Sanki beynimi yaqar.

Cəlal

Haydı get, söylə, gəlsin.

Xidmətçi qız çıqar.

Anjel

Fəqət onun hər sözü
Kəskin bir qılıc kibi,
Ayırmaq istər bizi.

Kəndi odasına keçər, Cəlal iş kömləyini çıqarır bir tərəfə atı verir: Əkrəm avropalı qiyafətində daxil olur.

Cəlal

Gəl baqalım, nerdəsin?
Görünməz oldun artıq;
Hiç görülmüşmü böylə
Arqadaşlıq, yoldaşlıq!?

Əkrəm

Kimsədə bir qüsür yoq,
Yalnız qəbahət səndə;
Əyləniyorsun qorqunc
Uçurumlar öündə.
Halbuki, pək uzaqda
Yurdun, yuvan, eşin var.
Gövərçin yavrusilə

Yola göz dikmiş, ağlar.
Sən yabançı ellərdə
Bir kokotu tutmuşsun,
Uyub bir rəqqasəyə
Hər şeyi unutmuşsun.

Cəlal

Həp doğru, lakin Anjel
Pək nazlı bir mələkdir,
Gözəllik sərgisində
O bir lətif çiçəkdir.

Əkrəm

Əvət mələkdir, fəqət
Şeytan ruhlu bir mələk!
Lətif çiçəkdir, fəqət
Pək zəhərli bir çiçək!
Bir sən deyil, hər kəslə
O istər həmdəm olmaq,
Lakin yaqışmaz sana
Hər kölgəyə vurulmaq.
Beş aydır Parisdəsin,
Söylə, nə yapdın, söylə?
İnan ki, məhv olursun
Bu sayğısız gedişlə.

Cəlal

(divardakı rəsimləri göstərir)

Seyr eylə iştə!.. Burda
Ən şöhrətli rəssamlar,

(əlini köksünə vurur)

Cəlaldakı sənəti
Həp alqışlar, səlamlar.

Əkrəm

Şu əfsunçu qadından
Uzaqlaşmazsan əgər,
Öyündüyün iste'dad,
Sənət, dəha həp sənər.

Cəlal

Ah, bu sözlər nə lazım!
Mümkün deyil... qəhr olsam,
Məhv olsam belə, heyhat!
Bən Anjeldən ayrılmam!

Əkrəm

(*Hiddətlə yerindən qalqaraq*)

Əfv edərsin, o halda
Bir daha zəhmət verməm,
Allaha ismarladıq...

(*Gedəcək olur.*)

Cəlal

.....
Əkrəm! Bir düşün, Əkrəm!..

Əkrəm

Xayır, artıq düşünmək,
Söz güləşdirmək yetər...

Cəlal

Əkrəm, mə'zurum, Əkrəm!..

Əkrəm

Üzrün suçundan betər!

(*Çıqar.*)

Cəlal da kəndisini izlər. Anjel sürəkli və istehzalı qəhqəhələrlə odasından çıqar;
xidmətçi qızın getirdiyi karta baqar.

Anjel

Müsyo Edmon! Durma, get,
Söylə gəlsin...

(Qız çıqar, Anjel qəhqəhəylə)

Bilməm ki,
Əkrəm nə sanmış bəni?
Halbuki Anjeldəki
Gözəlliyyə bir yiğin
Cəlallar qurban olmuş.
Gənc qraflar, prenslər
Əlimdən güc qurtulmuş...

(Edmon girər)

Edmon, ah, müsyo Edmon!
Artıq unutdun bəni..

Edmon

Dün nə için gəlmədin?
Bir çoq bəklədim səni.
Bəklədim qızıl işıq
Sərpən küçük odamda.
Bir oda ki, həp saçar
Ehtiras, eşq, sevda...
Uf, şu gözlər, şu gözlər
Yaqar çılgın ruhumu,
Allah eşqinə, səndə
İnsaf, mərhəmət yoqmu?!

(Bir daha öpmək istər.)

Anjel

(Məğrur və işvəli bir baqışla geri çəkilir.)

Artıq öpüş əlverir...

Edmon

(onun biləyini yaqalar)

Ya?.. Soğudunmu bəndən!?

Anjel

(əlini çəkərək)

Bıraq şu məcnunluğu,
Allahını sevərsən.

Edmon

Əvət, şimdə anladım,
Şimdə anladım, əvət,
Sönük bir xülya imiş
Əski eşq, əski ülfət.

(Anjel şiddətli qəhqəhələrlə gülər. Edmon sinirli.)

Bu datlı qəhqəhənlə
Var-yoqumu tüketdin.

(Anjelin barmağındaki yüzükləri, boynundaki inciləri göstərir, çılgınca.)

Şu elmaslar, incilər,
Söylə, kimin, ah, kimin?

Anjel

(təkrar gülərək)

Məraq etmə, səninki
Çoqdan satıldı, getdi.

Baq, şu incilər yoqmu?
Cəlal hədiyyə etdi.

(yüzükləri göstərir)

Elmas deyil bunlar da,
Pırlantadır, əzizim!
Bunu Moskovdan gələn
Bir qraf etmiş təqdim.
Bu da gənc bir iranlı
Şahzadədən yadigar...
Baq, nə sevimli şeylər,
Yıldız kibi parıldar.

Edmon

Ya, sənin hər gecəndən
Böylə bir yıldız doğar,
Öylə bir mətahsin ki,
Hər yerdən müştərin var.
Anjel, əmin ol, bu hal
Böylə getməzdən bir gün,
Kəndini bir cinayət
Qarşısında görürsün.

Anjel

(yapma səmimiyyətlə)

Edmon! Çocuqmu oldun?
Nə saçmalar söylərsin?
Haydı, şimdi get, yarın
Aqşam bəni bəklərsin.
Həp başdan kecənləri
Gəlir, söylərim sana,
Haqlı bulursun bəlkə,
Bəlkə acırsın bana.

Edmon

(onun əlini öpərək)

Pək gözəl, öylə olsun,
Gedər, bəklərim, ama
Mümkünsə erkəncə gəl,
Saqın, saqın, unutma!

Edmon çıqar, bu sırada Cəlal gəlir.

Cəlal

Anjel! Bu kimdir yenə?
Söylə, kimdir bu müsyo?

Anjel

(məğrur və müstəhzi)

Bənim əski bildiyim,
Əski sevgilimdir o.

Cəlal

Düşün, bu hallarınla
Bəni məhv eyliyorsun.

Anjel

Çünki vurğunum ona...

Cəlal

Anjel! Nə söyliyorsun?

Anjel

(laübali və işvəli qəhqəhələrdən sonra, ciddi)

Bilsən, hərif gəlmış də
Nə həzyanlar söyliyor?

Əski eşqi anıb da
Bəni təhdid eyliyor.

Cəlal

Cavab vermediñmi ya?

Anjel

Sözlərini dinlədim,
Yarın bəklərsin deyə –
Başımdan dəf' eylədim.

Cəlal

Yalan satmaq nə lazim,
Bir kərə kəs ülfəti!

Anjel

Ah, o kinli bir hərif,
Var cinayət niyyəti.

Cəlal

Hiç bir təlaş istəməz,
Nə olsa rədd etməli...

Anjel

Ən eyisi, köçməli,
Fransadan getməli.

Cəlal

Lakin qürbət ellərdə
Canın sıqlılmazmı ya!

Anjel

Hər yerdə bir deyilmi
İnsan, günəş, göy, hava?

Cəlal

Bütün bildiklərindən,
Yaqınlarından uzaq,
Gün keçirmək qolaymı?

Anjel

... Allah eşqinə, bıraq!
Bana cihanda yalnız
Sənsin yeganə həmdəm,
Səndən, sənin eşqindən
Başqa bir şey istəməm.

Bu sıradə xidmətçi qız bir kart-vizit gətirir.

Cəlal

(kartı alıb baqar, Anjelə)

Haydi, bir qadar bizi
Mümkünsə yalnız bıraq...

Anjel

Ah, şu gedib-gələndən
Bir kərəcik qurtulsaq!..

Kəndi odasına keçər. Yıldırım daxil olur.

Cəlal

Buyursunlar, əfəndim,
Nə var, nə yoq?..

Yıldırım

Cəlal, biz...
Yarın aqşam Parisdən
Çıqıb getmək istəriz.

Cəlal

Pək gözəl, İstanbuldan
Bir xəbər yoqmu? Söylə?

Yıldırım

Gövərçin yavrusilə
Dilbər Mənəkşəsiylə
Rəsmini aldırmış da,
İştə sana göndərmiş.

(Cəlala bir fotoqraf rəsimi verir.)

Cəlal

Ah, şu şəfəq levhəsi,
Aman, yarəb, nə müdhiş!

Yıldırım

Gövərçinin şu halı,
Andırır pək sinirli,
Pək çılgın bir dənizdə
Ümidsiz bir heykəli.

Cəlal

Gövərçindən ayrıca
Məktub yoqmudur bana?

Yıldırım

Pəki nə yazsın, sən ki,
Cavab verməzsən ona.

Cəlal

Əvət, haqsız deyil o,
Qüsür bəndədir, bəndə...

Yıldırım

Artıq keçənlər keçmiş,
Yarın bizimlə sən də
Getmək istiyormusun?

Cəlal

Xayır, bən əhd etmişim:
İtalyayı görmədən
İstanbula dönməyim.

Yıldırım

Zərər yoq, düşün, daşın,
Bəlkə fikrin dəyişdi,
O talesiz Gövərçin
Səni bəkləyir şimdə;
Əvət, bəkləyir səni
Mə'sum Mənəkşəsiylə...

(Əlini Cəlala uzadıb vidalaşmaq istər.)

Cəlal

Aman, rica eylərim,
Bir qadar bəni bəklə!

(Dərhal iş odasına keçər.)

Anjel

(daxıl olur)

Yıldırıım, ah, Yıldırıım!
Artıq görünməz oldun,

Yoqsa bəndə nifrətə
Layiq bir şeymi buldun?

Yıldırım

Anjel, nə söyliyorsun,
Olmazmı bir düşünsən?
Gözəlliyyə halbuki
Pərəstiş eylərim bən.
Fəqət bəncə gözəllər
Parlaq bir yıldız kibi
Gülümsəyib uzaqdan,
Qəlbi təsxir etməli...

Anjel

Ah, sənin böylə məğrur,
İstiğnalı halların
Bəni bir vurğun kibi
Az qalır ki, çıldırsın.

Yıldırım

Lakin bəndə kəndimi
Sevdirəcək bir şey yoq.
Nədənsə yalnız sənin
Lütfün haqqımda pək çoq...

Anjel

Xayır, Yıldırım, xayır,
Böylə qaçıqca bəndən,
Bir çocuq kibi sana
Sarılmaq istərim bən.

Cəlal

(Əlində böyükək bir tablo ilə bir məktub daxil olur.)

İştə, sana keçən gün
Söylədiyim levhə, baq!

İştə, çılgin fırçamın
Ən son məhsulu... ancaq
Buna verdiyim əmək
Beş gün olmadı belə.

Yıldırım

Əmin ol ki, ömrü də
Ancaq olur bir öylə;
Bir əsər ki, sən ona
Xor baqıb da saymadın,
Sənin kibi hər kəs də
Saymaz, xor baqar yarın.

Cəlal

Əvət, bənim şu zə'fim
Əfv edilməz xətadır.

Yıldırım

Fəna yaratmaqdansa,
Yaratmamaq evladır.

(*getmək istər.*)

Cəlal

İştə, yazdığını məktub!..

Yıldırım

(*məktubu alır, mə'nali bir baqışla*)

Pək gözəl!..

Anjel

(*Yıldırıma*)

Bir az otur!

Yıldırım

Qüsura baqma, Anjel,
Arqadaşlar bəkliyor.

(Hər ikisinin əlini sıqıb çıqar)

Anjel

Cəlal! Nə oldun, Cəlal!
Nədir şu sisli hallar?
Yenə sardı çöhrəni
Fırtınalı xəyallar.

Cəlal

Çünki yaqar beynimi
Bir çoq zəhərli duygü.
Neyləyim, taleyim bu,
Ah, bənim xilqətim bu!..

Anjel

Öncə gülər yüzündə
Parlardı bəxtiyarlıq.
Həp söylər, əylənirdin,
Nə oldu, susdun artıq!..
Yoqsa Fransayı tərk
Etməkmi istiyorsun?
Bəndən uzaqlaşış da
Getməkmi istiyorsun?

Cəlal

Əvət, gülüm, Parisdən
Çıqıb getmək istərim.
Yarın erkən Romaya
Səfər etmək istərim.
Fəqət sənsizmi... heyhat!

Mümkün deyil bu əsla!
Bana yalnız səninlə
Xoş görünür bu dünya.
Həp dirliyim, bənliyim,
Yalnız bağlıdır sana.
Ömrün hər gözəlliyi
Sənsiz çirkindir bana.

(*Anjeli qolları arasına alıb öpmək istər. Bu sıradə işıq azalır, Gövərçinin xəyali – qucağında mini-mini lətif bir çocuq bulunduğu halda – məhzun, həsrətli baqışlarla görünür.*)

Gövərçin

(*çocuğunu uzataraq*)

Cəlal, al Mənəkşeyi!..

Cəlal

(*Anjeli biraqaraq*)

Eyyah!..

Anjel

Nə oldu, Cəlal?

Cəlal

Gövərçin, ah, Gövərçin!..

(*hiçqırıb düşər*)

Anjel

(*məbhut və mütəhəyyir*)

Aman, nə dəhşətli hal!..

Pərdə

ÜÇÜNCÜ PƏRDƏ

I SƏHNƏ

İstanbulda süslü bir salon, Bosfora nazir bir balkon... Qarşında sağda və solda birer kapı...
Qarşındaki kapı balkona açılır. Məzkur qapının sol tərəfində ipəkli pərdələrlə qapalı
küçük bir oda görünür... Eylül... Gündüz...

Gövərçin

(məhzun və titrək bir ahəngla aşağıdakı şərqiyyi söylər)

Eşindən ayrılan bir bülbül kibi
Könül fəryadını dinlər, ağlarım.
Xəzanə uğramış bir sünbül kibi
Yar intizarında inlər, ağlarım.

Gülümsər yasəmən, mənəkşə, lalə,
Hər kəs qapılmış datlı bir xəyalə,
Lakin bən həsrət qalib da visalə,
Yar intizarında inlər, ağlarım.

Bən ağlamazdım bəni ağlatdılardı,
Qayğı bilməz könlümü qanatdılardı,
Beş günlük ömrümə ağu qatdılardı,
Yar intizarında inlər, ağlarım.

Yıldırım

(gəlir, Gövərçini süzər, gülümsər bir halda)

Aman, sevimli həmşirəm, ağılıyorsun, öyləmi?

Gövərçin

Allah eşqinə get, yetər, tırmalama könlümü.

Yıldırım

Yazlıq sana, hala bütün çocuqluğun üstündə...
Niçin üzərsin kəndini? Təhəmməl et beş gün də,

Ayrılıqdan sonra qavuşmanın başqa zevqi var;
Cəlal nerdə olsa inan, çoq sürməz, gəlir çıqar.

Bu sırada dəyər qucağında Mənəkşə olduğu halda gəlib keçər; Yıldırım çocuğu
alıb öpər, dayəsinə verdikdən sonra Gövərçinə.

İştə sənin ən sevgili, ən dəyerli əyləncən,
İştə bu nur topu kimi, mini-mini Mənəkşən!
Onu öpüb oqsamaqla məhzun könlünü avut,
Pənbə bir gül kibi qoqla! Unut, hər dərdi unut!

Gövərçin

Xayır, xayır, şimdə bənim hiç bir şey yoq gözümdə,
Hər kəsə qarşı bir yığın kin bəslərim özümdə.
Çünki bəndən hər kəs qaçar, kimsə duymaz halımı,
Babam belə atmış bəni, fərq etməz məlalımı.

Yıldırım

(sux qəhqəhə ilə)

Yalan, yalan... İştə məktub, bu gün burda!..

Gövərçin

(məktubu alır)

Ah, xain!
Şu məktub da çoqmu bana?

Yıldırım

Unutdum, əfv edərsin.

Bu sırada qapı parmaq ucilə vurulur.

Gəl!

Aydəmir əlində yol çantası girər.

Gövərçin

(*heyrat və sevincələ*)

Aydəmir!..

Yıldırım

Babam nerdə?

Aydəmir

İştə!

(*Çantayı bıraqıb gedər*)

Gövərçin

(*qapıya doğru ilərlər*)

Əvət!

Ulug bəy

(*əlində əsa, qolunda yaz paltosu gəlir*)

Ah, yavrum!

O, Gövərçinin alnını, Gövərçin də qardaşılıq bərabər onun əlini öpər, məhzun
baqışlarla sükuta varır.

Nasılın, mələyim, söylə, saqlasın səni Tanım.

Gövərçin

Sorma, babacığım, sorma!

Ulug bəy

Niçin?

Gövərçin

Ah, bədbaxt oldum.

(Məzлlumanə bir tevr ilə babasının qolları arasına siğınır.)

Uluğ bəy

Hiç sıqılma, hər gecənin sonu gündüzdür, quzum!

(Yıldırıma)

Oğlum! Əkrəm yoqmu?

Yıldırımlı

Xayır.

Uluğ bəy

Gəlməliydi o şimdi,
Köydən bərabər çıqmışız, baq gör, niçin gecikdi?

(Yıldırıım çıqar; Uluğ bəy Gövərçinə)

Öncə bəni dinləmədin, hər saçmaya inandın,
İstanbulun süslü-püslü həyatına aldandın.
Bilmədin ki, pək sislidir, zəhərlidir havası,
Bilmədin ki, bu toprağın təməlsizdir vəfasi.
Nə yapmalı, keçmiş artıq, unut, həpsini unut!
Şimdi, yavrum, ancaq sənin borcun təhəmmül, sükut...

Sağ qapıdan girərlər. Bir az sonra Yıldırımlı Əkrəm soldan daxil olur.

Əkrəm

Pəki, rəssamdan nə xəbər?

Yıldırımlı

Bir aydır ki, xəbər yoq,
Şübhəsiz ki, İtalyada əylənıyor...

Əkrəm

Ah, çocuq...
Yazıq o iste'dada ki, Cəlal bəydə saqlıdır.

Yıldırım

“Sənətkarlar həp mərizdir” deyənlər pək haqlıdır.

Əkrəm

Əvət, yazıqlar olsun ki, Anjel, o nazlı afət,
Cəlal kimi çoqlarını yurduna qoymuş həsrət.

Yıldırım

İstəsəydim, Anjel onu çoqdan atıb getmişdi.

Əkrəm

Öylə yapsaydın Gövərçin məs'ud olurdu şimdi.

Yıldırım

Pək yanıldım, bən Cəlalı bunca azğın bilməzdim,
Yoqsa onu təkbaşına böylə atıb gəlməzdim.

Əkrəm

Keçmiş artıq, bu azğınlıq bir sərr olub qalmalı,
Düşünməli, daşınmalı, yalnız çarə bulmalıdır...

Aydəmir

(gəlir)

Gözləriniz aydın!

Yıldırım

Nə var?

A y d ə m i r

İştə gəldi Cəlal bəy!

Hər ikisi qapıya doğru ilərilər.

C ə l a l

(*daxil olur*)

Mərhəba!..

Ə k r ə m və Y ı l d ı r ı m

Mərhəba!..

(*Öpüşürlər*)

C ə l a l

(*Aydəmirə*)

Çıq da bir az yardım et!

A y d ə m i r

Pəki.

(*Çıqar.*)

C ə l a l

(*səmimi bir qəhqəhəylə*)

Hiç şübhə yoq “sapqın!” deyə həp darıldınız bana;
Səfər etdim Rafaelin, Mikelancel yurduna,
Nələr gördüm, ah, bilsəniz, nələr, nələr, ah, nələr!?
Nə heykəllər, madonnalar!.. Nə parlaq nümunələr!..
Sizdən ayrıldığım iştə iki aydan çoq deyil...

Yıldırım

Gövərçin pək rahatsızdır, bəklətmə artıq...

Cəlal

Anjel!..

Fəqət Anjel!? İstanbulu görmək için Anjel də
Maraqlanıb gəlmış...

Yıldırım

Nasıl?

Əkrəm

İştə böyük təhlikə.

Cəlal

Xayır, evdə hər kəs onu bir misafir zənn edər,
Beşaltı gün qalar, sonra həmən dəf olub gedər.

Əkrəm

İştə rəzalətin sonu! Hiç bu olur şeymi ya?

Yıldırım

Niçin olmaz? Olur, fəqət, fəqət beş gün qalırsa.

Cəlal

(məmnun bir halda Yıldırımin əlini sıqaraq)

İnan, sözüm sözdür, inan, bir həftə sürməz belə.

(İçəri girər.)

Əkrəm

Yalan, həp yalan söyliyor, baqma o qurnaz dilə!

Yıldırım

Hiç zərər yoq, bir həftə bəkləriz, yalan çıqarsa,
Anjeli avlamaq rolu qalır bənim boynumda.
Öylə bir oyun oynarıbm, Cəlal şaşırıb donar;
Anjel onu sevmək deyil, bir də pək çətin anar.

Əkrəm

Ya! Səni də Cəlal kibi zəhərləyib yaqarsa?..
Çünki başqa, pək başqa ondakı işvə, naz, əda...

Aydəmir əlində iki yol çantası olaraq gəlib keçər. Anjel də əlində şəmsiyə onu izlər. Əkrəm dərhal naməmnun bir tevr ilə çıqar.

Yıldırım

(son dərəcə sevinc ilə onun əlini öpər)

Ah, Anjel! Eyi ki, gəldin, imdadıma yetişdin.

Anjel

Sən ki, bəndən həq qaćardin, birdən nasıl dəyişdin?

Yıldırım

İlk atamız Adəm kibi öncə sapdım, aldandım;
Sonra “Mələk, cənnət!” deyə ah çəkməkdən usandım.
Bu günlərdə İstanbulu atıb gəlmək üzrəydim,
Dilərdim ki, yalnız səni bir kərəcik görəydim.
Çox şükür Tanrıya pək də mənhus deyilmiş bəxtim.

Anjel

(istehzali təbəssümlə)

İştə gördünmü bən səndən daha vəfəli çıqdım.

Yıldırım

Əvət, əvət, sən vəfali bir mələksin, fəqət bən
Ürküb qaçdım bir yarasa kibi parlaq günəşdən.
Tale bana gülümsədi, yüz çevirdim daima.
Anjel, Anjel, əfv et bəni, artıq qüsürə baqma.

(Çılğınca bir məftuniyyətlə Anjeli qolları arasına alır.)

Pərdə

ÜÇÜNCÜ PƏRDƏ

II SƏHNƏ

Bir həftə sonra, yenə keçən səhnədəki mənzərə... Gecə... Məhtab. Cəlal salonun ortasında büyük bir qoltuğa yaslanaraq, yarım sərxoş bir halda ciğarayı dumanlatır və öündəkisi konyak şişəsindən bir-iKİ qədəh töküb içər. Bu sırada Yıldırımla
Əkrəm daxil olur. İkinci, qoltuğundakı bir yiğin kitabı masa üzərinə bıraqır.

Yıldırım

Cəlal! Gözün aydın, Əkrəm bəy yenə
İstanbulu tərk etmək istiyor...

Cəlal

Nə!?

(Kitablardan ikisini açaraq.)

Dur, baqalım bunlar nə?

Əkrəm

Həp fəlsəfə.
Gəzməkdən yoruldum, çəkilib köyə
Bir qadar düşünüb dalmaq istərim,
Səhrayilikdən zevq almaq istərim.

Cəlal

Hiç bu olur şeymi, nə tez usandın?
Şəhər köydən fənamı?

Əkrəm

Sən nə sandın?
Köy həyatı gürültüsüz bir həyat;
Orda bütün xılqət, bütün kainat
Təsliyət şəhpərilə ruhu oqşar,
Köydə insan daha qayğısız yaşar.
Lakin sizin İstanbulda nə varmış!?
Hər işi, hər zevqi bütün aldanış...
Hər yanda bir göstəriş, bir vəlvələ...
Hər çöhrədə bir dəsisə, bir hiylə.
Hər adımda bir xəyanət, bir fəsad,
Hər nəfəsdə bir ah, sönük bir fəryad.
İştə qarşında içdiyin zəhir də,
Anlatdığım faciədən bir pərdə...

Cəlal

(Konyakdan bir daha töküb içər, sərxoşca qəhqəhə ilə.)

Ah bu zəhir deyil, aqar bir atəş!..
Bir atəş ki, onunla qalqar ətəş.
Onunla qalqar yürəkdən kədərlər,
Onunla iztirab atəşi sönər.

(bir qədəh daha içərək)

Sönük ruhim onunla parlar, yanar,
Məhzun könül vəcdə gəlir də oynar.
Beynim vulkan kibi həp alev saçar,
Uçmaq istərim, yer altından qaçar.

Əkrəm

Sana yalnız müqəddəs Altaylardan,
Şanlı əcdadından yadigar qalan,
Ağ köpüklü kımızdır ki, içdikcə,
Həm ruh, həm bədən bulur zevq, nə'sə.
Lakin yıpramış yunanın şu sün'i,
Şu atəşli zəhri məhv edər səni.

Cəlal

(bir daha içərək qəhqəhə ilə)

Sənin kibi zahid ruhlu qələndər,
Bundakı zevqi çoq zor idrak edər.
Düşün, bir düşün, bən şimdi nerdəyim?
Olimp dağlarında seyr etməkdəyim.
Əski tanrılar, həq əski pərilər,
Qarşısında səfbəsəf rəqs edib gülər.

(bir daha töküb içmək istər.)

Əkrəm

Artıq yetər...

Yıldırım

(şışayı alaraq)

Bıraq, bıraq!

Cəlal

Yıldırım!

(şışayı geri almaq istər).

Əkrəm

Yahu, bir bana baq!

Yıldırım

(digər odaya keçərək)

Bıraq!

Cəlal

(onu izləyərək)

Yıldırım!?

Onlar çıqdığı sırada Gövərçin məhzun və pərişan bir halda daxil olur.

Əkrəm

Gövərçin!..

Gövərçin

Ah, Əkrəm!

Əkrəm

Nədir bu halət?

Gövərçin

Nifrət, bütün ömrə, həyatə nifrət!
Kəndimi məhv etdim kəndi əlimlə,
Köydə nə bəxtiyar idim... Ah, öylə
Vəhşi quşlar kibi yesil bağlarda,
Tarlalarda, ormanlarda, dağlarda
Gün keçirseydim, hiç böylə solmazdım,
Şu altın qəfəsdə əsir olmazdım.

Əkrəm

Xayır, mə'yus olma! Kədərli günlər
Qara bulut kibi tez gəlib keçər.
Səadət yıldızı er-gec gülümsər,

Bu günü dəhşətdən qalmaz bir əsər.
Unut, unut hər dərdi, iztirabı,
Gəl seyr et bu dilbər, lətif məhtabı.
Yeter, artıq yetər təhəssür, məlal,
Gəl, gözəl Bosforu tamaşayə dal.

(*balkondakı mənzərəyi göstərir*)

Gövərçin

Bosfor güzel olsa burdan qaçmadın,
İstanbulu atıb köyə uçmadın.

Əkrəm

Bən köy həyatını təqdis eylərim;
Çünki bütün səadətli günlərim,
Bütün eşqim, bütün hissim, xəyalım,
Fərəhli dəmlərim, hüznüm, məlalım
Gülər bana köyün hər guşəsində,
Mələk çocuq! Hətta sən də, ah sən də!?

(*Gövərçinin əllərini dodaqlarına götürür, öpmək istər.*)

Gövərçin

(*sarsılmış bir halda geri çəkilir*)

Xayır, kimsədən pərəstiş istəməm,
Yeter erkəklərdən gördüyüüm sitəm.
Əvət, o alçaldısa bən alçalmam,
Məhv olurum, sapqınlıqdan zevq almam.

Əkrəm

Xayır, Gövərçin, yanılma, aldanma!
Könül sevmiş səni yalnız, daima
Müqəddəs, ilahi ideal kibi,
Əl vurulmaz yüksək bir xəyal kibi.
Yoq bəndə möhtəris, alçaq bir niyyət.
Cəlal sənin, sən də onunsun, əvət.

Gövərçin

Xayır, hiç bir təsəlli istəməm, ah!
Artıq yetər, bənimçin ən son pənah
İştə Bosforun şəfqətli qucağı!
İştə qayğısız qurtuluş ocağı!
Əvət, ta əskidən bir çoq mə'sumlar,
Bənim kibi bəxti dönmüş məzlumlar,
Həp şü Bosfora etmiş də iltica,
Rahətlə dalmış əbədi uyquya.

Əkrəm

(*əlindən tutaraq*)

Çocuqluq yetişir, mələk həmşirəm,
Gəl, haydı, gəl...

Gövərçin

Xayır, inan ki, Əkrəm,
Bu çırpınış bir həftə sürməz belə,
Er-gec uğraşılıq qısqaram sahilə.

Cəlal geri dönər, şübhəli baqışlarla onları dinlər.

Əkrəm

Gövərçin, pək də aldaniyorsun... Əvət,
Dünyada yoq fəlakətsiz səadət,
Əvət, hər gecədən doğar bir günəş...

Cəlal

(*istehzalı və sərxişəcə bir qəhəqəhəylə*)

Əvət, hər kömürdən parlar bir atəş!?

(*Gövərçin əlini çəkərək digər odaya keçər.*)

Əkrəm

Cəlal, Cəlal! Yetər əyləncə artıq,
Düşün, artıq əlverir saygısızlıq.

Şu xain Anjeli həmən dəf' eylə
Yoqsa məhv olur bütün bir ailə.

(*Kitablarını alıb sol qapıdan çıqmaq üzrə ikən bir daha dönərək.*)

Saqın, Gövərçini yalnız buraqma!

Cəlal

(*yarım qəhəqəhəylə*)

Şimdi pək sərxoşum, qüsürə baqma!

Əkrəmlə bərabər çıqar, bu sıradə Yıldırımla Anjel sağ tərəfdən daxil olur. Anjel yazılıq əlbisə geymiş; köksü, qolları açıq və omuzunda ipəkli, süd mavi bir şal var.

Anjel

Nerdəsin? Bir həftədir bir kərə də
Gəldiyin yoq Anjeli ziyarətə...

Yıldırımla

Çünki uzaq bulunduqca Anjeldən
Yenə az-çoq təsəlli bulurum bən.
Ayrılıqda həp qəlbimə hökm edən
Yalnız sən olursun, gülüm, yalnız sən!..
Lakin sana yaqlaşırkən daima,
Cəlal kibi rəqib çıqar qarşıma.

Anjel

Bunca qısqanc olmanı arzu etməm.

Yıldırımla

(*əzabi-vicdan ilə ətrafa*)

Ah, Gövərçin!.. Ah, zavallı həmşirəm!..

Anjel

(*balkona baqaraq*)

Aman, yarəb, nə şairanə məhtab!..

Yıldırım

Əvət, gözəl... lakin kədər, iztirab,
Ruhumu qaplayan qara teyiflər,
Qorqunc xəyallar həp bəni məhv edər.
Gözlərimdə sanki hər şey bir sərab...
Bəncə həp fərqsiz zülmətlə məhtab.
Bən məhtabı yalnız kəndi ruhumda,
Kəndi qəlbimdə görmək istərim...

Anjel

(heyrat və təbəssümlə)

Ya!?
O məhtab nə imiş?

Yıldırım

Sanki bilmiyor?
Eşqi təmsil edən o pənbə bir nur,
O bir nur ki, cəzb edər hər aşiqi;
O bir nur ki, sənsin onun xalıqi.

Anjel

Sən ki, daim eşqə gülərdin; niçin,
Niçin böylə birdən-birə dəyişdin?

Yıldırım

Çünki hənuz hiç bir gözəllik bəni
Əsir etməmişdi... Ta gördüm səni,
Ta səndən ayrıldım, əsirin oldum,
Həp sizlayıb durdu zavallı ruhum.
Hər çıçəkdə duydum sənin ətrini,
Hər çohrədə könlüm səni dinlədi.
Əmin ol, mələyim, əmin ol, şimdi
Bəncə ən keçilməz qayeyi-əməl
Sənsin, fəqət sən!.. Ah, sevimli Anjel!

Anjeli qolları arasına alıb balkona keçər. Gövərçinlə Aydəmir bu sırada daxil olub mənzərəyi seyr edərlər.

Aydəmir

Ah Cəlalın şu əxlaqsız metresi
Doğru yoldan sapdıracaq hər kəsi.
Hətta o elmas ruhlu Yıldırım da,
Şu əf'iyə vuruldu ilk adımda.

Gövərçin

(*aci təbəssümlə*)

Nə yapsa xoşdur, həm çıqmaz qüsurlu,
Çünki Fransa ərməğanıdır bu.

Anjel

Sən Parisdə etməsəydin çocuqluq,
İnan, şimdə daha məs'ud olurduq.

Yıldırım

Əfv et, qüsurluyum, əfv et, sevgilim!
Zatən bu bir təbii haldır, gülüm!
Qara bulut sarmadıqca səmayı,
İnsan duymaz günəşdəki səfayı,
Bahar əldən çıqmadıqca anılmaz.

Anjel

(*laübali qəhqəhələrlə*)

Aman, yarəb, niçin fikirli, qurnaz!

Aydəmir

(*son dərəcə sinirli*)

Cəlalın Tanrı versin bəlasını.

Gövərçin

Aman, aman, bu evdən çıqar bəni.

(hər ikisi digər odaya keçər)

Yıldırım

(Anjel ilə bərabər salona keçərək)

Xayır, xayır, Bosforu tərk etməli,
Bu evdən çıqmalı, artıq getməli.

Anjel

Sənin gah dağ kibi mətanətin çoq,
Gah xırçın bir çocuq qadar səbrin yoq...

Yıldırım

Xayır, xırçın deyil, bir xəstəyim bən,
Könül yalnız diler şəfayı səndən.
Gedəyim, Gövərçin bəkliyir bəni,
Sən də həmən düşün-düşün həpsini.

(digər odaya keçər)

Cəlal

(Sofa qapısından daxil olur. Yıldırımin çıxdığını görünce Anjeli yaqalar, diqqətlə gözlərinə baqaraq.)

Anjel! Yenə şu əfsunkar bağışlar,
Sanki dəhşətli bir xəbər sayıqlar.

Anjel

Ah, şu müəmmalı sözlər nə lazım!?

Cəlal

Pəki səndən nə istiyor Yıldırıım?

Anjel

Onda pərəstişdən başqa bir şey yoq,
Zatən o, bir çocuq, mə'sum bir çocuq.

Cəlal

(*kinayəli bir təbəssümlə*)

Lakin sevimli bir çocuq, deyilmi?

Anjel

Hiç onu inkar eyləmək qabilmi!?

(*salonu tərk etmək istər.*)

Cəlal

(*onu yaqalar, hiddət və həyəcan ilə*)

Xayır, bən nə qadar olsam da sərsəm,
Kimsəyə eyləncə olmaq istəməm.
Düşün bir nerdəsin? Əlverir sükut,
Artıq Fransayı unut, həp unut!..

Anjel

(*məhzun*)

Bən bunu əvvəldən bilirdim, əvət,
Gedər də hürriyyət, gəlir əsarət.

Cəlal

Xayır, bən demədim əsir ol sana,
Fəqət bə'zən tutduqların pək fəna...

(*kəskin*)

Başından çıqmalı boş düşüncələr,
Yeter, yetər, bunca sapqınlıq yetər!..

Hiddətlə sağ qapıdan çıqar, Anjel onun çıqdığını göründə laübali və istehzali
qəhqəhələrlə gülməyə başlar.

Edmon

(*sofa qapısından içəri soqlaraq*)

İştə kanaryamı buldum şakarkən...

A n j e l

Ah, siz kimsiniz?!

E d m o n

(zəhrxənd ilə)

Bən bənim, sən də sən...

(Yapma saqalını qoparır.)

A n j e l

(heyrlətlə)

Sən buraya nasıl girdin?..

E d m o n

(istehzalı təbəssümlə)

Ah, gülüm!

Bulutlardan üçdüm, bacadan düşdüm,
Sən unutduñ Edmonu, lakin Edmon
Eldən-elə qoşar səninçin...

A n j e l

Edmon!

Əfv et bəni, əfv et! Bəndə qüsür çoq...

E d m o n

(aci təbəssümlə)

Xayır, xayır, səndə hiç bir qüsür yoq,
Bənim idrakımı kor etdi Tanrı,
İlk önce əldən qaçırdım şikarı,
Sonra düşdə uçan bir xəyal kibi,
Gövərçin izləyən bir qartal kibi,
Avropayı ölkə-ölkə dolaşdım;
Ormanlardan keçdim, dağlardan aşdım;
Tufanlar qoparkən sərsəm başımda,
Nəhayət buldum Anjeli qarşısında.

Anjel

(müztərib)

Ah, bu gəlişdən məqsədin nə, söylə?

Edmon

(istehzalı təbəssümlə)

Bir az əylənmək istərdim səninlə.

Anjel

(divarda asılı xəncəri göstərir)

Bəni məhv etmək istiyorsun əgər,
Al da vur, iştə köksüm! İştə xəncər!

Edmon

Xayır, o nərmin, o lətif sinəyi
İsırmaqçın dodaq xəncərdən eyi...
Lakin isırmaq quduzluqdur, xayır,
Əmmək, öpüb əmmək daha datlıdır.

(Anjeli qolları arasına alıb da öpmək istər.)

Anjel

Allah eşqinə dur, Edmon! Aman, dur!
Cəlal duysa həmən çıldırıb durur.
Nə sən sağ qalırsan, nə bən... haydı, get!
Hiç zərər yoq, get, bir qadar də səbr et!
Yarın aqşamlayın köprü başında,
Mütləq Anjeli bulursun qarşında.

Edmon

Fəqət, saqın, sözün yalan çıqarsa,
Qurtulamazsın əlimdən bir daha.

Anjel

Xayır, artıq dönüklük umma bəndən,
Yalnız, yalnız yardım istərim səndən.

Edmon

(onun əlini öpərək)

Pəki, bir daha imtihan eylərim,
Yarın söylədiyin yerdə bəklərim.

Mütərəddid adımlarla çıxar. Anjel də düşüncəli bir halda balkona keçər. Yıldırım getdiyi odadan dönərək Anjelin yanına gəlir. Edmon təkrar salona girib onları dinlər.

Yıldırım

(Anjelin əlini əlləri arasına alaraq, heyrətlə)

Aman, niçin böylə dəyişdin, niçin?
Xayır, sən dəminki Anjel deyilsin.
Sana qaplanlarmı hücum eylədi?
Yoqsa Cəlal bəymi bir şey söylədi?

Anjel

Əvət, əzizim, bir şey olmuş bana,
Fəqət onu sonra söylərim sana.

Yıldırım

Çəkinmə, söylə, hər əmrini inan,
İcrayə hazırlıdır Yıldırım əl'an.

Anjel

Xayır, əmr etmək deyil, bir ricam var,
Yalnız bəni çapuq bu evdən çıxar!

(Dərhal omuzundakı şala bürüñərək.)

Şu məhbəsdən çıxar da qurtar bəni,
Həm də bu saət, bu saət, bildinmi?

Yıldırım

Lakin bunca səbirsizlik nə lazımk?
Hər işdə bir qadar düşüncə lazımk...

Anjel

Bənim həlakımı istərsən əgər
Çıq get! Yoqsa düşüncə verməz səmər.
Düşün, bitmiş artıq tabım, təvanım,
Uçurumdur sağım, solum, hər yanım.

Yıldırım

Fəzlədir bunca iztirabü dəhşət,
Gəl, gedəlim, gəl! Yoq təlaşə hacət!

Edmon dərhal qarşidakı küçük odaya keçər.

Anjel

(*Yıldırımla bərabər sofa qapısına yaqlaşaraq*)

Sanki oyar qəlbimi xain bir əl,
Hər tərəf fəlakət... Gəl, gedəlim, gəl!

(Çıqarlar.)

Edmon

Xainlər, ah, səfillər! Gedin, gedin!
Fəqət əsla qurtuluş yoq sizinçin.

Onları izlər. O çıqdıqdan sonra Gövərçin yavrusu qucağında, son dərəcə məhzun
bir halda salona daxil olur.

Aydəmir

(*sofa qapısından gələrək*)

Quzum, artıq bütün fəlakətlərin
Ya sonudur, ya başlanğıçı...

Gövərçin

Niçin?
Səndə var görünür başqa bir xəbər.

A y d e m i r

Şimdi Anjel Yıldırımla bərabər
Dəf olub getdi, sən, saqın, Cəlalı
Evdən bıraqma!

G ö v e r ç i n

Ah, bu pək xətalı...

A y d e m i r

Məraq etmə, onları bən izlərim,
Nə olsa həp gəlir, sana söylərim.

(*həmən dışarı firlar*)

C ə l a l

(*Gəlir, əlindəki konyak şışəsindən son qədəhi töküb içər. Şişəyi bir tərəfə ataraq istehzali təbəssümlə.*)

Gövərçin, bana baq, gözəl Gövərçin!
Niçin gedib yatmıyorsun, ah, niçin?
Niçin müztərabsin, nə olmuş sana!
Yoqsa küsüb darılmışmısın bana?

G ö v e r ç i n

Bənim həp dirliyim bu, taleyim bu,
Gördüyüm yoq bir gecə rahət uyqu...
Daima həmdəmim qayğı, iztirab,
Dəniz sandığım ümidlər həp sərab...

C ə l a l

(*istehzali qəhqəhələrlə*)

Kim bilir, bəlkə başqa bir səbəb var?
İnsan, qadın qəlbini pək güc anlar.
Əvət, kim bilir, bəlkə qəlbin sənin
Şimdi çarpıyor yeni bir eşq için.

Gövərçin

(son dərəcə sarsılmış halda)

Nasıl eşq, o nasıl eşq imiş, Cəlal!?
Cəlal! Bu iftira pek müdhiş... Cəlal!
Düşün, bir düşün, gör nə söyliyorsun?

Cəlal

(şiddətli qəhqəhələrlə)

Sən bəni sərxoşmu zənn eyliyorsun?

(ətrafa)

Ah, şübhədən beynim alev içində...

(Gövərçinə)

Dəmin əlin Əkrəm bəyin əlində
Söylə, hanki aləmlərə dalmışdır?
Söylə, niçin susdun? Saygısız qadın!

Gövərçin

Sus, yetər, sus, artıq, ah, məhv oldum bən,
Nə günah işləsəm, inan, səbəb sən...

(Getmək istər.)

Cəlal

(ətrafə)

Şübhə, ah, şübhə?..

(Gövərçinə)

Getmə, dur!

Gövərçin

Ah, səfil!..

Cəlal

Bənmə?

Gövərçin

Əvət, gözəl bəllə, eyi bil.

(*kəndi əlini göstərir*)

İstəsəydim qanla kirlənsin şu əl,
İnan, nə sən sağ qalırdın, nə Anjel.

Cəlal

(*istehzalı qəhqəhələrlə*)

Bu hiyləyi Əkrəm öyrətmış, bəlli.

Gövərçin

(*aci təbəssümlə*)

Şübhəsiz...

Cəlal

Halbuki, sənsin ölməli,
İştə göz önungdə hər qəbahətin,
Əvət, məhv ol da, az çırpınıb didin.

Gövərçin

Ah, əvət, bəlkə bən qəbahəliyim,
Çünki zevqinə, keyfinə maneyim:

(*əlindəki çocuğu uzadaraq*)

Fəqət, düşün, bunun bir günahı yoq...

(*Balkona keçərək.*)

Cəlal

Nasıl!.. Günahsızmı o mənhus çocuq?
O pək çirkin, pək acı bir vasitə,
Ortamızda qırılmaz bir rabitə...

Gövərçin

(sinirlı)

Niçin qırılmaz? Al da qır, məhv olsun!
Bir az sevin, vicdanın rahət bulsun.

Cəlal

(balkondan aşağıya baqaraq, heyrətlə)

O kim? Anjelmi? Ah, istə kəndisi!

(həyəcan və təlaş ilə)

Anjel, gözəl məlek! Cənnət pərisi!
Getmə dur, gəldim istə, xain afət!..

(Salona keçmək istər.)

Gövərçin

Cəlal! Mərhəmət, şu tiflə mərhəmət!..

(Çocuğunu ona doğru uzadaraq getməsinə mane olur.)

Cəlal

Bıraq, bıraq!

Gövərçin

Aman, bir düşün...

Cəlal

Çəkil!..

Gövərçin

(yavrusunu əlləri üzərində tutaraq istirham ilə)

Cəlal!

Cəlal

Dəfə ol!..

(Gövərçini balkonun bir tərəfinə itər, çocuq əlindən düşüverir.)

Gövərçin

(mə'yus və çilginca bir fəryad ilə)

Yavrum!

(deyə kəndisini balkondan aşağı atmaq istər)

Cəlal

(siddətlə salona doğru itər)

Çəkil!..

Gövərçin

Ah, qatil!..

Bayılıb düşər. Açı və dəhşətli sükut...

Pərdə

DÖRDÜNCÜ PƏRDƏ

Köydə sadə bir qonaq, bağçaya enmək üzrə zərif bir balkon, ətrafda, son bahara məxsus çiçəklər və ağaclar... Ta ueda bir təpəyə çıxməq üzrə – hər iki tərəfi uçurumlarla muhat – girintili, çıqıntılı bir cığır... Bağçadan cığırda küçük və darcıq bir köprü ilə keçilir. İkindi çağrı, bulutlu hava...

Yıldırım

(Anjel ilə bərabər gələrək)

İştə, bizim əski yurt,
Baq, nə gözəl köycügəz!
Hər tərəf yeşil orman,
İstədiyin qadar gəz.
Həm nə qadar baqımlı,
Sanki hər yer gülümsər;
Burda son bahar bəncə,
İlk bahardan da dilbər...

Şu ev bəy babamındır,
Uluğ bəyə məxsusdur.

(Anjelin qolundan tutub sağ tərəfdəki yoldan kənar bir guşayı göstərir.)

Bənimki, ta... uzaqdan
İnsana gülüb durur.

Anjel

Ah, bu köy xatırlatdı
Keçmiş günləri bana,
Ta çocuqkən aşiqdim
Yeşilliyə, ormana.

Yıldırım

İştə, burda pək əski
Çoban şairlər kibi
Seyr eyləriz bir zaman
Şu üryan gözəlliyi.
Qışçı qismət olursa
İstanbula dönər də,
Həp yaşarız qayğısız,
Gürültüsüz bir yerdə.

Bu sıradə görünməz bir guşədən titrək və həzin bir ahənglə aşağıdakı şərqi eşidilir.

Gövərçinin səsi

Gövərçinim, Gövərçin,
Ağlarım içün-için.
Bən bu qara bəxt ilə
Niçin doğdum, ah, niçin!?

Yıldırım

Yanılmıyorsam bu səs
Gövərçinin olmalı,

Əvət o, tam kəndisi!
Zavallı, ah, zavallı!
Demək yersiz deyilmiş
Söylənən sözlər, əvət,
Cəlalın cinayəti
Həqiqətmiş, həqiqət!
Fəlakət bəkliyormuş
Bizi hər şeydən əvvəl,
Burda durmaq nafilə...
Gəl, gedəlim, durma, gəl!

Gedərlər. Gövərçinin səsi.

Ey sararmış çiçəklər!
Ey susmuş kələbəklər!
Gözü yollarda qalmış
Mənəkşəm sizи bəklər.

Uluğ bəy dalğın bir halda balkona çıraq: Gövərçini dinlər. Dalğınlığı daha da artar. Gövərçin – qucağında bir yiğin mənəkşə olaraq – ağır və perişan adımlarla gəlib keçir.

Uluğ bəy

Gövərçin, unut, yavrum,
Unut keçmiş günləri!
Yalnız siğın Tanrıya,
Əfv eylə xainləri.
O hiyləgər Bosforu
Anma artıq bir daha,
O yıpranmış Bizansı
Saqın, düşünmə əsla!

Gövərçin

Hər acıyi unutmaq
Əvət, böyük təsəlli...
Lakin təhəmmülüm yoq,

Səbrim yoq, nə etməli!?
İstanbul xatiratı
Dikənli bir ot kibi
Parçalıyor qəlbimi,
Aman, aman, yarəbbi!..

(Mə'yus bir halda babasının qolları arasına siğınır. Bu sırada bulutlar çökilir, səhnə aydınlaşır.)

Ulug bəy

Quzum, baq, şu bulutlar,
Nasıl gəlib keçərsə,
Həyatdakı dəhşətlər,
Qayğılar da öyləcə
Keçib gedən şeylərdir,
Məraq etmək nafile;
Yalnız xəstə ruhlular
Çırpinır eyvah ilə.

Aydəmir gəlir. Gövərçin içəri girər.

Aydəmir

Əfəndim, söyliyorlar
Dəmincik bir qaç nəfər
Görmüş Yıldırım bəyi
Anjel ilə bərabər.

Ulug bəy

Haydı, baq, gör nerdədir?
Həmən bul, gətir bana!
Durma get, söylə, yalnız
Bir qaç sözüm var ona.

Aydəmir

Pəki...

(*gedərkən dənər*)

Diyorlar hətta
Cəlalı da görmüşlər.

Uluğ bəy

Cəlal-filan istəməz,
Yıldırımı bul, yetər!

Aydəmir uzaqlaşır. Əkrəm – sade bir qiyafətdə qoltuğunda iki-üç kitab olduğu halda gəlir. Uluğ bəy yerindən qalqar, son dərəcə səmimiyyətlə Əkrəmin əlini sıqaraq.

Gəl, baqalım, əzizim!
Nerdə qaldın, nə oldun?
İnsanlardan qaçıb da
Nə kəşf etdin, nə buldun?
Həp dalar, düşünürsün,
Sən bu çıqılmaz, dərin
Kitabların içində
Qərq olub gedəcəksin.

Əkrəm

Fəqət bu çirpınışla
Kəşf etdiyim bir şey yoq,
Hər nə qadar uğraşsa
İnsan çocuqdur, çocuq.
Öncə sandım gülümsər
Bana bir ləm'ə, bir nur,
Nihayət duydum ancaq
Cəhalətim artıbor.

Uluğ bəy

Əvət, bir çoq bilgiclər,
Feyləsuflar, ədiblər,
Sənin kibi bu yolda
Həp ictihad etmişlər.
Hər kəs duymaq istəmiş

Müəmmalı xılqəti,
Dərk olunmaz Tanrıyı,
O sarsılmaz qüvvəti.
Hər kəs uçduqca uçmuş,
Yüksəldikcə yüksəlmiş,
Fəzaları aşdıqca
Çırpinib vəcdə gəlmış;
Fəqət şəhpəri yanmış
Şaşqın bir qartal kibi,
Qeyb etmişdir nihayət
İzlədiyi kevkəbi.
Sarmaq istərkən bütün
Kainati bir anda,
Donub qalmış ən küçük
Bir zərrə qarşısında.

Əkrəm

Əvət, pək doğru, lakin
Bu çırpinışlar bəncə:
Pək datlı bir əyləncə,
Məraqlı bir əyləncə...

Ulug bəy

Böyük İbn Sinalar
Sokratlar, Əflatunlar
Dahi bir ustad ikən
Əcəb, nə buldu onlar!?
Fəlsəfə bir çıqılmaz
Yol ki, yormuş hər kəsi,
Çoqlarını boğmuş da,
Duyulmaz olmuş səsi.

Əkrəm

Fəqət bu günlər bənim
Pək başqadır əyləncəm,

Gövərçindən, Cəlaldan
Başqa bir şey düşünməm.
Cəlaldakı quduzluq,
Azğınlıq, sayğısızlıq,
Alt-üst edib fikrimi,
Bəni çıldırtmış artıq.
İnsanlıq bu imişsə
Nifrət, binlərcə nifrət!
Böylə möhtəris, səfil
Alçalmış ömrə lə'nət!

Uluğ bəy

(qafasını sallayaraq son dərəcə sinirli və qızğın)

O gün ki, İstanbulda
Gənclik fransızlaşdı,
Getdikcə türk evladı
Uçuruma yaqlaşdı.
Yurdumuzu sardıqca
Düşkün Paris modası,
Hər kəscə örnək oldu
Sərsəm firəng ədası.
Sərxoşluq, iffətsizlik
Sardı bütün gəncləri,
Zəhərləndi getdikcə
Məmləkətin hər yeri.
Qəhrəman Oğuzların,
Böyük Ərtoğrolların
Sarsılmz xələfləri
Şimdi həp sapqın, azğın...
Avropadan fəzilət,
Himmet, ciddiyət, vüqar
Dururkən yalnız çürük
Bir züppəlik aldılar.

Bu sırada Yıldırım Aydəmirlə bərabər gəlir. Aydəmir çekilib gedər, Yıldırım
isə durduğu yerdə dona qalır.

Yıldırıım, gəl, yaqın gəl,
Gəl, baqalıım, nerdəsin?
Eşitdim Cəlal kibi
Başqa aləmlərdəsin.
Bən səni ta küçükkən
Öz ruhumə bəslədim.
Bənim oğlum da bir gün
Azarmış!.. Hiç bilmədim.

(aci təbəssümlə)

Söylə, sevgilin nerdə?
Nerdə Paris töhfəsi?
O fəlakət bayquşu,
O soqaq süpürgəsi.

Yıldırıım

Bəy baba! Əfv edərsin,
Qəbahətli olsam da,
Mə'zurum iştə, çünki
Bənim niyyətim başqa...
Bən istədim ki, suçsuz
Bir ailə sevinsin,
İşgəncədən qurtulub
Məs'ud olsun Gövərçin.
Yoqsa bənim Anjelə...
Əsla doqunduğum yoq,
Əmin ol, sənin oğlun
Deyil azğın bir çocuq...

Gövərçinin səsi

Söndü parlaq əməllər,
Bən ağlarıım, el gülər;
Yaralı, məhzun könül,
Həp çırpinır, həp inlər.

Uluğ bəy

(Yıldırımin qolundan tutaraq)

İştə dinliyormusun?
Durma, artıq, gəl bəri,
Səni görsə, şübhəsiz,
Coşar əski dərdləri.

Hər üçü görünməz bir tərəfə çəkilir. Sonra Gövərçin gəlir:

Gövərçin

(yaralı səslə)

Mənəkşəm, ah, nur yavrum!
Səni aldımı Tanrim;
Gəl bana, uf, nerdəsin?
Sənsiz qan oldu bağrim.

(arqa tərəfə baqar, Cəlalin gəldiyini görünçə)

Ah, yenə o! Nerdə yavrum?

Cəlal

Mərhəmət!

Gövərçin

Bəndən nə istiyorsun, get, çəkil get!

Cəlal

Əfv et, bən bir divanəyim, suçum coq,
Fəqət düşün, divanəyə qələm yoq...
Əfv et, cürmüm, qəbahətim coqsa da,
Əfv et, gərçi ləyaqətim yoqsa da...

Gövərçin

Hiç zərər yoq, bən əfv eylədim səni,
Fəqət sən də şu haldan qurtar bəni!
Gəl, yaqın gəl, köksümü, gəl, parçala,
Bəlkə ruhum işgəncədən qurtula...
Şimdi Mənəkşəm, o sönmüş pənbə nur,
Bəni ıssız məzarında bəkliyor.

Cəlal

Gövərçin, qanatma könlümü, yetər...
Çəkdiyim əzablar ölümdən betər,
İşlədiyim suçun cəzası nəysə,
İtaət eylərim, başım da getsə.

Gövərçin

(usanmış və çılgınca bir fəryad ilə)

Yavrum!.. Nerdə yavrum!?

Cəlal

Əfv et!

Gövərçin

Ah, çəkil!

Cəlal

Gövərçin, Gövərçin!?..

Gövərçin

(Cəlala)

Çəkil get, səfil!..

*(Deyə sinirli və nifrətli baqışlarla içəri girər. Cəlal isə şəşqin bir
heykəl kibi yerində dona qalır.)*

Anjel

(yan tərəfdən çıqaraq, Cəlalı Yıldırıım zənnilə)

Yıldırıım!..

(təbdili-tevr ilə)

Ah, Cəlal, sənmisin?..

Cəlal

(aci güllümsəyişlə)

Əvət,

Əvət, bənəm, gözəl, sevimli afət!

Anjel

Ah, bu nasıl çöhrə? Nasıl qiyafət?!
Aman, əfv et...

Cəlal

Artıq yetər, şeytənət!
Yetər dağıtdın yurdumu, yuvamı,
Əlimdən aldın zevqimi, səfamı,
Yaqıb-yıqdin fikrimi, xəyalımı,
Çignədin həp müqəddəs amalımı.
Yetər unutdurdu bana Tanrıımı,
Qaplan kibi parçalatdın yavrımı.
Bən alçalmazdım, sən bəni alçaldın,
Sən bəni məhv etdin, ah, rəzil qadın!..

Həmən sür'ətli və nifrətli adımlarla çəkilib gedər. Anjel şaşqın bağışlarla baqınıb durur. Bu sırada Edmon ağaclar arasında görünür, fəqət Yıldırımin gəlməkdə olduğunu görünçə çəkilir və onları dinləyib durur.

Yıldırım

(qarşı tərəfdən çıqaraq, acı təbəssümlə)

Gözlərin yaşarmış, söylə bu hal nə?
Hanki aşiqini bəklərsin yenə?

Anjel

(şaşqın və sinirli)

Sərxoşmusun, Yıldırım, ah, Yıldırım!?

Yıldırım

Sərxoş idim, əvət, şimdə ayıldım,
Bilməm gözlerimə nələr göründü,
Söndü əski məcnunluğum, həp söndü.
Öncə nasıl yaqlaşıb qavuşduqsa,
Öylə də ayrılmalıyız...

Anjel

Ah, yoqsa,
Yoqsa atmaqmı istiyorsun bəni?
Xayır, xayır, əfsunlamışlar səni.
Bir düşün, səndən ayrılırsam, bana
Kim baqar, kim təsəlli edər?..

Yıldırım

(istehzalı təbəssümlə)

Cəlal, Edmon, bütün cihan müştəri...
Kim rədd edər sənin kibi dilbəri?

Anjel

(*sarsılmış bir halda*)

Aman, yarəb! Düşün, düşün bir kərə
Kim dayanır bu çirkin təhqirlərə!?

Yıldırım

Zənn edərsəm artıq əlverir sükut,
Mələk də olsan unut bəni, unut!

Anjel

Niçin, söylə niçin?

Yıldırım

Sorma, hiç sorma!
Çəkil! Artıq yetər, çəkil get, durma!

(*Sərt baqlılarla içəri girər, Anjel isə böht və heyrət içində dona qalır.*)

Edmon

(*ağaclar arasından çıqaraq acı və istehzalı qəhqəhələrlə*)

İştə sapqınlığın acı meyvəsi!
İştə azğınlığın son nəticəsi!
Əski hal nerdə? Baq, şimdə nə oldun?
Söylə, Edmonu atıb da nə buldun?

Anjel

(*ağlar kibi görünür, məndil ilə göz yaşını silərək*)

Artıq əlverir çəkdiyim fəlakət,
Bir də nə lazıım bunca tə'nə, töhmət?

Edmon

(*yarım qəhqəhayılə*)

Ya! Peşiman oldunmu yoqsa?.. Heyhat!
Göz yaşların deyil, bütün kainat,

Bütün cihan alt-üst olub dağılsa,
Dağlar, ormanlar kül olub savrulsa,
Dənizlər qan püskürsə də, doğrusu,
Sönməz bəndəki intiqam duyğusu.

Anjel

(köksünüü açaraq)

Öylə isə gəl, gəl də, məhv et bəni,
Gəl intiqam al da, avut könlünü...

Edmon

(ona yaqlşaraq)

Xayır, bəni pək zənn etmə sərsəm!
Çünki səni bir vuruşda öldürsəm,
Çəkdiyin iztirabdan qurtulursun,
Edmonun əlilə məs'ud olursun.

(sinirlı)

Sana bir cəza vermək istərim ki,
Ömrün olduqca həp gəmirsin səni,
Hər görən səndən ibret alsın ancaq...

(*Təhqiramız və kinli bir tevr ilə yaqalayıb bir tərəfə çəkərək.*)

Haydı, gəl, durma, gəl, şərəfsiz, alçaq!..

Onlar çəkildiyi kibi Gövərçin çıqar, dalğın adımlarla köprüyə doğru yaqlaşır. Bu sırada Yıldırım dəxi təkrar Anjeli izləmək üzrə Əkrəmlə bərabər çıqar. Uluğ bəy də eyni zamanda ağaclar arasında görünərək onları dinlər.

Yıldırım

Anjel səfil olsa da bir qadındır,
Onu köydə yalnız biraqmam, xayır,
Kəndim getməsəm də bir başqasıyla
Hər halda getməli o, İstanbulu...

Əkrəm

Bıraq, canım, o, şeytandan çoq bilir.

Yıldırım

Çoq bilsə də qəribdir, kimsəsizdir.

(*Getmək istər.*)

Əkrəm

(*bıraqmaz*)

Dəf etdin başından, yetər, getmə, dur!

Yıldırım

(*mütərəddid*)

Lakin bu hiç vicdanıma siğmıyor.

Ulug bəy

(*çıqar*)

Saqın, məraq etmə, oğlum, o şimdi,
Şıq bir fransızla savuşdu, getdi.

(*istehzali təbəssümlə*)

Əvət, öylə gözəl, yosma afətlər,
Sənin kibi çoqlarını cəzb eylər.
Hətta dəməncik görmüşlər Cəlalı,
O da Anjel için gəlmış olmalı...

Əkrəm

Xayır, yanılmayın, əfəndim, xayır,
Cəlalın dərdi zənnimcə başqadır,
O, kəndini əfv etdirmək istiyor,
Bəlkə Gövərçini görmək istiyor.

Ulug bəy

(sinirli)

Nasıl!? Demək sərxoşluğu getdimi?
Həp azgınlıq, saygısızlıq bitdimi?
Heyhat! Unutmalı keçmiş günləri,
Yayından qurtulan oq dönməz geri!

Yıldırımla bərabər içəri girər; Əkrəm də şəşqin bir vəziyyətlə düşünüb durur. Bu sirada Cəlal təpə başında görünərək ətrafi uçurumlu căğır ilə ilərilər. Gövərçin onu görünəcə nifrətlə geri dönmək istər.

Cəlal

Gövərçin, Gövərçin, mələk Gövərçin!
Bu nifrətlər niçin? Söylə, ah, niçin?

(Gövərçin usanmış bir tevr ilə çəkilib getmək istər, Cəlal acı və yaralı qəhəhələrlə.)

Qartaldan ürkən bir gövərçin kibi,
Bəndən qaçmaq istiyorsun, öyləmi?
Hiç təlaş etmə dur, saqın, getmə dur!
Şimdi əfv olunur yapdığını qüsür.

Gövərçin

Xəyal, boş bir xəyal, sönük bir xəyal!
Qırılmış bir könül, sağalmaz, mühal!..

(son dərəcə sinirli)

Artıq unut, hər şey məhv olub getdi,
Əvət Cəlal! Get! Bitdi... hər şey bitdi...

(Balkona doğru ilərlər.)

Cəlal

Son görüşdür, əfv et, xəyal olsa da,
Son nəfəsdir, əfv et, məhal olsa da...

(Əllərini köksündə çapraz edərək, yəs' və dəhşət içində baqa qalır.)

Əkrəm

Cəlal, şaşırdınmı? Ah, düşün bir az,
Ər kişiyyə ümidsizlik yaraşmaz!
Hər dərd için şübhəsiz, bir çarə var,
Bəsbəlli, hər qış izlər bir bahar.

Cəlal

Xayır, bu dərd için bulunmaz çarə,
Xayır, bu bir qış ki, çıqmaz baharə.

Əkrəm

(bir az yaqlaşır)

Gəl bəri, gəl yetər çocuqluq, yetər,
Gəl, səni bəkləyir parlaq əməllər.
Əvət, sən'ət, dəha, alqış, pərəstiş,
Həp səni bəkləyir...

Cəlal

İstəməm... keçmiş...
Xayır, hiç bir şey istəməm, şimdi bən
Yalnız mə'sum Gövərçinin qəlbindən
Silinməz ləkəyi silmək istərim,
Çoq alçaldım da, yüksəlmək istərim.

Əkrəm

Cəlal! Bu çılgın hal ilə əmin ol,
Fəlakət doğurur həp tutduğun yol.

Cəlal

(Qorqunc və acı qəhqəhələrdən sonra, qorxaq, şaşqın və məcnunanə
bağışlarla baqar. Öncə həzin və titrək... sonra getdikcə sinirli və
həyəcanlı bir fəryad ilə)

Uçurum: qaranlıq, çıqlılmaz yolum,
Uçurum: uçurum həp sağım, solum.
Uçurum: duyduğum həqiqət, xəyal.
Uçurum: uçurum yaldızlı amal.
Uçurum: çağlayanlar, kəhkəşanlar,
Uçurum: dənizlər, dağlar, ormanlar.
Uçurum: üfüqlər, əngin fəzalar.
Uçurum: uçurum çılgın dəhalar,
Uçurum: sürəkli, coşqun alqışlar,
Uçurum: uçurum süzgün baqışlar,
Uçurum: şu çirkin, şu alçaq həyat,
Uçurum: uçurum bütün kainat!..

(*Uçuruma yaqlaşır.*)

Əkrəm

Cəlal, bir düşün, ah, nə dəhşətli hal!..

Cəlal

Uçurum!.. Uçurum!..

(*uçuruma atılır.*)

Gövərçin

(*Qollarını Cəlala doğru açaraq, son dərəcə mütbəssir*)

Cəlal, ah, Cəlal!..

(*Bayılıb Əkrəmin qolları arasına düşüverir.*)

Pərdə

SON

MÜNDƏRİCAT

Ana	7
Maral	61
Şeyx Sən'an	100
Şeyda	240
Uçurum	273

Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Emil Məmmədov*

Korrektor: *Pərvanə Məmmədova*

Yiğılmağa verilmişdir 05.08.2004. Çapa imzalanmışdır 14.02.2005.

Formatı $60 \times 90 \frac{1}{16}$. Fiziki çap vərəqi 22. Ofset çap üsulu.
Tirajı 25000. Sifariş 24.

Kitab “PROMAT” mətbəəsində çap olunmuşdur.